

**Digitized in 2006**  
by  
**Thrinaina Informatics Ltd, Secunderabad, A.P., India.**  
(<http://www.thrinaina.com>)

From the original owned by  
**Sundarayya Vignana Kendram**  
and its partner Institutions

as part of the  
**British Library Endangered Archives Programme**  
supported by the  
**Lisbet Rausing Charitable Fund**

Except for individual research purpose  
any reproduction should be made with  
written permission from the

**Sundarayya Vignana Kendram,**  
1-8-1/B/25/A, Bagh Lingampally, Hyderabad - 500 044  
Andhra Pradesh, India

## **COPYRIGHT STATEMENT**

The copyright laws of the United States (Title 17, United States Code) and of India (Copyright Act of 1957) govern the making of photocopies or other reproductions of copyrighted material including foreign works under certain conditions. In addition, the United States extends protection to foreign works by means of various international conventions, bilateral agreements, and proclamations.

Under certain conditions specified in the laws, libraries and archives are authorized to furnish a photocopy or other reproduction. One of these specified conditions is that photocopy or reproduction is not to be used for any purpose other than private study, scholarship, or research. If a user makes a request for, or later uses, a photocopy or reproduction for purposes in excess of "fair use," that user may be liable for copyright infringement.

These institutions reserve the right to refuse to accept a copy order if, in their judgment, fulfillment of the order would involve violation of the copyright laws of the United States or India.

రామలింగారెడ్డి, కట్టమంచి

అర్థశాస్త్రము

చెన్నపట్టణము, 1914

Record no. 728

Rāmaṅgāreḍḍi, Kaṭṭamañci

Arthaśāstramu

Cennapaṭṭaṇamu, 1914

Record no. 728



**SUNDARAYYA VIGNANA KENDRAM**

1-8-1/B/25/A, Bagh Lingampalli  
Hyderabad – 500 044, Andhra Pradesh, India

---

రామలింగారెడ్డి, కట్టమంచి.

అర్థశాస్త్రము : మొదటి భాగము - చెన్నపట్టణము : విజ్ఞానచంద్రికామండలి,  
1914.

xxiv, 297 p. ; 17 cm.

Record no. 728

Rāmalīṅgāreḍḍi, Kaṭṭamañci.


Arthaśāstramu : Modatī bhāgamu.- Cennapaṭṭaṇamu :  
Vijñānacandrikāmaṇḍali, 1914.

xxiv, 297 p. ; 17 cm.

Record no. 728

---

35 mm microfilm

Image placement: IA  IB IIB

Date filming began:



## తయారగుచున్న గ్రంథములు.

---

ఆంధ్రులచరిత్రము (మూడవభాగము)

చిలుకూరు వీరభద్రరావుగారు

అర్థశాస్త్రము (రెండవభాగము)

క. రామలింగారెడ్డి, ఎం. ఎ. గారు

సీవీయచరిత్రము (రెండవభాగము)

రా. బ. క. వీరేశలింగము పంతులుగారు

విజయనగర సామ్రాజ్యము (నవల)

దుగ్గిరాల రాఘవచంద్రయ్యగారు

పాతాళభైరవి (నవల)

ఎ. వి. నరసింహము పంతులుగారు

భూగర్భశాస్త్రము (Geology)

త. పానకాలరావు, బి. ఏ. గారు

---

మహారాష్ట్ర మహాయుగము

కే. వి. లక్ష్మణరావు, ఎం. ఏ. గారు

రెండవసారి !

రెండవదఫా !

న వ లా బ హు మ తి  
రు 500-0-0 లు

కథ

హిందూదేశ చరిత్రాత్మకముగా  
నుండవలెను

గ్రంథము

1915వ సంవత్సరము ఏప్రిల్ 31వ తేదీలోగా

విజ్ఞానచంద్రికా కార్యాలయమునకు  
చేరవలెను.

ని బంధనలు మునుపటివలెనే

విశేషములు తెలిసికొనగోరువారు మాకు వ్రాయవలయును

ఆ. లక్ష్మీవతి, బి. ఏ. ఎం. బి. సి. ఎం.

ఏప్రిల్ 1914

మేనేజరు-విజ్ఞానచంద్రికా  
చింతాద్రిపేట-మద్రాసు

విజ్ఞానచంద్రికా గ్రంథమాల.

అర్థ శాస్త్రము.

మొదటి భాగము

ఇయ్యది

కట్టనుంచి - రామలింగారెడ్డి చే

గచింపఁ బడినది

“కార్యగతుల తెలుగు కలహపు నెప్పిన  
నధికమములు దాని నాదరింప  
రల్పభాగ్యబుద్ధు లగువారగు నది  
విరస కారణంబు కనము వోలే”

(భాగతము)

సంపుటము. ౨

చెన్నపట్టణము

స్వామ్యసంకలితము]

౧౯౧౪.

లె

కు నెట

శ్రీ విజ్ఞాన చంద్రికా మండలివారిచే గడచిన సంవత్సరము ప్రకటింపబడిన అర్థశాస్త్రమునకు నియ్యదిరెండవ సంపుటము. ఇందు ఉత్పత్తికాండములోన శేషించిన భాగమంతయు సంపూర్ణముగఁ బొందింపబడి యున్నది.

ఈ రెండు సంపుటములు గలసిన గ్రంథమును నేను 1911-వ సంవత్సర మధ్యమున వ్రాయ నారంభించి 1912-వ సంవత్సరము మార్చి నెలలో ముగించితినిగాని యనేక కారణములంబట్టి ఇంత యాలస్యమకావటకు సమగ్రముగఁ బ్రకటింపజాలనైతిని. అందుచే విషయ విచారణయందు సందర్భానుసారముగ సూచింపబడిన కాలనిర్ణయములు అనర్థములైనవి న వానిం గూర్చిన వినరములు నివేదింప వలసి వచ్చెను.

ఈ గ్రంథమును ముద్రించిన ఇండియా ముద్రాక్షరాలవారికిని, విచారణకర్తలును ఉత్తరవాదులునై యజ్ఞానులట్ల ఆకార్యమును మిక్కిలి చక్కగా నిర్వర్తించిన డా. వి. కృష్ణా అండు కో. గారికిని మనఃపూర్వక వందనములు. ఇదివఱలో మూడాంధ్రగ్రంథములఁ బ్రకటించి యాపత్రయముల ననుభవించిన వాడను. అట్లగుట వీరివలె శ్రీ శీఘ్రముగను అతిశుద్ధముగను ముద్రణకార్యమును నెఱ

330  
00.3.0

362341

వేర్చినవారిని నేటివఱకు చెన్నపురి హిందువులలో నేజూచి  
యుండలేదని సమ్మదముమై తెల్పుటకెంతయుఁ గుఱూహలం  
బయ్యెడిని.

ఈ గ్రంథము ముద్రణములోనున్న కాలమ్మున అక్షర  
శోధన కార్యమ్మునను నెప్పటియట్ల శ్రీయుత. అనంత కృష్ణ  
శర్మగారు నాకు పలుభంగులఁ గోడుపడిరి.

విజ్ఞాన చంద్రికామండలి వారియొక్క- ప్రోత్సాహము  
నిర్బంధములేనిది నేనీ శాస్త్రరచనకుఁ బూనియుండనేమో!  
ఇంకఁ బ్రచురించువారును వారేయగుట నాకు సర్వవిధముల  
మాన నీయులు.

మైనూరు,  
1-7-1914 }

కట్టమంచి - రామలింగా రెడ్డి.

## విషయ సూచిక

(ఉత్పత్తి కాండమున శేషించిన భాగము)

మొదటి ప్రకరణము

(౧-౨౮)

వృత్తుల పరిణామము

పుట.

గ్రామ్య పద్ధతి	...	౧
ఐరోపియనుల గృహ జీవితము	...	2
హిందువులలో గ్రామపద్ధతి ప్రముఖింబుగ నుంటుంకను హేతువు		
లెవ్వయనిన	...	౯
వైవాహికా ద్వారముల యుత్పత్తి	....	౧౧
గ్రామ్య పద్ధతి నుద్ధరించు కారణములు	...	౧౪
వాణిజ్యోత్పత్తు లితరేతరాశ్రయములు	...	౧౫
గ్రామ్య వ్యవహారముల వలనఁ గలుగు కీడులు	...	౧౬
భిన్న వృత్తులు	...	౧౭
క్రియా పరిచ్ఛేదము	...	౧౮
గ్రామ్యపద్ధతి స్వాతంత్ర్యాగ్గ శము	...	౧౯
గ్రామ్య పద్ధతిలో జనులకు స్వతంత్రత లేదనుటకు నిదర్శనములు		౨౦
మామూలు జీతములు విధులు నేర్పడియుండుట	...	౨౪

రెండవ ప్రకరణము

(౨౯ - ౪౪)

వృత్తుల పరిణామము

ఇతర పద్ధతులు

శ్రేణి పద్ధతి	...	౨౯
శ్రేణుల ముఖ్య లక్షణములు	...	3౦

పరతంత్రపద్ధతులు	...	30
నివేశన వృత్తి	...	31
ఆవేశన వృత్తి	...	33
శ్రమ విశ్లేషణము, తత్పరిమితియు	...	34

### మూడవ ప్రకరణము

(౪౧ - ౫౨)

ఆధునిక వృత్తి నిర్మాణము లందలి సామాన్య లక్షణములు

నిర్దేశ స్పర్థ	...	౪౫
జాతిభేదమువలని కీడులు	...	౪౬
స్పర్థయొక్క నిర్వచనము	...	౫౨
శ్రమకరుల స్పర్థ	...	౫౪
మూలధన స్పర్థ	...	౫౭
మన శ్రమకరుల స్పర్థ	...	౫౮
స్పర్థవలని లాభ నష్టములు	...	౬౦

### నాల్గవ ప్రకరణము

(౫౩ - ౧౧౮)

ఆధునిక వృత్తి నిర్మాణములందలి సామాన్య లక్షణములు

శ్రమ విశ్లేషణము	...	౫౩
విశ్లేషణము సామర్థ్యాతిశయకరము	...	”
శ్రమ విశ్లేషణమున కనుకూలించు సమయములు	...	౧౦౧
శ్రమ విశ్లేషణమువలని లాభములు	...	౧౦౭
శ్రమ విశ్లేషణమువలని నష్టములు	...	౧౧౩

### ఐదవ ప్రకరణము

(౧౧౯ - ౧౩౬)

వ్యవహార నిర్మాతలు

వ్యవహారములు విస్తరించుట	...	౧౧౯
ఈ వ్యాప్తిచేసిన మాటుపాటు లెవ్వియనిన	...	౧౨౧

నాణెము	...	౧౨౮
సంభూయ సముత్థానములు	...	౧౩౦
సంభూయ సముత్థాన నిర్మాణము	...	౧౩౨

### ఆరవ ప్రకరణము

(౧౩౭ - ౧౫౮)

సంశ్లేష విధానములు

సంఘీభావ తత్త్వము	...	౧౩౭
బలాత్కార సంశ్లేష	...	౧౪౦
స్వతంత్ర సంశ్లేష	...	౧౪౧
వ్యక్తివాదము	...	౧౪౪
సమష్టివాదము	...	౧౪౬
అమితస్పర్థ, అనిరోధ స్వామ్యము	...	౧౫౦
సమష్టికి నాయకత్వంబు గుదుర్పవలయుననువారలవర్గంబు లెవ్వియన	...	౧౫౫

### అధిక ప్రకరణము

(౧౫౯-౧౮౧)

న్యాయతత్త్వము

న్యాయశబ్ద నిర్వచనము	...	౧౫౯
ఈత్రివిధ న్యాయములకు వఃటియొక యంతరము	...	౧౬౫
ప్రభుమార్గ సమష్టి వాదుల యుత్తరము	...	౧౭౭

### ఏడవ ప్రకరణము

(౧౮౩ - ౨౧౬)

విస్తారవ్యాపారములు

మూలధన సంశ్లేషణ	...	౧౮౩
సంభూయ సముత్థానములయొక్క గుణములు	...	౧౮౫
ఇంక లోపములు	...	౧౮౬

హిందూదేశములోని జాయింటు స్టాకుకంపెనీలు	...	౧౯౭
విస్తారవ్యాపారము	...	౧౯౮
స్థానసాంగత్యము	...	౧౯౯
స్థానసాంగత్యము వలనిగుణములెవ్వయిన	...	౧౯౯
విస్తారకాలలు	...	౨౦౦
సమస్తరతను మితము సునర్పుహేతువులు	...	౨౦౧
పణ్యసౌలభ్య మనగా ననాయాసముగ దూరస్థులకైన నమ్ముడువోవు	...	౨౦౨
విస్తారకాలలు ప్రభవిల్లు వృత్తులు	...	౨౦౩

ఎనిమిదవ ప్రకరణము

(౨౦౭ - ౨౧౦)

క్షోభలు

ఆర్థికమాత్సర్యముచే బుట్టు ననర్థములు	...	౨౦౭
ఆర్థికక్షోభలు	...	౨౦౮
ఆర్థికక్షోభ	...	౨౦౯
అల్పత్వత్తిచే గలుగు నపాయంబులు	...	౨౧౦
కొన్నిక్షోభల చరిత్రము	...	౨౧౧
1825-వ సంవత్సరపు మహాక్షోభ	...	౨౧౨
క్షోభల సామాన్యలక్షణములు	...	౨౧౩
ఖండాఖండ క్షోభలు	...	౨౧౪
క్షోభలయొక్క యొకలక్షణము వెలలు వ్రాలుట	...	౨౧౫
క్షోభలు వ్యక్తిస్థితిచే సంభవించునవియనువాదప్రకారము	...	౨౧౬

తొమ్మిదవ ప్రకరణము

(౨౧౧-౨౧౫)

స్వర్ధను ద్విపక్షచు తంత్రములు

మాత్సర్యము నిరోధింపజేయు వ్యవహారముల పద్ధతులు	...	౨౧౧
వ్యవహార సమాజములు ధర్మసంధిజేసికొనుట	...	౨౧౨

సంధిసంఘము లేర్పడుటకుఁ గారణములు	...	౨౧౩
ధర్మసంఘ చోదకులప్రవర్తన	...	౨౧౪
రాజ్యాంగము వారు ధర్మసంఘుల బంధింపఁ జూచుట	...	౨౧౫
ఈయుపాఖ్యానముయొక్క యాదేశమేమనిన	...	౨౧౬
ట్రస్టులచే గలుగఁజాలిన లాభంబులెవ్వయిన	...	౨౧౭
ధర్మసంధి సంఘములంగూర్చి సమష్టివాదు లుపన్యసించు ప్రకారము	...	౨౧౮
ఇంగ్లాండులో సంధి సంఘములు ప్రబలకుండుట...	...	౨౧౯
నోన్యతా పద్ధతులు	...	౨౨౦
పరస్పర సముదాయముల చరిత్రము	...	౨౨౧
వినియోజకానోన్య సంఘములు	...	౨౨౨
ఇంగ్లాండు గాక తక్కిన పశ్చిమదేశములలోని కో ఆపరేటివ్	...	౨౨౩
సంఘముల చరిత్రములు	...	౨౨౪
కో ఆపరేటివ్ ఉత్పత్తికాలలు	...	౨౨౫
కో ఆపరేషన్ వలన గలుగు శ్రేయస్సులు	...	౨౨౬
స్వర్ధను నిరోధింపఁజూచుట యననేమి ?	...	౨౨౭
యార్థిక స్థితియందుఁగాని మూడు విధములైన స్వర్ధలు	...	౨౨౮
కాశ్వతములు	...	౨౨౯
నోన్యతా పద్ధతియొక్క ముఖ్యగుణంబులన్న నూ	...	౨౩౦



స్థాలిత్య సంస్కరణనూచిక

పుట	గీటు	స్థాలిత్యము	సంస్కరణము
౨౯	౧	అద్దానితోఁగొని	అద్దానితోఁబిరిగొని
౩౧	౧౬	యూరేపు	యూరోపు
౩౩	౧౪	విపులత	విపులత
౩౬	౫	శిల్పల	శిల్పుల
౪౩	౨	పాపము	పాపము
౫౬	౧	దుస్థి	దుస్థితి
౫౯	౧౮	నశ్వరము	అనశ్వరము
౧౦౪	౧౧	తేలించుట	తేలించుట
౧౦౭	౯	వగును	వగును
౧౧౬	౧౯	శాంతి	శాంతము
౧౪౩	౨	యుత్పత్తివర్తకము,	యుత్పత్తి, వర్తకము,
౧౪౮	౧౭	సామాద్యుపాయ	సామాది యితరోపాయ
౧౬౨	౧౫	కావున నిరంజనత నిర్వికారత జడత్వమును.	కావున నిరంజనత నిర్వికారత, జడత్వమును
౨౪౨	౨౧	కొందురి	కొందలు
౨౫౯	౨౧	బంజీతురు	బనిజీతురు



## సంపాదకీయ భూమిక

— — —

మ-రా-రా-శ్రీ, కట్టమంచి - రామలింగారెడ్డిగారు రచించిన అర్థశాస్త్రోత్పత్తి కాండముయొక్క రెండవ సంపుటమును, ఆంధ్రప్రపంచమునకు సమర్పించుచున్నాము. ఆంధ్రభాషలో, అర్థశాస్త్రరచనయొక్క యవసరమునుగూర్చి మొదటి సంపుటముయొక్క యుపోద్ఘాతములో కొంతవఱకు వ్రాసియున్నాము. ప్రస్తుత కాలమున ప్రపంచములోని జాతులయొక్క పోటీయంతయును ద్రవ్య సముపార్జనకొఱకే అయియున్నది. రాజ్యములు సంపాదించుటయును ఆయాజాతులయొక్క వర్తక వ్యాపారముల నభివృద్ధిచేసికొని ధనవంతులగుటకే.

ఇక్కాలమున భాగ్యవంతులగు దేశములే నాగరకాగ్ర గణ్యాములని ఎన్నబడుచున్నవి. మన పాలకుల దేశముగు ఇంగ్లాండులో సగుటున సంవత్సరమునకు ప్రతిమనిషియొక్క ఆదాయము ముప్పదిమూడు పౌండ్లు, లేక రు. ౪౯౫ లు. ఇంక మనదేశమందన్ననో, రు. ౨౭-౦-౦లు. ఇట్టి యార్థికస్థితిలో, తత్వ విచారమునందు మనపూర్వులు మిక్కిలి గొప్పవారని మనమెంత గర్వపడినను, మనల గౌరవించు దేశీయలెవరుందురు? కడుబీద

వారమగుటవలనస్వయంసహాయమువలన నేవిషయమునుగూడ సాధింపలేకున్నారము. ఇంగ్లాండులోని వైద్యాలయములు విద్యాలయములు మొదలగు వానిలో చాలభాగము దొర తనము వారికి సంబంధములేకుండ దేశీయులవలన నేర్పాటు చేయబడినవే. ఇంతేకాక ఇంగ్లాండు దేశీయులు కోట్లకొలది ద్రవ్యమును ప్రోగుచేసి తమ క్రైస్తవ మతబోధకులను హిందూదేశము మొదలగు నితర దేశములకుఁబంపి విద్యావ్యాపకమునకును హీనజాతుల యభివృద్ధికినిదోడ్పడి తమ మతమును నాగరకతనుగూడ వ్యాపింపజేయుచున్నారు. మన దేశములో ప్రతిగ్రామమునందును పాఠశాలలు కావలెను. స్త్రీలకు, ఉన్నత విద్యనిచ్చు పాఠశాలలు కావలెను. అనాథ శరణాలయములు కావలెను. రాజకీయజ్ఞానమును జనులలో వ్యాపింపజేయు సంఘములు కావలెను. వృత్తులుకలనునేర్పు జాతీయ పాఠశాలలు కావలెను. ఇంక నెన్నియో కావలెను. వీని కన్నిటికి మనకు ద్రవ్యమెక్కడ? మనము కడుబీదవారము. ప్రతివిషయమునకును మన దార్శిద్యమే అడ్డమువచ్చుచున్నది. ఇంగ్లాండు మొదలగు భాగ్యవంతమయిన దేశములలో లక్షలకొలది రూప్యములతో సంఘము లేర్పఱచి యంత్రములతో మిక్కిలి శీఘ్రకాలములో బట్టలు మొదలగు వస్తువులు తయారుచేసి పొగయోడలమీదను రైళ్లమీదను మనదేశమునకు తెచ్చి మనకు విక్రయించి విశేషమైనలాభమును గొనిపోవుచున్నా

ఈ యంత్రములమీద తయారైన వస్తువుల పోటీవలన మన దేశములో చేతితో చేయబడు వస్తువులు చౌకగా నమ్మలేక క్షీణించినవి. ఇందువలన మన సాలీలు మొదలగు పనివాండ్ర వృత్తులన్నియు నశించిదారిద్ర్యాంబుధిలోఁగ్రుంగిపోయినవి. మన దేశమునుండి మిక్కిలిధనము ఈ వర్తకలాభముద్వారా విదేశములకు సంతతధారగాఁ బ్రవహించుచున్నది. మన యాంగ్లేయ దొరతనమువారు మనదేశములో శాంతిని నెలకొల్పినను నిష్పాక్షికమైన న్యాయస్థానముల స్థాపించినను నాగరకమగు ఇంగ్లీషువిద్యను వ్యాపింపజేయుచున్నను, రైళ్లు, తంతి, తపాలా మొదలగునవి ఏర్పాటుచేసినను మనదేశము నానాటికి ఎక్కువ బీదదియగుచున్నది. కాటకమే సామాన్యస్థితియగుచున్నది. ఇంగ్లాండు మొదలగు దేశము లెక్కువభాగ్యవంతము లగుచున్నవి. కాబట్టి ఇతరుణమున “నా దేశముయొక్క దార్శిద్యమెట్లు పోవును? ఎన్నడు నాదేశములోని వృత్తులు వ్యాపారములు వృద్ధిజెంది నాదేశమైశ్వర్యవంతమై ఇతర నాగరకదేశములతోఁ దులతూగును? ఎన్నడు ఇతరదేశములయొక్క యభివృద్ధికిని నాగరకతకును దోడ్పడుటకు నాదేశీయులు ధనమును బంపఁగలుగుదురు?” అను తలంపులు మన దేశముయొక్క ప్రస్తుతావస్థనుగూర్చి తెలిసిన ప్రతిహైందవుని హృదయమును కలఁగించకమానవు.

సృష్టిలోని ప్రతి పరిణామమునకును క్షీణమునకును గలన్ని నిబంధన లెట్లుండునో అట్లే అర్థోత్పత్తియు నార్థికాభి

వృద్ధియుఁ గొన్ని నియమముల ననుసరించియుండును. ఈయార్థిక న్యాయములను నియమములనుగూర్చి తెలుపునదే అర్థశాస్త్రము. నాగరకత చెందినదని పేరుగాంచిన ప్రతి జాతియును అర్థశాస్త్రమును జాతీయ జీవనమునకు ముఖ్యమైన శాస్త్రముగా పరిగణించుచున్నది. మనదేశము భాగ్యవంతమగుటకు మన దేశీయులు అర్థశాస్త్ర నియమములను బాగుగాఁదెలిసికొని పనిచేసి తీరవలెను. ఆయాదేశముయొక్క సాంఘికాచారములనుబట్టియు రాజకీయస్థితిగతులనుబట్టియు, ఆర్థికనియమములుండునుగాన, ఇంగ్లాండులో పనికివచ్చు పద్ధతులు మనదేశమునకు సర్వత్ర పనికిరావు. మనదేశముయొక్క రాజకీయసాంఘికస్థితులనుబట్టి సామాన్యప్రజలకు తెలియులాగు మన దేశభాషలలో సర్థశాస్త్రముండుట అవసరము. కావున ఈ గ్రంథకర్త గారు నలయినంతవఱకు మనదేశపు స్థితిగతులను మనస్సునందుంచుకొనియే ఈ అర్థశాస్త్రమును వ్రాసియున్నారు. మన దేశముయొక్క ప్రస్తుతస్థితిలో సర్థశాస్త్రముయొక్క ప్రాముఖ్యత ఇంతయని చెప్పటకు వీలులేదు. ఆంధ్రభాషలో నీ శాస్త్రమును రచించి గొప్ప కొఱతను నివారింపఁ బ్రయత్నించినందులకు రామలింగా రెడ్డిగారు మనకృతజ్ఞతకుఁ బాత్రులు. మొదటి సంపుటమును మా చదువురులు చదివియున్నారు గనుకను గ్రంథకర్తగారు పాఠకులకు కృత పరిచయులు గనుకను గ్రంథకర్తగారి శక్తి సామర్థ్యములను గూర్చిగాని గ్రంథ

ముయొక్క ప్రాశస్త్యమునుగూర్చి గాని మేము వేఱుగ వ్రాఱునక్కఱలేదు.

మన దేశమునందు పూర్వకాలమున నార్థికాభివృద్ధి కులభేదము చాల నోడ్పడినది. వివిధ వృత్తులు వివిధ జాతులు నెఱవేర్చుచు ఆయావృత్తులను గాపాడి నృద్ధిచేసినవి. వంశ పారంపర్యాయమగు తెలివి తేటలు పనివాండ్రకుఁగలిగియుండెడిది. కాని ఇప్పటి పాశ్చాత్య యంత్ర నిర్మాణ కౌశలము ముందరను పాశ్చాత్య వర్తక సంఘముల యెదుటను మన ప్రాత వర్పాట్లు నిలువనేరక ఎగిరిపోయినవి. ఈ కాలమున రైల్వేలను పొగయోడలతోను తంతివార్తలతోను అన్ని దేశములును కలుపఁబడియున్నవి. నాగరక దేశములలో విద్యావంతులు వివిధ పరిశ్రమలను వృత్తులను హైన్యమని యెంచక వానిని అవలంబించియున్నారు. మన దేశమందు వడ్రంగము, కుమ్మర పని, చెప్పలు తయారుచేయుట, నేతపని మొదలగు వృత్తులు విద్యా విహీనులకు వదలి వేయఁబడినవి. చేతిపనులఁ జేయుట హీనమని యెంచి విశేష తెలివిని గలిగినట్టియు విద్యావంతులగునట్టియు కులములవారు స్త్రీడరి మొదలగు ఉద్యోగములకుఁ గాని నక్కరు నొకరికిగాని వెళ్లుచున్నారు. ఇందువలన చేతి పనులు పరిశ్రమలు వృత్తులు తెలివిహీనుల చేతులలోఁ బడి మిక్కిలి మోటు పద్ధతులలో జరుపబడి మన దేశములో జలుగు చున్న మార్పులతోఁ బాటు అభివృద్ధి చెందక క్షీణించినవి.

చదువుకొనినవారు విశేషము మందియు వీరాశించుచున్న సర్కారుద్యోగములు స్వల్పములునయి చదువుకొనిన వారందఱకుఁ బనులు వారకక అసంతృప్తిని జెందుచున్నారు. కాబట్టి మన దేశీయధనమును సభివృద్ధి చేయవలె నన్న విద్యావంతులగు వారు చేతిపనులు, వృత్తులు మొదలగు వానిని నీచమని యెంచక వీనినే తమజీవనాధారముగఁ గైకొనవలెను. ఈ వృత్తులకుఁ దగిన కొశలమును వీరు చూపఁగలరు. క్రొత్త మార్గములనుగూడ కనుగొందురు. ప్రాతకులకట్టుబాట్లు మన ఆర్థికాభివృద్ధికేమాత్రమును నికముందుఁ దోడ్పడ నేరవు.

పూర్వకాలమున నితర దేశములు మనకన్న మిక్కిలి తక్కువస్థితి యందున్నపుడు మన పనివాండ్లు నేతపని మొదలగు చేతిపనులనన్నియు మగ్గములు మొదలగు స్వల్ప వెలగల పనిముట్ల సహాయముతోఁ జేతితోనే చేసి అమ్ముచుండెడివారు. ఇప్పుడు ఇంగ్లాడు మొదలగు దేశములలో నావిరి యంత్రములతో సమస్త వస్తువులు తయారు చేయఁబడుచున్నవి. ఒక వస్తువును మనవాండ్లు చేతితో తయారు చేయవలెనన్న కొన్ని రోజులు పట్టును. యంత్రముమీఁద ఒకరోజుకు, ఏబది వేల వస్తువులు మనవాండ్లు చేతితో చేసినదానికన్న నునుపుగాను శుచిగాను దయారుచేయఁబడును. కాన మన దేశీయులును యంత్ర

సాహాయ్యమున బట్టలు మొదలగు సమస్త వస్తువులను చేసి తీరవలెను. లేనియెడల మన వృత్తులు పునరుద్ధారణ కాజాలవు.

ఈ యంత్రములు మిక్కిలి విలువగలవి. ఒక్కొక్క యంత్రశాలకు కొన్ని లక్షల రూప్యములు గావలెను. కనుక వెనుకటివలె ప్రతి కుటుంబమువారును ప్రత్యేక ప్రత్యేకముగా పనులుచేసి కొనుటకు వీలులేదు. దేశములోని ద్రవ్యవంతులు చాలమంది కలిసి భాగమునకు కొంతచొప్పున విశేష ద్రవ్యమునుచేర్చి సంఘములు పెట్టి యంత్రశాలలు స్థాపించి విరివిగా వస్తువులను దయారుచేసి విశేషలాభమును బొందవలెను. ఇట్లు చేయనియెడల నితర దేశముల పోటీలో మనము నిలువఁజాలము.

ఇట్లు సంఘములు పెట్టి పనిచేయుటకుఁ ప్రజలలో ఒకరి యం దొకరికి నమ్మకముండవలెను. రెండవ వారునమ్ముటకు వారిలో యోగ్యప్రవర్తన ఉండవలెను. భాగస్థులలో ఒకరి నొకరు మోసపుచ్చుటకుఁ బ్రయత్నించి దివాలాలుతీసిన వర్తక సంఘములు మనదేశములో మెండుగానున్నవి. ఇది కడుశోచనీయము. కావున మనదేశముయొక్క భాగ్య మభివృద్ధి చెందవలెనన్న మనదేశములో సత్యము నీతి అభివృద్ధికావలెను.

ఇట్టి విషయములన్నియు గ్రంథకర్తగారు మిక్కిలి విపులముగాను నైపుణ్యముగాను బెక్కు పట్ల సుదాహరణములతో నీ సంపుట మందువ్రాసినారు. సాంఘిక విషయములను

గూర్చి వ్రాసినపట్ల పాఠకులలో కొందఱకు అభిప్రాయ భేదములు కలిగినను వానినంతగాఁ బాటింపక ఆంధ్ర ప్రపంచమీగ్రంథము నాదరించి దీనివలనఁ బొందఁదగిన యుపయోగములను బొందుదురుగాక యని కోరుచున్నాము.

సహాయ సంపాదకుఁడు.



## అర్థశాస్త్రము

మొదటి ప్రకరణము

వృత్తుల పరిణామము

(౧) గ్రామ్యోద్భతి:—

పూర్వమున రాకపోకలు రక్షణమును లేనికాలములో దేశము ఖండఖండములుగా తెగిన్నదై, సహజముగ నొండొంటిలో నెక్కువ సంబంధములేని గ్రామములుగ విభక్తమయ్యెను. పేరునకు దేశమొక్కటిగ నున్నను నిక్కమునకుఁ బెక్కుతునకలై యుండెను. గ్రామస్థులు త్రిశంకుస్వర్గములోని వారి యట్లు ప్రత్యేకించి తమకు నలయువానినెల్లఁ దామే సేకరించికొనుచు, మిగిలినదాని నమ్ముటకును, లోపించినదానిఁ గొనుటకును నవకాశము లేనందున సాధ్యమైనంతవఱకు ప్రతి గ్రామమును సర్వవస్తుసమృద్ధముగా నుండునట్లు నిర్మించుకొని, తామొకరినిజూడక, యొకరికిఁ దామగపడక, యంతఃపురకాంతలట్లు తమతమ నెలవులనె కాలుగదల్పక తరతరములుగ నుండినందున, నూతనసంగతుల స్పర్శయైన లేనివారై, నానాటికి జ్ఞానహీనులును సాహసదూరులు నైరి. ఏకమార్గమునఁ బోవువారికి నుత్తమ మధ్యమాధమ నిర్ణయశక్తి పూజ్యము. పలుతెఱపుల జూడలేఱింగినంగాని తారతమ్య నిరూ

పణ మశేక్యముగదా! విమర్శనజ్ఞాన మన్ననో మొదలేసున్న. విమర్శనము లేనిది వివేకోదయ ముండదు. అట్టివివేకహీనులు మూఢులై “తాఁబట్టినకుందేటికి మూఁడేకాళ్ళు” అన్నట్లు తమ యాచారములు, వాడుకలు, మతములు, వేషములును ఎంత కష్టనష్టపాదకములై రోతను విసుగును బుట్టించునవియైనను, తదితరసుఖకర మార్గము లున్నవియని యైనఁ దెలియదుగాన, వీనికి మించినవేవియు లేవని నృథా యహంభానముఁబొంది, వృద్ధి నొందక యధోగతి పాలగుదురు.

పాపము! ఇప్పటికిని హిందువులలో బహుశసంఖ్యాకు లింకను నీగ్రామ్యపద్ధతియందే ముఁగియున్నారు. చూడుఁడు! వచ్చుటకుఁ బోవుటకును సులభముగానున్నచో వాణిజ్యము వఱలును. వాణిజ్యవ్యాప్తిచే దూరస్థలముల నుండియైనఁ గోరిన వస్తువుల రప్పించుకొనవచ్చును. అట్లయ్యేనేని ప్రతిగ్రామ మందును నడఁంగి, కమ్మరి, కంసాలి, చాకలి, పురోహితుఁడు, ఉండి తీరనలయు ననువిధి యక్కఱ లేని దగును. ఈవిధి పూర్వముండె ననుట గ్రామనిర్మాణమెఱిగినవారికెల్లఁ దెల్లంబ. కావున దేశము భిన్నమై యరాజకమై అల్లకల్లోలములుగనుండిన కాలమున మనగ్రామములును, వైవాహికాద్యాచారపద్ధతులును నేర్పడిన వని పల్కుటయొప్పుఁగాని, ఇవి దేవతలు, ఋషులు వీరిచే నుత్కృష్టతమములని నిర్ధరింపఁబడిన వనుట పుక్కిటి పురాణము. ఆకాలమున నింతకన్న మేలైన నిర్మాణ

మసాధ్యము. అది నెపముగ నిక నేకాలమునకును నింతకన్న మిన్నయగు నిర్మాణ మసాధ్య మనుట కేవలము మూఢత్వము.

హిందువులలో నీప్రాచీన గ్రామ్యపద్ధతి యింకను యావన దశయందే యున్నదిగాన మనకు దాని స్థితిగతుల నెఱుంగుట యావశ్యకము. అందునకుఁ దగినంత సుగమమును.

నవనాగరకతావాసన గాలిదాటుననైన నెన్నఁడును సోకని కుగ్రామము నొకదానిని వర్ణింతము. ఊరివాకిలియొద్ద నడుగువెట్టఁగానే, మిత్రులకు సంతోషమును, శత్రులకు తస్కరులకు (ముఖ్యముగా వారిపాదములకు) భయము నొసంగు నదియై, చూచినవెంటనే మేనులఁ గుచ్చునో యనునట్లుండు కఱకుముండ్లతోవెలయు నాగదాడికంచె యొకటి మున్నుండ అభేద్యప్రాకారంబై కనులపండువు సేయును. ఊరివారు సోమరి పోతులుగాన ముఖద్వారముగుండ రాకపోకలుచేసిన చుట్టు గదాయని తమతమయిండ్ల సమీపమున వెలుగును బడఁగొట్టి తప్పద్రోవలఁజేసి ప్రాకారముయొక్క ముఖ్యోద్దేశ్యమును పాడు పఱచి తమసహజబుద్ధి కౌశల్యమును వెల్లడిసేయుట యచటఁ గనులారఁజూడవచ్చును. గ్రామరక్షణ కార్యమింతటితో ముగిసెనా? పొగాకును వక్కాకును ముద్దగాఁజేర్చి పెట్టికొనుటచే నుబికిన కపోలఫలకంబుగలిగి, తీవిగాఁ దుడుముఁ దట్టుచు రాత్రులలోఁ దోఁటివాఁడొకఁడు పారాతిరుగును. ఈ యొయ్యారము లన్నియు నరాజకమువలనఁ గలిగినవని వేఱ యెత్తి చెప్పనేల!

రక్షణవిషయమున నెట్లు గ్రామస్థులకు రాజ్యమునూని నిలువక ప్రత్యేకముగఁ గ్రామముల నేర్పఱచుకొను నవస్థ యాయెనో, యట్లే యార్థికవిషయములందును. మంచిబాటలు, నమ్మకముతో వర్తించుభటులు, పక్షపాతములేని న్యాయాధికారులు, నిరంతరకలహప్రియులుగాక ప్రజలఁబీడింపని రాజులును లేని దేశములో వాణిజ్యము లుండవు కాన, ప్రతిగ్రామమునను సామగ్రులన్నిటినిఁ దామే యుత్పత్తి చేసికొనవలసిన వ్యవస్థతటస్థించె. కావుననే పల్లెలలో మంగలి, చాకలి, కమ్మరి, వడంగి, కంసాలి, కుమ్మరి, మేదరి, మొదలగువారలు నివసించి యుండుటయు, వీరిలో ననేకులకు గ్రామస్థులు మొత్తముగా నందఱుఁగలిసి యేఁటేటకు నింతింతయని మాన్యముల నిచ్చుటయు సంభవించినది. కలహములఁ దీర్చుటకు పంచాయతీదారులు, పూజాపునస్కారములకు మంత్రములు తెలిసి తెలియని పురోహితుఁడు, లెక్కలను వక్కలుముక్కలుగా వ్రాయుటకు కరణము, తానెన్నితప్పులఁ జేయుచున్నను ఇతరులయొద్ద ధర్మమును భద్రముగ నిలుపుటకు రెడ్డియొకఁడు— ఇట్లు వీరిచే గ్రామములు రాజ్యము లట్లు సర్వాంగబంధురములై పరిస్పర్ధభిన్నములై బయటివారితోఁ గలయిక లేనివై యేర్పడినవి.

మఱియు రాజ్యములట్లు గ్రామములు నొండుంటి పైఁగాలు ద్రవ్వి కాట్లాడుటయుఁగలదు. ఒకయూర 'కలరాదేవి'

విడిసిన నామెను సాగనంపుట కెత్తఁబడిన గరిగెను ఇంకొక యూరి యెల్లలోపల "ఇచటదిగి కడుపాట విందుసేయుమమ్మా" అని దింపిరేని, ఇరుపల్లియలవారికిని భారత సంగరమును చీయనిపించునంత వాగ్వాదము రేగి యాకసము బ్రద్దలుసేయును!

మోటుతన మెంతముదిరినవారి కైనను రవంతయేని వర్తకములేని బ్రదుకు మృగములకుంఁగాని మనుజులకుఁ బ్రాతిగాదుకదా! కావున నిట్టి గ్రామ్యజనులుగూడ పర్వదినంబులను, పండుగపూటలను, ఉత్సవకాలములను, ఇరుగుపొరుగు జనులు గుమిగూడుదు రనియు, అట్లు కూడినను దేవతల కప్రియమాచరించిన తమకు నశుభములు గలుగునను భయంబున, నట్టితరుణముల జగడములకుద్యమింపరనియు, పుణ్యస్థలములలో సంతలనేర్పఱచి తమకుమిగిలిన సరకులనమ్మి కొఱతవడిన వానిం గొని సంతృప్తివడయుదురు. భీతిచేత నన్మార్గవర్తులై యుండుట గడుసుజనుల తెఱంగు. అశ్వత్థము పరమపవిత్రమని భావింపఁబడుటంజేసి యావృక్షము నీడలోఁ గల్గలాడరని యచటవిచారణలు జరుపుట యాచారమయ్యె. జ్ఞానవంతు లీశ్వరుఁడెల్లప్పుడు నెల్లెడల నున్నాడని యెప్పుడును బొంకరు. ధర్మపథాసక్తహృదయులు గాక పోవుటచే మూర్తిమంతములైన బూటకములఁజూపి మూఢజనుల వెఱపించుట యగత్యమయ్యె. శపథములు, స్వామిపాదములనుట్టి ప్రమాణముసేయుట, గురుపాద తీర్థమిప్పించుట, ఇత్యాదినీచతరక్రియలు వనచరులంబోలిన నరు



లుండు దేశములం బ్రవర్తిల్లుట కిదియ నిదానము. బుద్ధియు గుణములును వికసిల్లినవారికిట్టి యపచారములు దుస్సహములు. అది యట్లుండె.

ఇచ్చుట తీయుటయు విశేషించి లేనందున ప్రతికుటుంబ మువారును సామగ్రులం దామే యాయతములం జేసికొన వలసిన విధియేర్పడియె. కాలక్రమమున నీయభ్యాసమువలన, నితరులచే జేయఁబడునస్తువులు వాడుట యాచారములోనికి రామింజేసి, యట్టివి శుచిపదార్థములు గావనియు, ఉపయోజ్యములు గావనియు, విధించుకొని, “గోరుచుట్టు మీఁద గోఁకటి పోటు” అన్నట్లు ఉన్న ప్రాతయిక్కట్టులు చాలవని క్రొత్తవి కొన్ని కల్పించుకొని, భగవత్సంకల్పము నిట్టేయని, తమమత మంతయును దాకుట, చూచుట, తినుట, వీనింగూర్చిన వ్యవహారము క్రిందికి దింపిరి. ఈ న్యాయములకు సాక్షులు మన యిండ్లే. నేటికిని పల్లెటూళ్ళలో దీపమువత్తులుచేయుట, సెనగ కాయలు, ఇప్పకాయలు, వేపకాయలు, వీనినిబలుచుట, వడ్లు దంచుట, రాగులు, నువ్వులు, కందులు, పెసలు ఇత్యాదులను విసరుట, ధాన్యముల నెండఁ బోయుట, వడియములు అప్పడములు పెట్టుట, పొళ్ళుదంచుట, దంచినవానిని నూరుట, ఇత్యాది కృత్యములనేకములు ఆయా యింటివారు తమకుఁ దామే చేసికొనుట సుప్రసిద్ధము. ఇంగ్లీషువారి కిది యాశ్చర్యకరంబు. ‘ఈ హిందువులు నివసించునవి కర్మశాలలా యిండ్లా!’ యని

యబ్బురపడుదురు. మఱియు పశువులను గూడ ననేకులు గృహములలోనే కట్టుదురుగాన కొట్టములా యని సందేహించినను దప్పులేదు!

ఐరోపియనుల గృహజీవితము

ఇఁక నిట్లే యాంగ్లేయుల గృహజీవితములఁ దిలకింపుఁడు! వారిలో నిఱుపేదలుగ నున్నంగాని జీవనార్థమైన కర్మల నింటిలోఁ జేయరు. జీవనోపాయములఁ జెల్లించుటకు అంగళ్లు కర్మశాలలు కచ్చేరీలు నుండఁగాఁ బవలంతయు నచటఁ బనిసేసి యలసి సాలసి యిల్లుఁజేరినతఱి పనిపాటుల మఱచి హాయిగఁ గొంతసేపయిన భార్యా పుత్రులతో సల్లాపము చేయుచు నందఱుఁగలసి ముచ్చటగా భోజనాదులఁ దీర్చి విశ్రాంతి ననుభవింప గృహము లేర్పడినవిగాని, రేయింబవలును క్లేశభాజనములైన శ్రమల మెడఁగట్టికొని మెలంగుటకుఁ గాదని వారి దృఢమైన యభిప్రాయము. అవశ్యక క్రియలలో నొక వంటపని దప్ప మఱేమియు నింట నుండనియ్యరు. వంటపని యనఁగా వంటపనియే కాని యందులకు వలయు సంబారములం దయారు చేయుట గాదు. సంబారముల సర్వ విధముల సిద్ధపఱచి యమ్ముదురు. జాతిమతాది భేదరహిత రమణీయ రాజ్యముగాన యభేచ్ఛముగ వస్తువులఁ గొనవచ్చును. దానంజేసి వారిగృహములు పరిశుభములై నచ్చు నవయికలు లేక హృదయా నందకరంబులై సంసారతమంబు నడంపంజాలు తేజస్సులం

బోలె దేదీప్యమానంబులైయుండు. ఇట్లయినగృహస్థులు సోమ రులై నిద్రాశువులైయుందురో యను శంక వొడమునేమో? అట్లెంచుట కుశంక. చదువులు, సంగీతములు, బిడ్డలకు విద్యల నేర్పుట, కుట్టుపని, వస్త్రాలంకార రచన, ఇత్యాది నాగరక ప్రచారములు వేనవేలున్నవి. వానినెల్ల బహు శ్రద్ధతో నభ్యసించి జన్మమును సార్థకముగను సముల్లాసశోభితముగను నెనర్చుట లేశకార్యమా? యోచింపుడు!

“అవునుగాని సంభారములన్నింటిని గొనవలయునన్న సెలవెక్కువయగుంగాదె! ఈ దుర్ఘటకార్యమును వారెల్లు సాధింతురు? మాపురుషులు నట్టిసత్త్వసంపన్నులయినచో మాకీ నిరంతరకాయకష్టము లేకపోవునుగదా! అట్టి నాగరకతను నేర్చి వారివలె కళగానుండు నంతటి భాగ్యము మాకీ జన్మమున రాజాలునా!” యని స్త్రీలు ముఖమును చిన్నజేసి కొని ప్రశ్నింతురుకాబోలు! సమాధానమిదిగో! :—

మనమే యన్నినస్తువుల రచించుటకన్న శక్తియుక్తులకు దీటగుమాడ్కి నేదైన నొక్కదానినో కొన్నింటినో యమితముగఁబ్రోగుచేసితిమేని మనకైమిగిలిన రాసులనమ్మి ఇతరములఁగొనవచ్చుననుట యేమిచోద్యము? ఇంగ్లీషువారి వర్తనలరీతి యిదియే. ఏకవృత్తిలోఁ బ్రవేశించి వాణిజ్యమూలమున సర్వసామగ్రులఁ బడయుదురు. మనము నమ్మకము చెడినవారి

గుంపులోనుండుట, జాతిభేదములు, దూరదృష్టిలేమి, ఇత్యాది వ్యసనమ్ములు కతమ్ములుగ భిన్నులమై సమూహములోనుండియు నొంటరులైన యడవిమనుష్యులట్లు వర్తింప వలసిన వారమైతిమి. పరివర్తన పారీణతయుండేనేని సంఘమంతయుఁ బ్రతివానికిని వలయు సామగ్రుల నిచ్చునిధియైయుండును. సంఘము వారందఱు నన్యోన్యసహాయులైనమేలా? ప్రత్యేకముగ నాతురతమై యొకరికి సాయముఁజేయక తానొకరివలనఁ గోరక తనకుఁగావలసిన వన్నియుఁ దానే బడయఁజూచుటమేలా? తలపోసిచూడుడు. అన్నిటిని జేయఁజూచిన నేదియు సరిగాఁ గుదురదనుట పరమరహస్యమా? మన మాతురతగొని యొకరిని నమ్మక పరులపొత్తునాశింపక యన్నింటినిఁజేయఁజూతుము. ఫలమో! పండి పండని పాడుఫలమే! రాకపోకలను వాణిజ్యమును విచ్ఛలవిడిగఁబెంచి యొండొరులకు సహాయభూతులై యూరోపియనులు సర్వభోగ సమృద్ధతామహిమచే శోభిల్లెదరు. ఇది విస్మయావహంబు గాదు.

హిందువులలో గ్రామ్యపద్ధతి ప్రముఖంబుగ నుంటుంకను హేతువులెవ్వియనిన?

గృహములను ప్యాక్టోరీలుగాఁ జేసియుంచినయెడల కష్టములో బహుశభాగము స్త్రీలనెత్తిమీఁదఁబడును. కాన ధీరోదారభావములేని తుచ్ఛులగు పురుషులకిది యనుకూలించినయెర్పాటు. మనదేశమున నబల లనఁబడువారు మగవారి

కన్న నెన్నియో మడుంగులు ఎక్కువగ పాటువడుటం జూచి పాశ్చాత్యులు మనల నతిసీచమానపులని పరిహసించెదరు. బావులు త్రవ్వట, ఇండ్లుకట్టుట, రోడ్లువేయుట, ఇత్యాది యత్నములలో నీళ్లు తాళ్లుమోయుట, నున్నమునూరుట, ఇట్టి దుర్భరకార్యము లనేకములు స్త్రీలకేచేరిన వరప్రసాదములు. ఇంగ్లాండులో భారవహనభాగ్యము స్త్రీలకిప్పు డేమాత్రమునులేదు. మోటువారికిని నాగరకులకును నిదియొక ప్రబలమైన యంతరము. ఎట్లనినః—ఆఫ్రికాఖండములో మొలగుడ్డదప్ప నింకేమియులేక యడవిమనుష్యులఁ బోలి సంచరించు కాఫరులను తెగవారిలో పురుషులు బహుభార్యోపేతులై యుండుట సర్వసహజము. ఈకృష్ణలీలకు కారణము కామముగాదు. మతీకర్మమా? కర్మమునుగాదు. కర్మవిమోచనము! అనఁగా, పెండ్లాలను బనిచేయుఁడనియానతిచ్చి తాము చుట్టఁగాల్చుచు హాయిగాఁగూర్చుండి తనికీచేయుచు నిష్కర్మలై యుండవలయునను నిచ్చ. అనేకజాయత్వవ్యాపార ప్రారంభమున కిట్టి యోచనలే ప్రధానములు. ఏదేశమున స్త్రీలు బిడ్డలును పశుసమానులుగఁ బరిగణింపఁబడుదురో, యచట పశుసంతతి యెంత తఱుచైన నంతమేలు, అను న్యాయప్రకారము, భార్యాసమృద్ధిని, సంతాన సంపదను బడయఁగాంచుట, అర్థసమృద్ధ్యాదిశోభనసహితం బగుట, సదాచారసమత వహించును. ప్రకృతము మనలో నిట్టి దౌర్భాగ్యపు నడవడులు

మిక్కిలి కొఱతవడియున్నను, ఇంకను గృహకృత్యసాలభ్యమునకై ద్వితీయ వివాహములకు సమకట్టు వారు తుటాగా లేకపోలేదు.

వైవాహికాద్యాచారముల యుత్పత్తి

వైవాహిక నియమములకుఁబుట్టినిండ్లుధర్మశాస్త్రములుగావు. మతీయార్థిక స్థితిగతులు. దారిద్ర్య మతిశయించుటచేఁగాని, ఇరుగుపొరుగు శత్రుజాతులవారిచేనైనఁగాని, యొకతెగవారి కుత్సాతములు ప్రసన్నములయ్యేనేని, యే ఋషీశ్వరుని ప్రేరేపణమును లేకయ, సుఖరక్షణముల నపేక్షించి యెట్టి మార్గముననైనఁ గొడుకులఁ గాంచనెంచుట స్వాభావికగుణము. మనపూర్వులైన యాద్యులు, ఈదేశముపై దండెత్తి వచ్చిన యాదికాలమున వారిసంఖ్యస్వల్పము. శాత్రువులన్ననోలెక్కకు ఋతీయుండిరి. యుద్ధములు ప్రతిదినచర్యలు. అట్లగుట „అపుత్రస్య గతిర్నాస్తి” యని నుడివిరి! అనఁగా సంఘమునకు శత్రుమోక్షణము సంపాదించుకొఱకే కాని తమ యాత్మల నింద్రలోకములోనిలిపి యన్యాయముగ నగ్నిలో నేయివ్రాసి పాడుచేయుటచే తృప్తిఁజెందించుటకుంఁగాదు. సంఘముయొక్కయు, తద్వారా ప్రజలయొక్కయు స్థితికై పుత్రులంబడయుట ప్రాణాధార సంస్కారమయ్యె! దానంజేసి మనకిప్పుడు నీతిబాహ్యములు, రోతలుగఁదోచుమార్గంబులనైన సంతానప్రాప్తి కారంభించి విచ్చలవిడిగ సంబంధములకుం

దొడంగిరి. ఇయ్యవి సర్వసాధారణములై నందున ధర్మంబులని చెప్పఁబడియె. విధియేమున్నది! అందఱుఁజేయువానిని అధర్మములన్న భ్రష్టులెవరు? భ్రష్టులంజేయువారెవరు? పూర్వము ధర్మము నాలుగు పాదములతో నడిచె ననుటకిదే యేమో యర్థము! అనఁగా నెట్టిపాపకార్యములుగూడ ధర్మకార్యములని యాదరింపఁబడిన నితనధర్మమెక్కడనుండివచ్చును? చూడుఁడు! మను బ్రహ్మగారిస్మృతిలో నెన్ని విధముల పుత్రులుపేర్కొనఁ బడియున్నారో!

ఔరసుఁడు:-భార్యయందు భర్తకుఁబుట్టినవాఁడు. ఇదిసరియే.

క్షేత్రజుఁడు:-చనిపోయినవానియు, బిడ్డలు లేనివానియు, భార్యయందు నియుక్త ప్రకారమింకొకనిచే బుట్టింపఁబడినవాఁడు.

దత్తుఁడు:-ఇదియు సరియే. ఇందేమియు దోషముగానరాదు.

గూఢోత్పన్నుఁడు:-భర్తకుఁదెలియకయే భార్యయతనికిఁబరుస వలనఁ బ్రసాదించిన పుత్రుఁడు!

కానీనుఁడు:-పెండ్లి కాకమునుపే కన్యచేగన్న కుమారుఁడు!!

సహృదయుఁడు:-పెండ్లి యపుడే గర్భముతోనున్న స్త్రీకి జనించినవాఁడు!!!

ఇట్టి యనాచారము లనేకములు సదాచారములుగఁ బూర్వము పాటింపఁబడినవి. వివాహములు నట్లే. బలాత్కారముగ నిష్టములేని వనితను జెఱఁగొనిపోయి చెఱచిన నదియు

నొకవివాహముట! ఇక వివాహముకాని దెద్దియో నిరూపింప బ్రహ్మకైన నలవికాదు. కృతయుగ రీతి యిట్లుండిన ధర్మ దేవతకు కుంటితనమెట్లు సంభవించును? ఎంత లోతులోఁబడి నను గాళ్ళు విఱుగవుగాన ధర్మము విధితేక నాలుగు పాదములతో వర్తింప వలసిన దాయెను! అందఱు గ్రుడ్డివారుగా నుండిన రంభలుగాని రమణులుందురె? అధికారమున నందఱును సుందరులే!

ఇది యసంగత ప్రలాపముని యూహింపఁబోకుఁడు. మన లోని యాచారము లనేకములు కష్టకాలమున నుద్భవించిన వనియు, ఋషిప్రోక్తములు గావనియు నార్థికదశలచే దీర్పఁ బడినవనియు, నట్లగుటఁ గాలదేశాను గుణముగ వీనిని మార్పుటలో దప్పలేకుండుటయకాదు, సర్వవిధముల నెప్పనియుఁ దాత్పర్యము. ధర్మార్థములకుఁడు నన్యోన్య సంబంధము వివాహములందుబలె నితర ప్రతీతుల యందంత విశదంబుగాదు.

ఇంగ్లాండులో పురుషులకన్న స్త్రీల నెక్కువగఁ జూతురు. దుర్ఘటములు క్షేషసహితములునైన క్రియలు వారి భాగమునకు రావు. పత్నీ శుశ్రూషయే పరమధర్మంబు. మనలో పతివ్రత మనునది యెట్లో వారలలో సతీవ్రత మనునది యట్లు. కావున భార్య లెక్కువయైన భర్తకు భారమెక్కువ యగుట సిద్ధము. మఱియు సేవకుల కనేకత్వము చెల్లునుగాని నాయకులకు చెల్లదు. స్త్రీలు నాయకలు, యజమానురాఁడు. కావున సపత్నీ

దోషమున్న సంసారము బహురాజకమగును. బహురాజక మరాజకమున కన్న నతిదుష్టము. కావున నింగ్లాండులో నేక పత్నివ్రతము చిరస్థాయి యయ్యె.

గ్రామ్యపద్ధతి నుద్ధరించు కారణములు

ఈ దేశమున స్త్రీల దాసత్వము, గ్రామ్యపద్ధతియు నన్యోన్య శరణ్యములు గావున నివి యథాక్రమముగ నేకకాలమున నస్తమించుంగాని యొకటిపోయి యొకటి యుంటిగ నిలువ నేరదు. గ్రామ్యవ్యవహారము కడు బాలిశమనువారు నారీజనుల స్థితి నుత్కృష్టముగ నొనర్ప నుద్యుక్తులుగావలయు. స్త్రీ దా సత్వమియార్థికస్థితికి ప్రథమపాదము. తక్కినవియెవ్వియన:—

(౨) రాకపోకలులేమి:—ఇది వాణిజ్యవ్యాప్తికి ప్రతి ఘాతకరము. వాణిజ్యము లేనిది సర్వమును దమకుఁదామ నన్నాహ పలుపవలయును.

(౩) దారిద్ర్యము:—మృగయా యుగమ్మున బీదతన మతినిబిడమ్ముగ నుండెననియు, తదితరయుగమ్ముల క్రమేణ తలుగుచు వచ్చెననియు ముందే మందలించితిమిగదా ! దీనికిం గతంబెయ్యది? తమకు వినియోజ్యములగు వానినెల్లఁ దామే నేకరింపవలయునన్న నెక్కువ ప్రోగుచేయుటకు భీమ బలుని కైన నలవిగాదు. వస్త్రముల నేయుట, బట్టలుతుకుట, పంటఁ బెట్టుట, వంటచేయుట, ఇల్లుగట్టుట, అందులకుఁ గావలసిన పెదురులు, పూరి మన్ను, ఇత్యాదులను దయారుచేయుట వీని

నన్నిటి నొకఁడే ఇతర జన సహాయములేక పరిష్కరింపఁ బూన నేని కల్పాంతమునకైనఁ బనిముగియదు. ఒక పూట్కైన రుచి కరమగు భుక్తిలభింపదు. మనుష్యులలో నెల్లరు సుఖముగ నుండవలయునన్న సంఘమున నన్యోన్యత యుండవలయు. భిన్న వృత్తులుగాని ప్రజలున్న నన్యోన్యత యుండదు. కావున వేఱు వేఱు వృత్తుల నేర్పఱచి ఒక్కొక్కరు ఒకటింబూని పరిశ్రమించి, విశేషధనమ్ముల నాజ్ఞించి, వాణిజ్యముచే నుండారుల కొఱతలఁ బూరించిన కార్యసిద్ధి యగునుగాని వృత్తివిశ్లేషణము లేనిచోఁ గాదు. సంఘ ముద్ధరమగుట కేమి సాధనం బనిన:—వృత్తులు విశ్లేషించి వాణిజ్యముచే సంశ్లేషించుట. ఇది యధార్థతత్వము. ఈ విశ్లేష సంశ్లేషములు పరస్పరా స్పదములు.

వాణిజ్యోత్పత్తు లితరేత రాశ్రయములు

వాణిజ్యము లేనిచో విశ్లేషము దుర్బుటము. సాలెవాడు తన బట్టలకు మాఱు బియ్యమును గొనవచ్చునను నిశ్చయ ముండఁబట్టి కాదె బట్టలనేయును! లేనిచో పంటలను బెట్టవలసిన వాడగును. ఇక విశ్లేషణ లేనిది సంశ్లేషణ యంతకు మున్నే మొనయదు. విశ్లేషణము ఉత్పత్త్యతిశయమునకు మూలము. ఉత్పత్త్యతి శయముచేఁ గావలసిన దానికన్న నెక్కువ కర్తలకు నమరును. ఈ యధికములగు బండములే వాణిజ్యపు సరకులు.

వృత్తులు విశ్లేషింపవేని యుత్పాదకశక్తి లఘువగు ననియు, ఈ విశ్లేషణము, నిరాతంక వాణిజ్య సంశ్లేషణము, నితరేతర పోషణములనియుఁ జక్కఁగా గ్రహింపవలసిన విషయము. వాణిజ్యము పెరుగుకొలఁది నుత్పత్తి యధికము గావలసినచున్ను. ఉత్పత్తి యనర్గళము గావలయునన్న శ్రమ విశ్లేషణము, నధికముగ నుంట యావశ్యక కృత్యము. శ్రమ విశ్లేషణము విషయమై ఇక ముందింకను వ్రాయఁబడును.

గ్రామ్యవ్యవహారములవలనఁ గలుగు కీడులు

(౧) ఆచారాద్యఖిల పాశబద్ధు లౌట.

(౨) రాకపోక లల్పము లగుట.

(౩) వాణిజ్యహాని.

విలుచుట కనువులేనిచో నెక్కువగ నుత్పత్తి చేయ నెవరు పూనుదురు? ఎక్కువగా నుత్పత్తి లేనినాఁడు వృత్తులు విశ్లేషించుట కవకాశము తక్కువ కావుననే మన యిండ్లు సర్వ కర్మములకు నాకరములై శిల్పశాల లట్లుండుట! మఱియుఁ గొన్ని కార్యములకుం బూనక యన్నింటికిం దొడరిన నార్జన మచ్చికవడు, నను న్యాయము ప్రకారము విశ్లేషణములేనిది దారిద్ర్యము తుద ముట్టదు.

కావున మనగతి యెట్టిదనిన:—దారిద్ర్యముచే విశ్లేషణ వ్యాపింపకున్నది. విశ్లేషణ తఱచు లేమి దారిద్ర్యము వదలకున్నది. ఇవి యన్యోన్య శ్రయములు గాన, నశించిన

రెండు నొకటిగా నశించును. అనఁగా ఆధ్వర, వాణిజ్యము వలయునేని చిల్లర మల్లరలెల్ల నాశ్రయించుటమాని యేదైన నొక వృత్తి నవలంబించి తద్వారా ఇప్పటికన్న నెక్కువగ నంపాదించి జనులు సుఖభాక్కులు గావచ్చును.

భిన్నవృత్తులు

నుఁలో జనుల కేకవృత్తిప్రాప్తి యింకను లేక పోయినను గొంతవఱకు వృత్తులు విభక్తము లయిన వనుట నిక్కము. మృగయా యుగమునందును స్త్రీ పురుషులు భిన్న ప్రవృత్తులయియే యుండిరి. వంటపని స్త్రీలయది. వేట పురుష సామ్రాజ్యము. పశుపాలనా యుగమునందు భిన్నత యింకను బ్రబలమాయె. యజమానులు, పనివాండ్రు, చర్మకారులు, కంబళ్లు నేయువారు, పాలు, పెరుగు, వెన్న, జన్ను, వీనిచేఁ గాలము నడుపు వారు, ఇట్లు జనులు బహుమార్గ గతులయిరి. వ్యవసాయ యుగమునందు ఆర్థిక కర్మమును మహానది చీలినదై యనేక సంఖ్యా ముఖమ్ములతోఁ బ్రవహించి లోకోప కారిణి యాయెను. అప్పుడు పుట్టిన శిల్పులు వడంగి, కుమ్మరి, ఇత్యాదులు. మఱియు జనులు నారదునట్లు సంచార పరాయణులై యుండుటమాని స్థిర నివాసానక్తచిత్తులై యున్నందున పల్లెలు, నగరములు నేర్పడియె. సంఘములుగఁజేరి యొకరితో నొకరు కలసిమెలసి మాటలఁ జర్చలఁ బరస్పరాభివృద్ధిపడసి నందు వలననేయభివృద్ధికి నాగరకతయను పేరుగలిగె. నగరము

లలో నవతారమెత్తిన నవవిలాసిని నాగరకత. ఇట్లు వ్యవసాయ యుగము తత్పూర్వస్థితులకన్న మించి మెఱుఁగెక్కిన దగుట, అలంకార క్రియ లుత్పన్నములై కంసాలి, చిత్రకారులు మొదలయినవారికి నాలవాల మయ్యెను. హిందువులు మొత్తము మీఁద నీ స్థితిలో నిప్పటికి నున్నారు.

### క్రియా పరిచ్ఛేదము

ఇంకను ఘనతఃగాంచిన పాశ్చాత్యులలో వృత్తులు వేఱుపడుటయకాదు, ప్రతివృత్తికిం జేరిన భిన్నభిన్న క్రియలును ప్రత్యేక వృత్తులం బోలి యున్నవి. దృష్టాంతము:— పొలము కాపు, పంటపండిన తోడనె, గింజలను రాల్చి యమ్మి వేయును. తనకు ధాన్యముతో నెక్కువజోలిలేదు. వానినెండఁ బెట్టి, యంత్రములచే బొట్టు దీసి కొన్నవారు పిండిచేయు వారి కమ్ముదురు. వీరు పిండినేసి రొట్టెలవానికి విలుతుగు. పొలము కాపువాని యొద్దనుండి రొట్టెలగొని కుటుంబ భరణ కార్యము నెరవేర్చును. ఈ దేశములో నీక్రియలన్నియు నింటిపనులు. కావుననె వారికి మనకుంగల తారతమ్య మత్యధికము. మనము వారలట్లుండుటకు నిదితరుణము గాదు. తాదృశ మార్గావలంబనకు దారిద్ర్యమొక నిరోధకముగా నుండును. మఱియు, ధాన్యము నమ్మి మనము కాలమును మిగిల్చితిమేని ఈకాలమును వ్యర్థపుచ్చక విని

యోగించుటకు వారలయందఁబలె మనలో శక్తియు, రక్తియు యుక్తియు, నవకాశమును లేవు.

### గ్రామ్యపద్ధతి స్వాతంత్ర్యార్థము

ఇంకను గ్రామ్యవ్యవహార లక్షణముల వెల్లడి సేతము. కులము, గ్రామము మొదలగు చిల్లరసమూహములే శరణమని యుండు వారికి స్వతంత్రత సంపూర్ణముగ నున్న. ఎట్లనిన:—

ఎప్పుడెవరేరీతి నెత్తివత్తురోయను భయమున వడవడ వడఁకుచుండు పల్లెటూళ్ళలో సైన్యమునందుఁబలె ప్రతివాఁడును నియత పద్ధతులం బూనవలయుఁ గాని స్వేచ్ఛావిహారుఁడౌట వొనఁగదు. 'త్రిమూర్తులకన్న నల్పదేవతల యధికారము జాస్తి' యన్నట్లు సమూహమెంత చిన్నదియో దానిచే చెలాయింపఁబడు తనికీ యంత మిక్కుటము.

“గంగ పాటుచుండుఁ గదలని గతితోడ, ముఱికి కాల్య పాటుమోత తోడ”నని వేమన యానతిచ్చినట్లు ప్రధాన మంత్రులకన్న గ్రామపంచాయతీదారుల ధాటి కడుదట్టము. కలకత్తాలోని గవర్నర్ జనరల్ గారికి మన మే పోకలఁబోయిన నేమి? మఱి మనచర్య లిటువంటివనియైన నెఱుఁగుదురా? ఎవరైనఁ జెప్పవచ్చిన నాలకించుట కవకాశముగాని యభిలాషము గాని యుండునా? రాజశాసిత విధులఁ దీర్చినచోఁ దదితరముల నేమిచేసినఁ జేయకున్న వారికేమిచింత? ఊరి పెద్దలు కులపుఁ బెద్దలును 'పిట్టచిన్నదియైనను కూతపెద్దది' యన్నట్లు ప్రతి

వారి యంతరంగముల సైతము త్రవ్విత్రవ్వి చూడ యత్నింతురు. సమీపస్థులును ఊరిలోఁ బెద్దలును గావున కనులెంత దూరము పాఱునో నోరంతదూరము వాగును. వీరికి వీరిమాటయే శాస్త్రము. వాదమే వేదము. కావున నిదిపదిమందికిఁ జెందినది చెందనిది యను విచారములేక సమస్త విషయములం గూర్చియుఁ గాలక్షేపార్థము సగమును తమ యాడంబరములం బ్రకటించుటకును బొట్టవోసికొనుటకును సగమునుగా గుజగుజలువోయి యావజ్జీవము జనులకు గజబిజి సేతురు. మనుజుఁడు సమూహవాసిగావున న్యాయమునకుం గాకున్న భయమునకైనను విధేయతను జూపుటయో నటించుటయో యాచరించును. “మనజనులది సంఘముగాదు. మంద” యని కొందఱు వాదించిరి. మందయొక్క తీరెట్టిది? గొట్టెలు ప్రక్కనప్రక్కన మేయును. విచ్చలవిడిగ దవ్వలఁ బోవలయునన్న ధైర్యము సాలదు. నూతన మార్గములన్న భూతములట్లు! ఒండొంటి నొఱయునవియైనను నన్నియు నచ్చుకొట్టినట్లొకే మాదిరి నుండు నవి గావున నితరేతర సంబంధములకు నెడములేదు. కావున దేహముల పొత్తేకాని మనసుల కలయిక మృగ్యము. మనసులా? మనకు మన మనసులున్నగదా! మనకున్న వన్నియు పూర్వికుల మనసులే. ఎట్లన మనకు స్వబుద్ధినుపయోగించి యోచించి తత్త్వనిర్ధారణ సేయుట మహాపాపముగదా! పితృపితామహః ప్రపితామహాదులాదేశించిన విధమ్మన రెండవమాటలేక కన్నె

త్తియైనఁజూడక ఎన్నఁడో తిప్పిపెట్టఁబడిన గడియారము లట్లు పోవుజడులుగానవీరికిమనసులు లేవనియు వీరిదేహములలో తాతముత్తాతలు పిశాచములై యావేశించి యుందురనియుఁ జెప్పిన నతిశయోక్తికాదు. చిల్లరగుంపులలోఁ జేరినవారికి స్వచ్ఛంద వృత్తి కలలోనైనఁ గనఁబడని భాగ్యము. మఱియు పారతంత్ర్యములవాటగుటఁజేసి, దేశము వైరుల పాలైనను, స్వాతంత్ర్యము యొక్క సౌందర్యసంపదలను, గాంభీర్య గౌరవముల నెంత వర్ణించినను, హృదయ ప్రతి బింబితములు గాఁజాలనంత పందలు గావున, నిట్టివారికి విషాదరోషమ్ములును గలుగవు. అభిమన్యులై దేశసేవా విజృంభణ నియుక్తులు గావలయునన్న, చిల్లర సమూహములయందలి మూఢానురాగ భక్తులను బ్రాయ్వినిడి బాగులుగఁ గాల్పుట మొదటిపని! గ్రామ్యపద్ధతి స్వాతంత్ర్యమునకు విరోధి. స్వతంత్రతా బుద్ధి రాదేని గ్రామ్యపద్ధతి యనశ్వరము. కావున దేశలాభానుగుణమైన స్వతంత్రత సర్వ జన సేవ్యంబు.

గ్రామ్యపద్ధతిలో జనులకు స్వతంత్రత లేదనుటకు నిదర్శనములు

(౧) ఐరోపాలో గృహనిర్మాణ విషయములో ముఖ్యముగా గణింపఁ బడునవి గదులు. ప్రతివారును బ్రత్యేకముగ చదువు సాముల నెఱవేర్చికొనుటకు ఒక్కొక్కరికి నొక్కొక్క గది నిచ్చుట వారిలో నాచారము. మనలో పూజాపునసా

3624



రములఁ దక్క తక్కిన కార్యములకు అరలు దుర్లభములు. ధనికుల యిండ్ల సయిత మివి గానరావు. అందఱును మంద రీతిని గుమిగూడి రేయుంబవలు నుండుట పెద్దల తరముల నుండియు వచ్చిన యాచారము. మనలో నంతరంగములను నవి లేవు. అన్నియు బహిరంగములే! పల్లుతోముట, మొగము గడుగుట, స్నానముచేయుట, వస్త్రముల ధరించుట, ఇవి యింగ్లాండులో పరమ రహస్యకార్యములు. మనవారిలో నన్న లక్కలు సరస విరసముల విరచించుచు కాంగ్రెస్ మహాసభగాఁ జేయు నుల్లాసకార్యములు. ఒకవేళ ఈ హేయంపు బ్రదుకు దరిద్రత, తస్కరభయము, పిటికితనము, వీనిచే నిలుపఁబడిన దేమో. ఎట్లును సహా కుటుంబములే దీనికిఁ గారణములు. ఇంతయేకాక నాకు వేదాంతుల తత్త్వముల మీఁదను ననుమానము గల్గుచున్నది. ఎందుల కందురో. వేదాంతులు నిరహంకారత్వ నిర్మోహత్వములం జూపెదరు గదా! ఈ గుణములు పట్టువడుటకుఁ బన్నిన యుపాయములో మనయిండ్లు? ఎట్లన మఱుగు మానమును లేనిది మోహములు నివ్వటిల్లవు. సర్వమును బట్టబయలుగనున్న నింతేనా యని తూలనాడి తొలఁగుదుము. కావున విరక్తి జనించుటకై మనకు కొట్టము లమర్పఁబడియో గాఁ బోలు! ఈ యపహాసములతోఁ బ్రయోజనము లేదు. ముఖ్యన్యాయము లివి. మఱుగు మానము లొండ్లొంటి నవలంబించి యుండును. ఒకటి లేనిచో

నింకొకటి బ్రతుకఁ జాలదు. మృగంబుల కివి రెండుచు లేకుం టయె యిందులకుఁ దార్కాణము. జనులలోఁగూడ మొల బట్టలు సైతము సరిగా ధరింప నమర్థులుగాని యంత్యకులజులు దూషణభూషణ తిరస్కారంబులకు నెడమై జడులై యుంటం జూడ మనసులు కరఁగకున్నే? “ఇది నాది. ఈ హక్కులు నాయవి. వీనినెవరు నుల్లఘించి రాఁగూడదు” అను నాత్మాభిమానము లేనివారికి గరువతనము గాంభీర్యము నగోచరములు. ఈ ధర్మక్షేత్రములో తుదకు మన శరీరములైన మన విగాఁ జూచు కొనుటయు నఘటితంబుగ నున్నది. ఇట్టి వారికి పోడిమి సాహసమును దీపింపఁ జాలునా? కావుననే సన్యాసి వేషము ప్రశస్తమని పేరుగనియె. ఈ రీతుల నపులం ద్రోచిన సహంకారము పుట్టును గదా యని కొందఱాక్షేపింపవచ్చును. నిజమే. అహంకారమున్న నెవరికేమి నష్టము? అహంకారము (అనఁగా గర్వము గాదు. నేను, నాపనులు, నాదేశము, అను బుద్ధి) లేమి మృగప్రాయతమే కదా! అహంకారము లేని వారు స్వర్గస్థులగుదురన్న పశుఁడీ మృగాదులు సైతము తప్పక స్వర్గముఁ బొందవలసి వచ్చుగదా! మనము సరత్వచ్యుతులమై కిన్నరులమో యశ్వశీర్షులమై గంధర్వులమో కావలసివచ్చును. అట్టి గతికైన సరికము మేలు. అహంకారము, స్వపరబుద్ధి, యివి తమంతట హానిదములుగావు. సమూహమునకుఁ బ్రతి కూలించిన నాను. అనుకూలించిన వైనచో పౌరుష ప్రధానం

బులు గాన నమేయ శోభావహంబు లవును. నిరహంకారులగు సన్యాసుల కుండునంత యహంకారము సంసారుల కెన్నటికి నుండదు. చూడుడు! సన్న్యాసియొక్క మతమేమి? 'ఎవరే కడగండ్లఁ గాంచిననాకేమి? నే మాత్రము దివ్య పదవియందున్నఁ జాలును' అని చింతించుట గదా! దీనికి నెవరైన యహంభావము త్రిలోకముల గాలించి చూచినను దొరకదు. అది యట్లుండె. దిగంబరత మేలనుటచే దిక్కులేమి సంభవించె ఇక నిరహంకారత్వము! నిర్మోహత్వము! నిత్య దౌర్భాగ్యమనుటకు ఇవి వేదాంతుల తర్జుమా కాబోలు!

చూడుడు! ఈ దేశముయొక్క నిరుత్సాహస్థితి వేదాంతతత్త్వముల వలనఁ గలిగినదికాదు. ఆర్థికస్థితి గతు లాచారములకు మూలములు. ఆచారములు వర్ధిల్లిన పదంపడి యాకంపు నింపు చేయుటకై కల్పింపఁబడిన వ్యాఖ్యానములుఁ తత్త్వములు. ఇట్టి నీరసతత్త్వములను నిస్సారులుగాని వారెవరును బాటింపరు.

(౨) మామూలుజీతములు విధులు నేర్పడియుండుట

గ్రామములో సర్వమును మామూలుచే నిర్దిష్టము. కూలి మామూలుకూలి. మేరలు మామూలు మేరలు. దానికిఁ దగినట్లు పనియు మామూలునిద్రతోఁ జేయుపనియే. స్వర్థ, మాత్సర్యము నను నవీనగుణములు పారంపర్య మను ప్రాకారమునుదాటి రానేరకున్నవి. కూలివాండ్రు మొండైన జీతములు

తగ్గవు. అరుదైన హెచ్చవు. బ్రిటిష్ గవర్నెంటువారిచే నూతనోద్భూతములైన బాట, రైలువంతెనలు, ఇత్యాదికార్యములలో జీతములు పురాతన వేతనములకన్న నధికములుగఁ జేయఁబడినను, తన్నూలమున గ్రామములలోని కర్మకరులభరణ మంతగా నుత్కటము గాలేదు. స్పర్థలేమియు, నాచారగ్రస్తతయుఁ గారణములు. అయిన నిందొక మంచి లక్షణము. వృద్ధి లేకపోయినను హీనతలేదు. స్పర్థాపూరితములైన దేశములలో శక్తిగలవారు తేలుదురు. లేనివారు మునుఁగుదురు. మనలో రెండును మితిమించిపోవు. ఎంతదక్షులైనను కుమ్మరి, కమ్మరి మొదలైనవారు ధనికులౌట యప్రసిద్ధము. ఎంత యపకృష్టులైనను, ఏమియు గడింపక పోవరనుటయు సిద్ధము. జగభారముచే క్రుంగి యేమియుఁ జేయలేకయున్నను కరుణాత్ములిరుగుపొరుగువారు వారిం గూడుఁ జీర నిచ్చి యుద్ధరింతురు. ఇదెంతయు నానందకరంబైన యాచారము! పూర్వసివేదితములైన గ్రామములు ప్రత్యేక రాజ్యములవంటివను న్యాయమున కిది యొక నిదర్శనము. ఏకరాష్ట్రీయులెట్లు పరస్పరోద్ధరణ క్రిమాపరాయణులై యుండునో, ఆరీతినె గ్రామ్యజనులుఁ దమ యూరివారి యెడ నర్పింతురు. ఆహా! గ్రామ్యధర్మమునందుపగతమైనబుద్ధి దేశ్యధర్మము నవలంబించి ప్రసరించెనేని ఎంత తేజోవంతముగా నుండును! ఇట్లు ప్రసరింపక పోవుటకు గ్రామ్యబుద్ధితో నెట్లో సంకలితమై దానిని గుందింపంజేసిన

కులబుద్ధియే నిందాపాత్రము. ఇవిరెంటికింగల పరు వేదియనిన గ్రామభక్తి దేశభక్తివలె స్థానము ననుకరించి యుండును. జాతులెట్లుండినను ఏక గ్రామనివాసులు స్థానబాంధవ్యముచే మనవారని తెలిసికొందురు. కావుననిది యేకీభావమును జనింపఁ జేయు గుణము. మఱియెంతయుఁ బ్రశంసనీయము. కులభక్తి యిట్టిదిగాదు. పరస్థలముల నివసించుచు ముక్కు మొగముల నెన్నఁడెఱుంగనివారును సంతతి ననుసరించి యన్యోన్యముగాఁ బరిగణింపఁబడుటయు, ఇరుగు పొరుగువారలయ్యు జాతిసామ్యము లేనిచో పరులని వెలితిగఁ జూడఁబడుటయు దీని మాహాత్మ్యము. కావున నిది దేశదారిద్ర్యమునకును, ఐకమత్యాభావమునకును, ముఖ్యకారణము. ఉత్పాతబీజము. స్థానానుగతములైన భావములు సముచ్చాయకశక్తులు, తదితరములు విచ్ఛిద్ర శక్తులు. మనదేశములో జాతి, మత, వేష, భాషాదులు విచ్ఛిద్ర శక్తులనుటకుఁ గొంకనేల? సముచ్చాయక శక్తియైన దేశానురాగము మాటలఁ దలంపులఁ గోరికలం బూడనూపెడుం గాని మనదేశమున నింకను గొందఱియందుఁ దక్క చదువు కొన్నవారియందైన ననుష్ఠానమున సామాన్యముగ నుదయించి నదిగాదు.

గ్రామ్యకుల పద్ధతులు మన సుఖదుఃఖముల కన్నిటికి నుత్పత్తి స్థానములు, నెల్లలును గావున విపులముగ జర్పింప వలసివచ్చె. అయ్యవి యీ దేశమునకు దలవారఁ వంటివి.

దేశపద్ధతి యిప్పుడిప్పు డక్కడక్కడ మొలకెత్తుచున్నది. ఇది విజృంభించి వైరి పద్ధతులం గీటడంచి వ్యాపించినంగాని దేశమున మన మానప్రాణంబులు రక్షితంబులు గావు.

(3) ఉత్తరువుల మేరకు శిల్పులుత్పత్తి నేతురుగాని యిప్పటి యట్ల గిరాకి నెదురుసూచి సరకులఁ దయారుచేయరు. కారణము స్పష్టము. సమగ్ర వాణిజ్యము గల దేశములో నెవరైన, తుదకు పరదేశముల వారైనఁ గొందురను నాశమై వర్తకులు వస్తువులఁ దయారుచేసి గ్రాహకులకై నిరీక్షించుచుందురు. వర్తకులకు బేరసారములు పొటకరిల్లి యుండుటంజేసి సాధారణముగ నష్టమురాదు. గ్రామములు చిన్నవియు క్రయవిక్రయము లంతగా లేనివియు నొటంజేసి నిరీక్షింపఁ బడని వారెవరైనవచ్చి కొందురనుట యబద్ధము. కావున కుమ్మరి కమ్మరి ఇత్యాదులు అర్థులను నిరీక్షించి కుండలు కొడవండ్లు ప్రోగుచేసిన నాస్తి చేకుటయేమో కాని యార్తి యగుట తప్పదు. ఇపుడు నగరములలో గిరాకి దారులు వినిశ్చితులు గాకున్నను విపుల వ్యాపార ప్రదేశములు గావున లాభాపేక్షచే సాహసించి యంగళ్ళలో నన్నివస్తువులను నింపెదరు. ఈ సాహసమున కాశ్రయ మేదనగా - రామ స్వామి, అయ్యాసామి, వీరు, వారు-అను నికరమైన పుణ్యాత్ములు రాకయున్నను, సరాసరికి ఇందఱు జను లేయనామ ధేయలో వచ్చి పదార్థములఁ గొందురను నమ్మిక. పల్లెటూళ్ళలోఁ గొనువారు ప్రముఖులుగొందఱె. వీరు కొనరేనిసరకులు కుళ్ళ వలసినదే. బేరసారము లత్యల్పములు గాన సరాసరులఁ

గొలుచుట పిచ్చితలంపుగావునఁ దొలుత నుత్తరువులఁ జెంద నది వస్తురచన కెవ్వఁడుఁ దొడంగఁడు వాణిజ్యము కృషి శిల్పాది కళలును, అర్థమను మహారథమునకు చక్రములవంటివి. రెండును సమముగఁ బోవునవికాని యొకటి కాశివద్దఁ దిరుగుచున్న నింకొకటి రామేశ్వరము నొద్ద మసలుట ప్రకృతివిరోధము. వాణిజ్యము విస్తృతమైనఁ గళాచక్రము యథాక్రమముగ విరివిగాంచుచును. గ్రామపద్ధతియందు రెండును హస్యములును నలక్ష్యములునై యున్నవి.

(౪) పైవానిలో నెల్ల గలిసిన యంశమింకొండుగలదు. అదేదన, ఇట్టి స్థితిచే జనులేకరీతిని పురాణ సరణి నుందురేకాని నూతనములైన యూహలు, కోరికలు, ఉద్యమములునుం గల లోనైనఁ గాన నేరరు గ్రామ్యపద్ధతి జడపద్ధతి. వికాసవిన్యాసములకు నీలులేదు. ఎట్లన. నవీన కాక్షలుండఁబో, తత్పరిహార కములగు నస్తుప్రంజంబులుండుట దుర్లభము. దుర్లభములును నదృష్టములు సగోచరములునైన వానియెడ మరులుగొని పలనరించి ప్రయత్నించుట మనుష్యులకు నసహజము. మఱియు వాంఛలుత్కటములు గావేని ఉద్యోగములు విజృంభింపవు. ఈకారణములచే నస్తువులు లేమి వాంఛలు, వాంఛలు లేమి నుపార్జనములును సన్నఁబడి జనులనభివృద్ధి నందనీక నికృష్టస్థితి పాత్రులం జేయును. విధిలేక మితమనోరథులై యుండువారికి వేదాంతము బహులుదేరి “మితస్పృహులై యుండుఁడీ” యని యప్రయోజకోపన్యాసముం జేయుటఁ జూడ నెవ్వరికినన్వరాదు? తిండిలేక చచ్చువారికి, ఉపవాసవ్రత మాదేశించినట్లు.

వృత్తుల పరిణామము

ఇతర పద్ధతులు

శ్రేణిపద్ధతి :—

గ్రామపద్ధతి కానంతరికమయ్య నద్దానితోఁగొని భేదమేర్పఱచుటకుం గష్టమైన శ్రేణిపద్ధతి యనునదొకటి గలదు. శ్రేణియనఁగా నేకవృత్తులయిన శిల్పులు స్వరక్షణ లాభ మ్ములకై సమయకల్పసలఱి నిర్మించుకొనిన సంఘము. ఇట్టివి యూరోపుదేశమందుబలె హిందూదేశమందంత ఖ్యాతికి రా లేదు. ఎందులకనఁ:- మనలో కర్మలు జాతులలో నుపగతములై వర్ణములుగ మాఱినవి. మంగలి, చాకలి, కమ్మరి, గొల్లఁడు, ఇత్యాద్యసంఖ్య కులభేదములు వృత్తి వ్యత్యాసా విరూఢతము లనుటకు సందేహములేదు. కావున శిల్పశ్రేణులకుఁ బ్రత్యేక జీవనము లేకపోయె. శిల్పములు జాతులలో నావేశించిన వగుట వ్యవహారకుల ధర్మములు ఐక్యముంజెందె. ఈ పావన భూమి గాలిసోఁకినంజాలు. అన్నియు జాతులొను! వర్తమానమున జాతిభేదము లనుచితములని వాదించుకొందఱు నిర్భేద

జాతీయను నొక నూతనజాతిగా నేర్పడునట్లు తోచుచున్నది ! పెక్కు మొగములుగఁ జీలి ప్రవహించు గంగానదిఁబోలె నామె ను గొలుచుచునమును ఖండఖండములుగా వేతైయుండుట యేమిచోద్యము? మనగతి తెల్లఁజాతినది. దానిమాటయేల? యూరోపులో వ్యావహారిక సార్థములు భిన్న జాతులుగా లేదు.

శ్రేణుల ముఖ్యలక్షణములు

కూలివారి వలెంగాక శ్రైణికులు ఉపకరణములు, కచ్చాసామగ్రులు మొదలగు సాధనకలాపమునకుఁ దామే సొంతగాండ్రైయుండియు, గ్రామ్యపద్ధతియందుంబలె మితవ్యా పారకాలముగావున నుత్తరువులంబొందియే సరకులఁదయారు సేయువారైయుండిరి. కూలివారికిని శిల్పులకును భేదమేమన్న, కూలివారు పొలములలోఁ బనిచేయువారివలెఁ గొఱముట్లులేని వారు. సన్నాహముల నన్నిటిని యజమానులే చేయవలయు. శిల్పులన్ననో సాలెలు, వడంగులు, మొదలైనవారింబోలె దరు. ఆయుధములు, నూలు, కొయ్య, ఇవన్నియు వారికిం జేరి నవె. గిరాకిదారులచే నీబడునవికావు. కంసాలులు ఈరెండు విధములను జేరక మధ్యమరీతులుగా నున్నారు. పరికరములు వారివేయైనను పక్వపఱుపఁబడు బంగారు రత్నములునాజ్ఞా కరులచే నియ్యఁబడియెడు నవియే.

పరులు పోటీకి వచ్చిన నుండునదియుఁ బోవు సేమో యనుభీతిచే తమచక్రమున నితరులురాఁగూడదనియు అందులకు

బదులు తామెరుల చక్రమునఁ బ్రవేశింపమనియు సమయ ములంజేసికొని ఆయా చక్రములవారు వారి వారి సీమల నెదురు లేనివారై యుండిరి.

చూడుడు ! వర్ణశ్రేణులకుండు సామాన్య ధర్మంబు. వర్ణస్థులు తమలో తమకేకాని, ఇతరులతోఁగాని, తదితరులచేఁ గాని, స్పర్థలేనివారు. శ్రేణులునట్లే. ఇంకభేదగుణంబులెవ్వి యనినః-శ్రైణికులు తమలోనేకాక యిచ్చవచ్చిన చోటుల వివాహసంబంధముల నేర్పఱచుకొందురుకాన జాతులుగా నేర్పడలేదు. రెండవది-శ్రేణుస్థానీభావము ననుకరించునవి. గ్రామములట్లు దేశముల నాశ్రయించిన సత్త్వముగలయవి. ఇందునకు దృష్టాంతము. పేరులు ఊరులఁబట్టివచ్చును. ఉదా. ఏలూరికంబళ్ళవారు, విశాఖపట్టణపు దంతపువారు ఇత్యాదులు. కులభేదములు దేశభేదముల నూనినవి గావని మున్నే చెప్పి తిమి. సాలెవా రెన్ని యూళ్ళలోనున్నను వారందఱు నొక తెగ వారు. శిల్పసామాజికులు తమలోనేకాని వెలుపల పెండ్లిండ్ల జరుపమని సంకేతించియుండిరేని యూరేపులోను జాతులు పుంఖాను పుంఖములుగ వెలువడి యుండును.

పరతంత్ర పద్ధతులు

పై నుదాహరింపఁబడిన పద్ధతులన్నియు నొకరీతిజూడ బోయిన స్వతంత్రములని చెప్పవచ్చును. ఎట్లన, శిల్పులు తమ సామానులకెల్ల నుడయలై యుండుటయకాక విరచితార్థంబు

లను నేరుగా వినియోజకుల కమ్ముచుండిరి. ఉత్పత్తికరులకు వినియోగపరులకును నడుమ మధ్యవర్తులెవ్వరు లేక ప్రత్యక్ష వ్యాపారములుండెను. కాలక్రమమున, వాణిజ్యచక్రమువిరివి నొంది నలుదెసలం బ్రసరించుకొలది చేయువారికిని, అనుభవించువారికిని దూరమెక్కువయై యుపయోగవనిగర్వనము పరిహృతంబయ్యె. కర్మకరులయొద్దఁ గొని యుపయోజకుల కమ్ము వాణిజ్య మార్గ ముత్పన్నమై మధ్యమున నిలిచి నందున నుత్పాదకులు వర్తకుల నాశ్రయింప వలసివచ్చిరి. మఱియు వాణిజ్యము వ్యాప్తమగుటచే ప్రాచీన పద్ధతిని పరిసరముల మాత్ర మెఱింగినవారు దూరపు సమాచారముల నెఱుంగునంత చతురులుగారు గావున మధ్యవర్తులు చెప్పినట్లు వినవలసిన వారైరి. నేరుగఁజేయు వ్యవహారములు పోయి యితరుల మూలముగ నడుపవలసిన విధుల కధీనులైరి.

వర్తకాధీనవృత్తులు రెండు తెఱంగులు. నివేశన వృత్తులు, ఆవేశనవృత్తులు నని.

### నివేశనవృత్తి

నివేశనమనగా నిల్లు. ఇంటివారు తమకుం గాక వర్తకుల మొదలమేరకు నివాసములలోఁ జేయుపనులు నివేశన వృత్తులు నాఁబడు. ఉదా. మునుపు వివరింపఁబడినట్లు ఉపయోజకులకు నేరుగ సమర్పించుటకుం గాక తమయొద్దఁగొని యమ్ము వర్తకులకు నిచ్చుటకై తదాదేశ విధేయులై సాలెవారు మొద

లగు శిల్పులు తమ నివేశములలోన నేతపని మొదలగు శిల్పములఁ జేయుదురేని అది నివేశనవృత్తి.

నివేశనవృత్తులకును గైహిక కళలకును భేదముగలదు. గైహిక కళలనఁగా గృహస్థులు తమ సంతోషసుఖములకై చేయు కుట్టుపని, అలంకారరచన, మొదలగునవి. వృత్తులలో జీవనోపాయసిద్ధి ముఖ్యోద్దేశ్యము. ఈ ద్వివిధ శిల్పులకు నొక నామముండినను సందర్భాను గుణమై యోచించి చూచినఁ బొరపాటుల కెడముండదు.

నివేశనవృత్తి పద్ధతి పూర్వోద్ధిత పద్ధతులకన్న నుత్పత్తి యెక్కువగలది. వాణిజ్య వ్యాప్తియు, సరకులకొలది వాణిజ్యము నాతతముచేయ నుత్సహించు వర్తకుల నాయకత్వమును, వృద్ధిఁ బొందించుటయందు నిది యుద్దీపకమై యుండును.

ఇంకను బేహారములు పెచ్చుపెరిగిన నుత్పత్తియు విపులతఁ బూనవలయును. ఐన నట్టి మహాత్పత్తికి నివేశన వృత్తులు నిదానములుగావు. మఱి యావేశన వృత్తులందుకుఁ బ్రధాన కారణములు.

### ఆవేశనవృత్తి

ఆవేశనమనఁగా కర్మశాల. కర్మకరులెల్లరు గుమిగూడి కష్టించు ప్యాక్టరీలు.

నివేశనావేశనవృత్తులుకుం గల తారతమ్యములు :—

(౧) వారివారి యింటనేయుండి పనులం గావించుతేని కాలము వ్యర్థపుచ్చక చక్కగా శ్రమపడుచున్నారా లేదా యని విచారించుటకు వీలుండదు. కర్మశాలలలో భృత్యులను పరిశోధించుట సులభముగాన కార్యము లతిత్వరితముగ నడుచును.

(౨) ప్రత్యేకగైహికకళలున్నచో నెక్కువ మూలధనమును వేసి గంభీరములైన యంత్రములతో సరకులఁ దయారు చేయఁగాదు. గుడిసె గుడిసెకు నెక దూదియంత్రమును ప్రతిష్ఠింపజూచుట వ్యాపారమా, హాస్యమా?

(3) అల్పోత్పత్తిమాత్రమునకు పనుల భిన్నములం జేసిన నవి త్వరలో ముగియుటకు వచ్చుంగాన కాలమెల్ల వినియోగింపఁబడక మిగులుటచే నష్టముదెచ్చును. ఉదా. మామిడి తోట చిన్నదిగానున్నఁ గాయలఁగోయుట కొకనిని, కోసిన వాని నేర్పఱచి గంపలలో నింపుటకొక్కని, గంపలఁగుట్టుట కొక్కని, ఆగంపలను రైలునకుఁ దోలుకొనిపోవుటకొక్కనిని, ఇట్లు నలుగురిని నియమించిన ప్రతివాఁడును బంట యలఁతిగాన పనినెక యరగంటలోముగించి చేతులార వేసికొని కూర్చుండును. ఒక్కనిమాత్రము నియమించిన నరదినముపనియైనఁజేయును. మైళ్లకొలఁది వ్యాపించినతోట గల సాహుకారి యొకరిద్దఱినిమాత్ర మన్ని కార్యములం గొనసాగింపుఁడని పలికిన పనియేనాటికిని ముగింపునకురాక వెనుకఁబడుటయేకాదు,

కోసినకాయలు వాడు వాటి చెడును. కోయుట, దింపుట, నింపుట, కుట్టుట, కట్టుట, బండ్లకెత్తుట, తోలుట మొదలగు పనులకు మేరకొలఁది వేటుకూలివాండ్ర నియోగించిన కాలమునకును బంటకును దేనికిని జేటురాదుగాన, విభజనము ననుసరించి పనియుండుట నిజమేయైనను, పని ననుసరించి విభజనము నేర్పఱచుటయుఁ గర్తవ్యమే.

శ్రమ విశ్లేషణము, తత్పరిమితియు

ఉత్పత్తి నాణిజ్యదేశాభివృద్ధ్యాదు లుద్ధరములౌటకు మూలమయ్యును, ప్యాక్టరీల ప్రగల్భితశిల్పుల స్వతంత్రతయనులతకు గొడ్డలివంటిది. ఉండిన స్వేచ్ఛయుఁబోవును. సాధన సామగ్రులు, ఆయుధములు సర్వమును యజమానులకే చేరినదిగాని తమకు జీతమునందక్క నింకెందును సత్త్వము పరిహృతము. ఏవస్తువుల నెవరికై యెంతమాత్రము రచింపవలయు నను మొదలైన చింతలు విచారణయు యజమానులకేకాని తమకుంగాదు. యంత్రములలో జంగమయంత్రములట్లు “ఏమి? ఏల” యని యడుగక మూగలట్లుచెప్పినది చేసి యూరకుండుటయే తమధర్మమగును.

వృత్తులు విశ్లేషించుటమేలనియు, శ్రమవిశ్లేషణమంత కన్న సమర్థమనియు నూచింపఁబడియె. శ్రమవిశ్లేషణకథిక సంఖ్య లావశ్యకములు. నేవకుఁడొకఁడు మాత్రమున్న నన్నిపనులను వాఁడే చేయవలసి వచ్చునుగాన, పూనికల వేటుపఱ

చుట యసంగతము. గిరాకి యపారమైనచో వస్తు సృష్టికిం గావలసిన ప్రతిక్రియను వెవ్వేఱుజనులచే జేయింపవచ్చును. ప్రయాస వ్యవచ్ఛేదమునకు పరిమితిని గల్పించు తత్త్వములు మూడు. అవియేవన :—

(౧) శిల్పల సంఖ్య. ప్రతి క్రియను ఎక్కువగా జరుప వలయునన్న ఎక్కువ పనివాండ్రుండవలయుననుట విశేషము.

(౨) సరకు లుత్కటములగుటయే యీ విభజనము యొక్క సంకల్పము. గిరాకిలేనిది యురువుల మూర్ఖానం జేయుటలో లాభములేదుగాన గిరాకి రెండవది.

(౩) వృత్తుల స్వభావము.

మొదటిది:—వస్తురచనలో బ్రత్యేక పలుపడగిన క్రియ లెన్ని యున్నవో యంతకన్న నతిశయముగ శ్రమ విశ్లేషణ మొనర్చుట తరముగాదు. ఉదా. మామిడి తోటల విషయ మైన క్రియల భిన్నతకుం బాత్రముల నివేదించితిమి. సహజ భిన్నములైన క్రియలంగాక సంకలిత క్రియలను సైతము వికల్పింపజూచిన వ్యవహారములకువైకల్యము సిద్ధము. ఎట్లనగంపల నించుటలో నెక్కిక్కకాయ నెత్తి యిడుట కొక్కడని, కుట్టుటలో ప్రతి కుట్టు వేయుటకు నెక్కిక్కడని, ఇట్టి నియమముల జేపిన దాని పేరు శ్రమ వికల్పముగాదు. బుద్ధి వికల్పము.

రెండవది:—ప్రత్యేక క్రియలున్నను వాని యందొక్కొక్కటియు కాలపూరణముచేయఁదగినంతవిపులత లేనివైనఁ

బ్రత్యేక కళలుగఁ జేయుట హానికరము. దృష్టాంతము, ప్రత్తి యంత్రశాలలో నుద్యోగ విభజనము సమగ్రమైయున్నది. నేద్యములో నంత పరిపూర్ణత యే దేశములయందును వహింపలేదు. దీనికిం గారణంబు లరసిన నీ న్యాయంబు వ్యక్తపడును.

నూలువడకు యంత్రశాలలోని యంగ భాగముల వివరము:—మధ్య భాగమున నన్ని చక్రములకు బిసలకు గమనశక్తి నొసంగు నావిరి యంత్ర మొకటియుండును. దీనిలో నుద్భవించు శక్తిని రాట్నములద్వారా ప్రత్యంగమునకును వ్యాపింపఁజేయుదురు. ఇక నీ శక్తిచే సాధింపఁబడు కార్యజాతముల వివరము—ప్రప్రథమము గింజలును బ్రత్తిని వేటుసేయుట. బోనువంటి నోరు దెఱచికొనియుండు గొట్టములో పొలములనుండి తెప్పింపఁబడిన దూదిని వేయ నది యంత్ర జనిత మహావాయువుచే నతి వేగముగఁ గొట్టుకొని పోఁబడి చిన్న రంధ్రములగల యొక యినుపపలకకుం దగులును. ఆయా ఘాతజృంభణమ్మున ప్రత్తి మాత్ర మా పలకలోని రంధ్రములలో దూరిపోవునుగాని బీజములకన్న బెజ్జములు చిన్నవగుట గింజలు వెనుకనిలుచును. దినమంతయు నీ గొట్టములో ప్రత్తిని దూర్చుచు నొకఁడుండును. అనఁగా నొక్కకూలివాని సంపూర్ణ ప్రయాసమునకుఁ దగినంత దూది బండ్లలోవచ్చి దిగుచుండుననుట. అంతదూది రానిచో వీరికి కూలితోడ రజా యియ్యఁబడినట్లు విరామముగా నుండును. గింజలులేని ప్రత్తిని మఱికొన్ని యంత్రములు లాగు



కొనిపోయి ముఱికి, మన్ను, మొదలగు నశుద్ధములంబోగొట్టి, పరిశుభ్రముగాఁజేయును. శుభ్రమైన దూదిని నలిపి, పిసికి, బాగుగాఁగలిపి, చిక్కపఱచు నంగములుకొన్ని, దట్టమై బిగు వెక్కినపిమ్మట నొక యంగుళము వెడల్పుగల పోగులుగా దీయు నవయవములుకొన్ని, చక్రాకారముగాఁ దిరుగుచు నా పోగుల పలురకముల సన్నని తిన్నని కనుపులు లేని దారములు గా విడఁదీయు నంగములుకొన్ని, వడికి నూలు నదిమి బస్తాలు గాఁగట్టు నంగములుకొన్ని, ఇట్లు భిన్నవ్యాపారసాధనము లనేకములున్నవి. ఈయంగములన్నియు నిలువక పనిచేయు నంత సరకులు వచ్చుచుండునుగాన నీవిశ్లేషణము లాభకరము. సరకులు చాలకపోయిన నప్పుడప్పుడు పని నిలుపుట తటస్థించును. కాలము తఱచు మిగిలెనేని ఒకయంగముచేతనే యనేక కార్యము లొకదానివెనుక నొకటిగఁ జేయవచ్చును గాన శ్రమవిభజన మనావశ్యకము. వ్యవసాయమున నిరంతర కృషి లేదుగాన నీపద్ధతి యందుఁజెల్లదు ఈవీలులేమికిం గారణం బేమి? వ్యవసాయస్వభావంబై. వానలు, కారులు వీనిని వేచి చేయఁబడునదిగాన అవ్యవహిత యత్నమున కాధారములేదు. మఱియు దున్నిన వెంటనే చల్లుటతగదు. చల్లిన వెంటనే కోయు టకుఁగాదు. ఇట్లు క్రియలు సంయుక్తములుగాక భిన్నకాల ములైయుండుట యనర్గళవ్యాపారమునకు నర్గళము. అట్లగుట శ్రమవిశ్లేషణ మప్రధానంబు. ఎట్లనిన :—దుక్కిచేసినవాడే

విత్తుట, కోయుట, కలుపుదీయుట మొదలగు క్రియలఁజేయ వచ్చును. అవి కాలాంతరకృత్యములు. యంత్రశాలలో నేక కాలక్రియలు సంభవిల్లుంగాన విభజనములేనిది వేయిచేతుల కా ర్తవీర్యుండైన కరణీయంబులెల్లం దీర్చఁజాలఁడు.

మఱియు విభజనగుణచ్ఛుగల కళలలోనే యంత్రము లకు ప్రవేశమధికము. ఎట్లన :—విభజనమెక్కువయగుకొలఁది ప్రతికార్యము నేకవిధమైన చలన శక్తిచే సరళముగాఁ జేయఁ బడునదియపును. దూదిశాలలో ప్రతియంగమును నియతమైన యొక్కతీరునం దిరిగినఁ జాలు. మనచేతులట్లు వంకర, నేరు, వర్తులము, ఇట్లనేకములైన గతుల మిశ్రపఱచుట వానిశక్తికి మించినపని. సాధారణముగ మనుష్యులుసేయు క్రియలెల్ల నానావిధక్రియలచేఁబరిష్కృతములు. విభజనమనఁగా నెక్కరే యనేకవిధక్రియలఁజేయక, యేకవిధముగ నాచరించుట. ఏక గతిచే సాధ్యములైనయవి చేయ బుద్ధిబల మగత్యముగాదు. ఇట్టిపనులకు యంత్రములేచాలును. ఘటికాయంత్రము (అనఁ గా కపెలను) అందఱును జూచి యున్నారుగదా! అందుఁ బ్రతిభాగము నేక విధమైన సంచారముగలయదికాని మనయట్లు పలుపోకలఁబోవునదిగాదు. కావున విశ్లేషణయంత్రశక్తులనో న్యాయగుతంబులు.

చూడుఁడు! హీనవృద్ధి న్యాయబాధితములైన యద్యోగములయందు యంత్రసహాయమల్పమని పూర్వమే స్ఫుట

పఱచితిమి. “తగిలినకాలే తగులును” అన్నట్లు శ్రమవిశ్లేషణ సహాయమును ఇందు ఘనముగాదు. అధిక వృద్ధికాశ్రయములైన వ్యాపారములందు యంత్రములు, ప్రయాసవిశ్లేషణము వలని సమర్థతయు నర నారాయణులబలె నేకీభవించి తోడు పడును.

ప్రస్తావ వశమ్మున ననుకొన్నంతకన్న నెక్కువచెప్పితిమి. ఇకముం దీ విషయము మఱల నందుకొందుము.

ఆవేశన వృత్తియం దెటుతిరిగినను కర్మకరులు యజమానప్రభావముచే నావృత్తులై యుందురు. “ముల్లును దీయవలయునన్న ముల్లేకావలయు” నన్నట్లు ఈకీడున కావేశన వృత్తియే చికిత్స. ఎట్లన :—

(౧) పరాధీనులైన శిల్పకారులకు నాథవంతులుగ నుండని యప్పటికన్న నిప్పడు భరణము రూఢియు నాధ్యమైనదిగాన మొత్తముమీఁద క్లేశభాజనమైన దారిద్ర్యతాపముపశమించును. దారిద్ర్యతాపమారెనేని ఉత్సాహాభిమానములును, వన్నెయు వాసియుంగనవలయునను శౌర్యము మొలకలెత్తి పురణించును.

(౨) మఱియు నేవకులైనవారు దినదినమును గలసి మెలసి మెలంగువారుగాన, ననతికాలమ్మునఁ దామేకీభవించి సంఘములుగా సమయబంధ ప్రవర్తకులై నిలిచినచో, యజమానులతో సమానులై బేరమాడి జీతము మొదలయిన

కర్మవిధుల ననుకూలములుగఁ జేయవచ్చునను నుపాయము గుత్తెఱుంగుదురు. ప్రతివాఁడును యజమానులయెడ పుల్లవలె నిస్సారుడైనను అందఱుంబ్రోగుగాఁజేరిన గట్టెలమోపురీతిని విఱుచుటకు నసాధ్యులౌదురు. వర్తమానమున నాగర కాగ్రే సరములైన ఇంగ్లాండు, జర్మనీ, ఫ్రాన్స్, దేశముల శిల్ప శ్రేణులు బలాధ్యములై యనర్గళప్రచారములై జనబాహుళ్య నిశ్రేయ సోదాత్తములై యున్నవి. ఇట్టి వమెరికాలోనున్నవి గాని యింకను ప్రాథములుగా లేవు. కారణమేమనఁగాః— ఆదేశము బహువిస్తారమును, అమితఫలనంతమును కానబీద తనము ప్రజలయెడనింకను జట్టు ముట్టనందున తన్నివారణ మనావశ్యకమాయె. ఈకారణము మనయిండియాలో వ్యతిరీక్త మయినను యీశ్రేణు లింకను నిచట సృష్టికిరాలేదు. ఎట్లనః— జాతిభేదములచే నైకమత్యము, నిఱుపేదతనముచే యజమానుల నెదిర్చి నిలుతమను ధైర్యము శక్తియు, నిచట పేరునకైన లేకున్నయవి. యజమానులు కూలివారికై పరస్పరము స్పర్థించుటచేఁగాక, ప్రజలస్వప్రయత్నముచే వేతనము లుత్కటముల గుట యిచట నిప్పటి కసంభావ్యమే.

అనాగరకదశలవసితంబులైన కాలంబుల విపులంబులై యుండి కాలక్రమమున వినష్టములై, తదనంతరము మఱియుం గాలంబుపరిణమించి మాఱులంబొందించుతఱికి శిల్పశ్రేణు లెట్లు పునరవతారమహిమందాల్చి యాశ్చర్యావహదీప్తిమంతం

౪౨

అర్థ శాస్త్రము

బులై యున్నవో యీయద్భుతముం గమనించితిరా ! ఐకమత్యం బనర్థశంబగునేని పౌరుషంబెన్ని భంగుల నెన్నిరూపులం దాల్చి ఐకసింపదు ? ఐకమత్యము రాష్ట్రమునకు వేటువంటిది. అది తెగక పదిలంబుగ నుండిన కాలవశమున నాకులు కొమ్మలు నెండి క్రిందఁబడినను క్రొత్తక్రొత్త చిగురులు, శాఖలు, పొడమి నేత్రహృదయానందంబుగా నుండుచుగాదె ! ఐకమత్యము లేనిచో మంత్ర తంత్రంబులు, వరుణజపంబులు, పౌరాణికదోహదములు, నిరర్థకములును బరిహాస పాత్రములును నగును.

మఱియు నొక వింత. కర్మశాలలో పనిచేయువారికి నాలోగ్యప్రాణ రక్షణార్థమై గవర్నమెంటు వారు ప్రతి శాలను మంచిగాలి మొదలగునవి విశేషించి వచ్చునట్లు కట్టింప వలయుననియు, లేకబాయమువారిని, తరుణవయస్కులను, ఇన్నిగంటలకంటె నెక్కువ పనిచేయించఁగూడదనియు, దినమధ్యమున భోజన విరామములకై యొకగంట సెలవియ్యవలయు ననియు నిట్లనేకవిధంబుల నియమముల విధించియున్నారు గాన, ఈ నిబంధనల నన్నియు ననుసరించిన సెలవులుపెరిగి యచ్చికములు తలుగునను తలంపుచే, నీచులైన యజమానులు, దారిద్ర్యపీడితులై యెట్టికఠినకార్యములకును మాటువల్కలేని కొందఱ నిటుపేదలను తక్కువకూలికి వారివారి యిండ్లనే పనులఁజేసి తెచ్చియియ్యవలయునని నిర్బంధించుటంజేసి, ఈ నికృష్టమార్గమున నివేశవృత్తులు పునరా విర్భూత

ములయ్యె ! ఈ వృత్తులవలె నిర్దయాత్మకములును దుఃఖనంకీర్ణములునైనవి యెవ్వియులేవు. పాపము ! ఆకట మలమల మాఁడువారు క్రొవ్యములకు విధేయులై తీరవలయు. స్వగృహములఁ గష్టించువారుగాన, రాజ్యాంగ విచారణకర్తలు వచ్చి చూచి, స్థితిగతులనరసి, కఠినస్పృహయులైన యజమానులం దండించి, వారిని రక్షించుటకు నవకాశములేదు. అయిన నొక్కటి. ఈపద్ధతి చిల్లర కళలయందేకాని గంభీరమైన వానియం దలముకొననేరదు. కావున దీనిచే బాధితులగు వారి సంఖ్య యధికముగాను. ఇది, చింపిరిబట్టలు, ఉడుపులు, పాదరక్షలు, ఇట్టివి సంస్కారంబు గావించుటయు, ప్రాతవస్తువుల నప్పటికిఁ దళుకుగనుండునట్లుచేయు పురస్కార కళలలోమాత్రము గాననయ్యెడిది. ఎట్లయినను ఇది దిక్కులేనివారిని మాత్రము పట్టి బాధించునది యనుటకు వేటుప్రమాణములేల?

వృత్తులు పరిణమించిన వనుటకు సర్థమేమనఁగా:— సమర్థత విషయమున నొక పద్ధతికన్న నింకొకటి వికాసగరిష్ఠమనియు, నట్లగుట నసమర్థోపాయముల నడంగించి చిరతరముగ నిలుచు ప్రభావ సమన్వితములనియు భావముగాని, పూవులు కాయలట్లు వెనుకటిది పుట్టుటచే ముందటి వన్నియు విరిసి నశించుననుటగాదు. ఈ పద్ధతులన్నియు సమకాలికములయ్యు నుండవచ్చును. ఉండవచ్చునని సందేహముగఁ జెప్పనేల? మన దేశములోఁ బ్రకృత మన్నిరకముల పద్ధతులు నమరి

యుండుటయకాదు, గ్రామపద్ధతియు నింకను గణ్యమైయున్నది. ఆద్యంత భేదములు గొంతవఱకుం గాలాను గుణములైనను విశేషించి ప్రాముఖ్యము ననుసరించి యుండును. వర్తమానమున నుజ్జ్వలంబైన యంత్రశాలాపద్ధతియుఁ గొఱతలేనిది గాదు. ఈ కొఱతలే దీనిని దక్కువపఱచి యింకను బరిశుద్ధమైన యార్థికస్థితి యావిర్భవించుటకు నిమిత్త మాత్రమా నేమో! ఇకముందు చర్చింతము.

## మూఁడవ ప్రకరణము

ఆధునికవృత్తినిర్మాణము లందలి సామాన్యలక్షణములు

౧ నిరర్థశస్వర్థ

పూర్వకాలమున నాయాజాతివారు కులానుసారము లగు పద్ధతుల నిర్వహించుచుండిరి. కాన నొకజాతివారితోఁ దదితరజాతులవారు జీవనార్థమై స్పర్ధించుట లేకుండెను. ఈ యాచారము మనదేశమున నింకను వినాశమునంతగాఁ బోరయక నిలిచియున్నది. దీనిచేఁ గలుగు కష్టనష్టముల నామూలాగ్రముగఁ బేర్కొన నాదిశేషునకైన వలనుగాదు. శ్రీకందుకూరి వీరేశలింగముగారు వాక్రుచ్చిన ప్రకారము,

“మనదేశమునం దాయావర్ణములవారే యాయా పనులను జేయవలయుననెడు నిర్బంధముండుట వలన నొక కుమ్మరి దంతపుపని యందెంత యభిలాషమును నేర్పును గలవాఁడయినను దానిని మాని కుండలనే చేయుచుండవలయును; ఒకస్వర్ణకారుఁడు వస్త్రములను రత్నకంబళములను నేయుట యందెంత యభిరుచియు బుద్ధియుఁ గలవాఁడైనను వానిని వదలి సుత్తితో పెండి బంగారములనే సాగఁగొట్టుచుండవలెను.....పనివాండ్లు స్వేచ్ఛముగా తమబుద్ధి ప్రవేశించిన పనియందుఁ బ్రవే

శించి తమసామర్థ్యమును కౌశలమును గనఁబఱచుటకు వలను పడక తమ కిష్టములేని పనులయందే విధిలేక యావజ్జీవమును గడుపవలసిన వారగుచున్నారు. అందుచేతనే యీ హిందూ దేశమునందు శిల్పాదివృత్తు లెప్పుడు నుండవలసినంత మంచి స్థితియం దుండకున్నవి.”

అంపముతో గరగరమని పనిచేయువానిని మంగలకత్తి తో సరళముగఁ గొఱుగుమన్న వెండ్రుకలకుఁ జేటులేదు గాని ముక్కుమొగములకుఁ జేటుదప్పదు. ఇంకను విశేషించి ప్రసంగింప నక్కఱలేదు.

జాతిభేదము వలని కీడులు

మఱియుఁ బరస్పరమిశ్రములుగాని జాతులేర్పడినచో వృత్తులన్నియు నుత్తమ మధ్యమాధమములను రూఢిఁగాంచి యుత్సాహభంగముం గావించి పురుషకారోద్రేకము నంత మొందించును. ఎట్లున్నను ఎక్కువవారమని శ్రేష్ఠాస్వయులును, ఎంత ధనగుణవిభవోపేతులమైనను తక్కువవారమేయని హీనవంశస్థులును, ఉద్యమములకుం జొరక బీడుపడి చెడుదురు. తుట్టతుదకు జగంబెల్ల కర్మనియంత్రితమని మగతనముం గోలుపోదురు. జాతిసంకరము లనుగ్రహణీయములని, నిర్ణయించి, పరస్పర సంబంధము గలవారై యుండిరేని, ఒక యింటిలోనే భిన్నవృత్తులుగల వారుందురుగాన నిప్పటియట్లు వ్యత్యాసములం బచరించుట కనువుండదు. వ్యత్యాసములున్న

ను ఇప్పటివలె ననిర్వాహ్యములై కఠోరములై యుండఁజాలవు. సాంగత్యమున దేహమానసోల్లాసంబులు వికాసముఁబొంది పరిధవిల్లు. దేశమును ఐకమత్యముంగొని యయోధ్యమైయుండును. వృత్తులలో నిరాబాధముగఁ గోరినవారికిం బ్రవేశమున్నఁ దరుణముకొలఁది సంఖ్యలధికములై గంభీర వ్యాపారములలో శ్రమ విభజింపఁబడుట యెక్కువ సమర్థమై యుండును. సంఖ్యలుమితములు నల్పములును నైన ప్రయాసవిశ్లేషణముదుర్ఘటము. విశ్లేషలేనిది సమృద్ధి సర్వమంగళం.

అంగ్లోమహాజనుల రాజ్యములో పక్షపాతము ధర్మగుణమని పరిగణింపఁ బడక, ప్రజలనెల్ల సమదృష్టిం జూచుట న్యాయంబని యేర్పడి యున్నదిగాన, స్పృచ్ఛంద వృత్తిమై నుండుటకు నవకాశములున్నను, పూర్వవాసనా బంధదోషంబునం జేసి, కాళ్లుగట్టఁబడి చాలకాలమున్నవాఁడు సంకెలలఁ దీసి నను లేవలేని యట్టును, అంధకార సంచారులను వెలుతురికిం గొని వచ్చినను గన్నులు విప్పని పగిదిని, మనము బెదురెద్దుల మాదిరి దిగ్భ్రమంజెంది యున్నాముగాని నూతన సమాసాదితమైన స్వతంత్రతను అలవఱచికొని యనుభవమున నింకను నుపయోగింప నున్ముఖులము గాలేదు. బ్రాహ్మణులొక్కరు మాత్రము విద్యావంతులు, చతురులు, సాహసవంతులు నగుటంజేసి, కాలదేశముల ననుసరించి పోవుటలో నితరుల కన్న ప్రవీణులై పఱఁగెదరు. ఇట్లునుటచే దేశమున

బొత్తిగా మార్పులే లేకయున్నవని వచించుట గాదు. మార్పులున్నవి. మనకాళ్ళు ఎంత పురాతన పద్ధతులలోఁ బూడియున్నను, ఇంకను మనుష్యులమే గావున చలనశక్తి నిర్మూలముగా లేదు. మతేమన, దాదాపు శతవత్సరము లాంగ్లేయ రక్షణమున విరాజిల్లు వారమై యుండియు నింకను బురోహితులను, కులముపెద్దలను, తాతలను, అవ్వలను, బాడగన్నఁ బులులంగనిన మాడ్కి వడవడ వడంకుచున్నారము గాని, తాటాకుల కట్టకన్న మనస్సాక్ష్యము మిన్నయని తఱచు నడువ నేర్చిన వారము కామైతిమి. లోకమంతయు నీనాఁడు మాత్సర్యగ్రస్తములై కయ్యమునకుఁ గాలు ద్రవ్వచు నొండ్మాంటిఁ గడన నుంకించు రాష్ట్రములతోఁ గూడి ప్రతాప ప్రదీప్తమై తేజిచూడ రాకయున్నది. చొటవయు, తెగువయు, చలము, బలము, నున్న కాలములో, నూతేండ్లకొక యడుగు నెంతో బలాత్కారముమీఁద ముందుబెట్టి 'అబ్బ! బహు దూరము వచ్చితిమి. ఇది యమానుష కృత్యంబుగదా ! ఇంకేమి? ఇంక నూతేండ్లు సేదఁదీర్చికొన నిక్కడనే కన్నులు మూసికొని గుఱకలిడుదము' అను నల్పద్యోగులకు నీపోటా పోటీలలో గతి మోక్షంబులు దక్కవు. కావున నేదోయొకింత సంఘ సంస్కారమైనది గదాయని యహంభావముం గొనుట మూడభావము. వెనుకఁ జిక్కిన వారు ముందుపోయిన వారితోఁ గలసి కొనవలయునన్న వారికన్న వేగంబునం బోయినం

గాని మధ్యనుండు దూరంబు తగ్గువడదు. కావున మునుపటి కన్న నెక్కింత వడిగల వారమైతిమని తుష్టిమై విఱివీగుట వెఱి తనము. యుద్ధమున జయకాంక్ష శత్రుసంత్రాసకరంబైన సైన్యమున్నంగాని ఫలింపనేరదు. పరరాజులు తమ సైన్యములం బదిరెట్టులు వృద్ధి పఱుతురేని, తామును నటు సేయక రెండుమూఁడింతలు మాత్రము ప్రబలపఱచి మునుపటికన్న నుద్దండముగ నున్నాము గదా యను వారి కుద్దండన మని వార్యము. కావున మనతో మనలం బోల్చిచూచి నిన్నటికైన నేఁడు గొప్పయని యుదాసీనులై యుంట తగదు. మతేమన నాగరకా గ్రేసగులైన ఇంగ్లాండు, జర్మనీ, రష్యా, అమెరికా, జపాన్, ప్రభృతిదేశస్థుల వృద్ధివేగము నెఱింగి, వారికి మనకు నుండు భేదము నానాటికి బ్రుంగుడు వడునట్లు, త్వరిత గతి సంస్కారము నెఱవేర్చినంగాని ఔత్రగుణప్రధానమైన యీ కాలములో బ్రదుకు, పరువు కృశించి కాండిశీకము తాట నిక్కువము.

పూర్వకాలమున వర్ణములు, తద్ధర్మములును, కలిసి యుండినవికాఁబోలు ! ప్రకృతమున ధర్మములు కాలధర్మము మెందియు, జీవుఁడులేని మొండెములట్లు వర్ణములు నడవీనుఁగులై యుండియు, పూజామర్యాదలం బడయుటంజూడ నెంతయు వెఱగయ్యెడి. మఱియు వివేకముచే ఖండింపంబడియు గతప్రాణములుగాని జాతిభేదములు గవర్నెంటు ఉద్యోగములు పొగ

బండ్లు, మొదలైన యార్థికస్థితుల ప్రభావముచే మంచువోలె విరియుచున్నవి. సర్వసమత్వము నోటిమాటలచేగాని కృత్యములనెన్నడును జూపని జాతిశ్రేష్ఠులైనవారును రైలుబండ్లలో తురకలు మాలమాదిగలున్నను, కొసరక, కసరక ప్రక్కన గూర్చుండి పోవుచుండుట యేరికిదెలియదు? వేదాంత ప్రశంసలకన్న నార్థికస్థితులు నడవడి తీర్పుటలో గరీయంబులనుటకు నింకను సందియమేల? మాటలతీరునకు బురాణోపనిషత్తులును, వర్తనల సౌరునకు మూటలును, ఎరువు వేసిన పాదులవంటివి.

వెలలు మొదలైనవి నన్యదేశములలో స్పర్ధచే నిర్ధారితములు. ఏ వ్యాపారము నందైన వెలలుహెచ్చి లాభము లధికమయ్యేనేని తదర్థమితరులనేకులా వ్యాపారములం బ్రవేశింతురుగాన నుత్పత్తి విస్తరమునుగాంచి వెలల న్యూనపఱచును. ఏకారణముచేనైన నొక యురువునకు గిరాకిలేకపోయి వెలలు క్రిందికి దిగి నష్టముందెచ్చేనేని, ఆ వ్యవహారులు దానిని వదలి వేలు వృత్తుల నవలంబింతురుగాన నుత్పత్తి క్షయించి వెలల మఱియు వృద్ధికిందార్చును. ఇట్లు క్రయిక విక్రయికుల మాత్సర్య సారంబునంజేసి వృత్తుల స్థితిగతులు క్రమము ననుసరించి యమితలాభనష్టములకుం బాత్రంబులుగాక వర్తిల్లును. ఈ విషయము నింకను ముందుఁ బ్రకటింతుము. స్పర్ధకు సందియ్యని జనములలో వృత్తులం బరిపాలించు న్యాయమెయ్యది యనిన శాసనాచారోపదిష్టములైన నియమములు, దృష్టాం

తము మనమే. గ్రామములలో వృత్తులు, నర్ణములు నెక్కటే కాన పోటాపోటి యగ్గలముగాదు. కావున శిల్పు లిచ్చ వచ్చిన ధరల విధించినయెడల నితరవర్ణస్థులు ప్రవేశించి వెలలఁ గ్రిందుఁ బఱచుట దుర్ఘటము. మఱియు, చర్మకారునికో, స్వర్ణకారునికో గిరాకి రాకపోయిన నా వృత్తులవిడిచి లాతివృత్తుల ప్రాప్తనరయ వెఱపు లేమిచే వారికిని నార్తి దుస్సహమవును. ఇట్లు ఒకతఱి సంఘమునకును మఱియొకతఱి శిల్పులకును ప్రాణములు తపించిపోవునుగాన, నిఱుకెఱంగులకును హితమగునట్లు అనుభవ నియతంబైన పథ్యంబొకండు ప్రచారము నకువచ్చె. అదియేదన, మామూలు ధరలు, మామూలు బత్తములు. పెండ్లి పేరంటములలో నవసరమెంత హెచ్చినను కుమ్మరి, మంగలి, చాకలి, ఇత్యాదు లెక్కువయడుగఁ గూడదనియు, నొక వేళఁ బురుషులందఱును దీక్షవహించుటచే మంగలి యప్రయోజకుఁడైనను, తక్కువయియ్యఁగూడదనియుఁ గాలక్రమేణ, ఆచారమడరి పోట్లాటకాట్లాటలు లేకుండఁజేసెను. చూడుడు! స్పర్ధలేనిచో సంఘమునకును బ్రజలకును స్వతంత్రత యస్తమితమాట స్వాభావికము. శాస్త్రములు, ఆచారములు, వాడుకలు, ఇత్యాదులకు నొకరైన నడప్పక యెల్లరు సర్వవిధముల విధేయులై యుండినంగాని యస్పర్ధస్థితి నివ్వటిల్లదు. పరతంత్ర ప్రవర్తన సాహసవికాసములకు భంగపాటువనియు, వృద్ధికి దూరీకారమైన యాటంకమనియు, పునఃపునః ప్రశ్నానించి

పునఃపునః ప్రశ్నానించి  
362

యున్నాముగాన పారంపర్య సమాగతము లప్రశస్తములనియు స్వేచ్ఛావిహారములు మాత్సర్యము నవశ్యముగ ననుష్ఠేయములనియు వేఱుగఁజెప్పినేల? స్వతంత్రతయు స్పర్ధయు నేక వద్భూతములు. ఇవిలేనిచో గొఱ్ఱలవలెఁ దలవంచుకొనిగ్రుడ్డి మార్గములం జనుట విధిలేని శీలము.

స్పర్ధ సర్వవృత్తులనావేశించి దుర్దమమై యుండు సీమలు ఐరోపాదులు. ఆదేశముల నదిచెల్లు విధానముల వెల్లడింతము.

స్పర్ధ యొక్కనిర్వచనము

స్పర్ధయననేమి! వైతనికులు యజమానులును కూటములుగాఁ గూడక స్వస్వప్రయోజన తృప్తిచేఁ దమలోఁదామును, ఓండారులతోను శాసనాచారాదులచే నాపఁబడక నిరర్గళము మత్సరించుట. అప్రమేయము ననర్గళంబునైన మాత్సర్య మూహమాత్రమేకాని కాలదేశవర్తమానములచే బాధితంబై యఖండముగ నెందునుంజూపట్టదు. స్పర్ధకుంగల నిరోధము లెవ్వియన:—

లాభంబొందు మాత్రముద్దేశించి బిడ్డపాపలతోఁ బుట్టి పెరిగిన యూరులవిడిచి కడుదవ్వుబో నెవ్వరికి నైతిగాదు. వాత్సల్యము, ప్రేమ, కృతజ్ఞత, దయాదాక్షిణ్యములును, కామగమనంబునకుం బ్రతిబంధకములు. ఎట్లన ఎక్కువజీతమునిచ్చెదనని పిలిచినను, ఈవఱకుంబోషించిన యజమానుల విడిచి నేవకులుపోవుటయు, తక్కువకూలికి వచ్చువారున్నను చాల

నాశ్శనుండి తమునాశ్రయించి బ్రతుకు నేవకుల నివర్తింప యజమానులును హృదయముల దిట్టములఁ జేసికొనుటయు, ప్రకృతి విరోధము. ఇంతేకాదు. తలిదండ్రులయెడ భార్యయందు, బంధుమండలిని గల యనురాగము మొదలగు మృదుస్వభావములును స్పర్ధయొక్కతై క్ష్యము నుపశమింపఁజేయునవియైనందుననే సమర్ధతకుంబ్రతికూలములని యెన్నరాదు. ఏలన నార్థిక ప్రయత్నములకు నాధారము తమకునైనవారికి పోషణము ప్రీతి సమకూర్చవలయునను నభిలాషయేకద! స్పర్ధసంపదలంబొదలఁజేయునదియైనను, ఆస్పర్ధకు మితత్వముంగల్పించు వాంఛలును కలుముల నగ్గలముగఁ జేయునవియే! ఇది చిత్రమైనను సత్యమే. స్పర్ధ యనురాగమునకును, అనురాగము స్పర్ధకునుమేర తేర్పఱచి శుభసంపాదకములంజేయుట మనభాగ్యమేగాని యన్యముగాదు. సంపూర్ణస్పర్ధయుండి యనురాగము లల్పములైన ధనము నార్జించి యేమిసుఖము? ఎవరికిచ్చి సంతోషపఱచి మనమును సుఖపడఁగలము? ఆహా! మనుష్యులకు పరోపకారమువలె నానందసందాయకము లెవ్వియైనంగలవా? ఇతననురాగము పిచ్చి ముదిటి రేయనకపగలనక భార్యను బ్రక్కనఁ గూర్చుండబెట్టుకొని తెప్పవేయక కనులవిందుఁజేయుచుండిన కూడెట్లు గుడ్డలెట్లు? ఈవిందు నందాసక్తి గలిగించు తక్కిన విందులకుంగతియేమి? ఇదియుంజెల్లదు. అనర్గళప్రవాహములనకట్టుచే నడ్డగింపఁబడి యుపయోగకరములొ మాడ్కి స్పర్ధా



నురాగము లితరేతరసహజ నిరోధకములై యుండుట యను భావ్యములై యున్నవి.

### శ్రమకరులస్పర్ధ

ఆనాటి కంబలియైన నరుడుగనుండెడివారు దొరకిన మాత్రము లాభమనియెంచి పోటిజేయఁజాలరు. యజమానులకుం గింకరులకునుండు నమోఘవ్యత్యాసం బియ్యదియ. బేరముంజేయుటలోనధిపతులిచ్చవచ్చినంత కాలము వేచియుండ శక్తిగలవారు. కావున వారాతురపడక ముందు వెనుకలువిచారించి యెంత తక్కువకూలి యిచ్చినంజాలునో ఆ మాత్రమే యిత్తుమందురు. భృత్యులైనవారు చాలునంత వస్తువుల మిగిలించినవారుగారు కావున నిలిచి నిదానముగఁదర్శింపఁజాలరు. మనదేశములో మాలమాదిగలకు గవర్నెంటువారు స్వతంత్రతను ధారాళముగ దక్షిణయిచ్చినను తిండిలేనిది స్వతంత్రతనెట్లు ప్రయోగింపనౌను? స్వతంత్రత యనునది తినువస్తువా? లేక యంగడికింబోయి యమ్మి యుప్పు, బియ్యము కొన ననువైన నాణెమా? స్వతంత్రతయెంతతీపైనను దాని ధ్యానించుచు నిరాహారులై ప్రాయోపవేశముఁ జేయువారెవ్వరునులేరు. కావున శాసనప్రాప్తమైన స్వాతంత్ర్యము స్పర్ధాక్రియకుంజాలదు. మఱి నామమాత్రంబ. నామమాత్రంబుంబాసరింప శాస్త్రశక్తికిందోడు అర్థశక్తియు రావలయు, మనవుణ్య భూమిలో బలమున్న స్వచ్ఛందవిహారములందఱును జేసికొన

వచ్చునని యాంగ్లేయశాసనము లాదేశించి యున్నను, అర్థాశక్తి, అనాచారములు, ప్రతిఘాతుకములై యుంటచే స్వతంత్రత పుట్టి పుట్టని స్థితిలోనున్నది. విదేశములస్పర్ధకు నెక్కువ ప్రతికార్యై యుండునది బీదతనము. స్వదేశమున బీదతనము నకుఁదోడు మతాచారములును పిరిగొనియుండుట నీపాశము లేశమునఁ దెగునదికాదు.

మన దేశములో సహజనిరోధములు చాలవని కృత్రిమము లసంఖ్యములు గల్పించియున్నారు. అందు ముఖ్యములు (౧) జాతిభేదములు (౨) వివాహములు పితృతర్పణములు మొదలైన ఋణములం దీర్చుటకై తమ బలగములోనికి వచ్చి చేరవలయుననుట. (౩) భూలోక సంచారము నారద మహామునికిఁదప్ప నితరులకు నిషేధ్యమనుట. (౪) ఒడలును దోమనియ నేకి స్నానములు, ఆవుపేడతో నలుకుట మొదలగు శుభ్రత లేని శుద్ధులు. (౫) దేశమున వివిధ వేషభాషాదులుండుట, ఇవి మొదలగునవి.

ఏ దేశమైన నిదర్శించి చూడుడు. ఆ దేశస్థులు తమలోఁ దాము పోట్లాడు భంగి పరదేశస్థులతో జీవనోపాయములకై పెనంగ శక్యులుగారు. ఎట్లన చలముఁజూపుట యనఁగా స్థాన భ్రష్టత్వ మొనరింపఁ గడంగుట. కర్మకరులు పరదేశములకుంబోయి యచ్చటి వైతనికులతో మత్సరించుటకు జాతివర్ణ వేష భాషా వైషమ్యములు అడ్డములు. ఒకరి స్థానము

నికొక రాక్రమింప వలయునన్న కళానిపుణత యేకాదు, తక్కిన సహకర్ములతోఁ గలసి మెలసి యుండుట కన్పడెన యంత సాదృశ్య మావశ్యకము. చంద్ర మండలమున నున్న వారితో వైరమెత్తుటకు యానాలాభమును, పారసీకులు, తురుష్కులు, ఆంగ్లేయులు, వీరిపైఁగూలి విడియుటకు, వారి దేశములలో వారితోఁజేరి నివసించుటకును వర్ణభాషాది భేదములు భంగకరములు. ఇంగ్లాండ్, రుష్యా, జర్మనీ, ఇటలీ, ఫ్రాన్స్, మొదలైన పశ్చిమ దేశములలో వెవ్వేఱు మతము లింత యెక్కువగ లేకున్నను, వారి మతములలో విదేశయాత్ర నిషేధింపఁబడకున్నను, వెవ్వేఱు భాషలు ప్రవర్తిల్లునుగాన జీననోపాయార్థముగ నొక దేశము వారింకొక దేశమునకు యధేష్టముగఁ బోవుట దుర్భరము. అట్లనుటచే భౌతికఁబోరనుట కాదు. స్వదేశమునంబలె సంచారము సులభముగాదనుట.

ఇంగ్లాండులో శ్రతి సంవత్సరము వేనవేలు జనులు ఐరోపా ఖండమునుండి యుదరపోషణంబుకొఱకు నచ్చెదరు. నూతనముగ నైదువందల హోయనంబులకుం బూర్వము కని పెట్టంబడిన యమెరికా ఖండము ఐరోపానుండి వెల్లి విటిసి వచ్చెడు జనంబులచే నిండింపఁబడుచున్నదిగాన నచ్చటఁ బాశ్చాత్యభాషలన్నియుం బ్రవర్తిల్లుటంజేసి నేటికిని ఒక్కొక్క యేడునకు సుమారు సరాసరి పది పదునైదు లక్షల శ్వేతముఖులందుం జేరెదరు. పరదేశీయుల స్పర్ధ యమెరికాకుం దగిలి

నట్లు, ఇంక నేదేశమునకుం దగులఁబోదు. ఆచార విశాచ గ్రస్తులైన మన హిందువులుగూడ నిపుడు కూలికై దేశదేశములం ద్రిమ్మర నారంభించి, అమెరికా, కనడా, పనామా, సింగపూర్, చీనా, మలాకా, దక్షిణాఫ్రికా, ఇత్యాది సీమలలో పనిపాటులకుం గుఱిరియున్నారు. పై వినరించిన విషయములన్నియు బీదలను అల్పవిద్యగల వారునైన కూలివాండ్రం గూర్చినవని యెఱుంగునది.

### మూలధనస్పర్ధ

కర్మకరు లీరీతి సంచార సరళత లేనివారైనను మూలధన మాచందంబు నందక విచ్చలవిడి వాయువేగ మనోవేగంబుల భూచక్ర ప్రదక్షిణము జేయుటలో నద్భుత సామర్థ్యము గలది. కోలారులో గనుల దింపుటకుఁబట్టు ధనగానులు, ఇంగ్లాండునుండి యొకనిముసమునఁ బ్రవాహముగ దిగును. చీనా దేశమున బొగ్గుగనులం బుటభేదన మొనర్చుటకుఁ గావలయు ద్రవ్యసంచయములు తంతిఁగొట్టి బ్యాంకులద్వారా అమెరికా వారు పంపుదురు. ధనరూపములైన మొదలు మొత్తములు పాదరసమువ్రాలె నిలుకడ లేక చరించు స్వభావము గలవి. మూలధన స్పర్ధ, శ్రమ స్పర్ధ యట్లు, ఏకదేశస్థముగాక నిష్పక్ష పాతమైన సర్వవ్యాపిత్యముం బూనియుండు. మన దేశమున నుండు రైల్వేలు యంత్రశాలలు మొదలైన మహా వ్యవహారముల నుపగతమైన పుంజిపటలము దేశదేశములనుండి తేబడును

గనుక, మనమును అధిక త్వరతో ధనప్రయోగమునకుం బూనమేని, ఇతరుల సందుజూచికొని ప్రవేశింతురుగాన, మన ధనమ్ములు నిరర్థకములై మూటలలోఁ బ్రచ్చన్నములై యుండ వలసివచ్చును. వస్తువులు, సమాచారములు, నే కొఱతయు లేక, కాలవ్యయముగాంచక, తలచినప్పుడు పంపగలుగు యానశక్తి యుద్ధృతం బొటంబట్టి, దేశభేదములచే నబాధితమౌ నులధనమ్మునకు లోకము రాజ్యమట్లును, రాజ్యము లిండ్ల యట్లును సులభముగఁ బొందఁదగినవయ్యె.

### మనశ్శ్రమకరుల స్పర్థ

మఱియు శిల్పములు జేయుచుఁ గాయకష్టమున శరీర యాత్ర నడుపువారు ప్రవాసమునకుండగని వారైనను, కార్య విచారణ, వ్యవహారనిర్మాణ దక్షత, మానేజరుపని, ఇత్యాది మనశ్శ్రమలచే నుల్లసిల్లువారు, ఎల్లెడలకు నెక్కువ సుకరముగఁ బోవచ్చుఁగాన నుత్కృష్టో ద్యోగములలో దేశదేశములకు స్పర్థయున్నది. బొంబాయిలోని ప్రత్తిశాలలలో విచారణకర్తలనేకులు యూరోపియనులు. ఏలూరిలో స్థాపింపఁబడిన జనపనార శాలయందును ఇంగ్లీషు వాఁడొకఁడు మానేజరుగాఁ గొంతకాల ముండెననియు నాకు వినికిడి. కాఫీ, టీ, రబ్బరు, వీని యుత్పత్తి, వ్యాపారములు ఇంగ్లీషువారే స్వయముగ నిచటకువచ్చి నెఱవేర్చుచున్నారు. విద్యాధనముల ఖండములుగ

నుండిన నే దేశమునకైన నిరాబాధముగఁ బోవచ్చును, రావచ్చును, సన్మానములం బడయవచ్చును.

ఐరోపా అమెరికావారు మనతోఁబలె మనము వారితో మత్సరింపలేము. మన దౌర్బల్యమునకుం గారణములు జాతి మతాదిభేదములు, దేశయాత్రా పరాజ్ఞుభతం బుట్టించు నాచారములు, రాజసభావములేక విధేయులమై యుండవలసిన దురదృష్టము, ఇత్యాదులని మున్నేపలుమాటు వక్కాణించితిమి. చూడుడు! పాశ్చాత్యుల వర్తకులు, శిల్పులు, తూర్పు దేశములం బ్రవేశముంగోరిన, మనవంటివారు నివారించిరేని ఫిరంగులతో వాదించి త్రోవఁదీతురు. ఆసియాఖండ నివాసులు బలహీనులగుట నీ తర్కంబు వాఙ్మనన గోచరంబైనను శక్తి సాధ్యంబుగాదు. దక్షిణాఫ్రికా, ఆస్ట్రేలియా, అమెరికా, కనడా, ఈ ప్రాంతములయందు తెల్లనూతి లేనివారు కొన్ని నియమములకు లోబడికాని రాఁగూడదని శాసించి యుండుటంజూడఁగా, మన దేశమున మనుస్మృతి ప్రభావము హీనమౌచుండుటం దలంచి మన ధర్మదేవత దానికింబాశ్చాత్యుల తిరస్కారముందోడుచేసి యాచారములనిలుపఁ బ్రయత్నించునట్లుతోఁచెడిని! బలపరాక్రమ సంపన్నులమై దిక్కులెల్లనైన సాధింపఁజాలిన వారమై యున్నతటి భరతఖండమే శరణ్యమనియు నితరా శ్రయము లశస్త్రములనియు నియమము లేర్పఱచికొని, సొంతముగ మనకాళ్లకు మనమే సంకెలలఁ దొడిగికొని కూరు

చుంటిమి. ఇప్పుడు బయటఁబోదమను బుద్ధివచ్చినదిగాని ఇది వచ్చు తఱికి శక్తి వెడలిపోయె! ఇచ్చయున్న శక్తియు, శక్తియున్న నిచ్చయు లేని బ్రదుకు మనవారు ప్రయత్నించి గుత్తయెత్తిరి కాఁబోలు!

స్పర్ధవలని లాభనష్టములు

ఆర్థికవిషయమైన స్పర్ధ యంతటను సమముగఁ బర్వకకొన్నియెడల మిక్కుటమును గొన్నియెడల లేశమునై వివిధ గతులవెల్గును. ఇక దీనిచేఁగలుగు లాభనష్టంబుల నిర్దేశితము :—

(౧) స్పర్ధయుత్పత్తికి నుద్దీపకము. ఒకరికన్న ముందుగ సంకొకరు వ్యాపారచక్ర మాక్రమించుకొను నుత్సాహంబుం గలిగినవారైన నుత్పత్తివాణిజ్యములీపోటీచేఁ దఱుచులగును.

ఆక్షేపణ. ఇది నిజమేగాని స్పర్ధయమితమైన నయముగ విక్రయించి వ్యాపార మాకర్షించుటకన్న కర్తవ్యము లేదని, ఆసాములు చూచుటకు దళుకుగాను చూడఁబోయిన బెఱికిగాను, ఉండునురువుల త్వరత్వరగఁ దయారుచేసి, యుత్పత్తిరాశిలో నధికమైనను మేల్మీలో బీడువడునట్లుచేయుటచే, సరసమని నమ్మి కొనువారికిం దుదకు విసనతఁగల్పింతురు. ఇది మోసము. అల్పమూల్యములైన విదేశపుసరకులఁ (ముఖ్యముగ జర్మనీసరకుల) గొనువారి కిది యనుభవవేద్యము.

అనేకులున్నఁ గదా స్పర్ధ! అనేకులు లేక యొకవ్యాపారమునకెల్ల నొకఁడే యీశ్వరుఁడైయున్న సరకుల గుణముతో వెలలు తగ్గించి తన యమ్మకముం జెడఁగొట్టుకొను నక్కఱలేదుగాన నట్టియద్వితీయపదార్థముల శ్రేష్ఠతను భద్రముగఁ గాపాడును. నిర్మాతృర్య వ్యవహారముల ధరలు సరకులు రెండును గొప్పగనుండును. కావున మొత్తము మీఁద నిదియే సరసకార్యము.

(౨) స్పర్ధ వినియోగమునకుందగినంత యుత్పత్తి నాపాదించి రెంటికిని సామ్యముంగూర్చి వ్యర్థతగలుగకుండునటులఁ జేయును. ఎట్లన—ఒకయూరిలో పెండ్లికార్యములు ప్రబలి కుండలెక్కువ గావలసెననుకొనుఁడు. కుమ్మరి వృత్తిలో నితరులకుం బ్రవేశమున్న వినియోగవిస్ఫారతకుందీటుగ భాండ విస్తరమును గల్పించుటకు మఱికొందఱుద్యోగింతురు. అది లేనిచో స్పర్ధాతీతుఁడైన పురాణకుంభకారుఁడమి పెట్టిన నదియే ప్రసాదమని కోరికలు తీరకున్నను తృప్తివహించి యుండవలయుఁగదా!

ఆక్షేపణ. వినియోగముతో నుత్పత్తియు యథాక్రమముగ వృద్ధి నొందిన నందఱకును సుఖమే. కీడవ్వరికినిలేదు. కాని వినియోగమునకన్న మితిమీఱి యుత్పత్తియార్జనకు వచ్చిన వస్తువు లమ్మఁబడక నిలిచి కుల్లి కంపెత్తి వ్యర్థములగును. అమితోత్పాదనము స్పర్ధచేజనించు కొఱగాములలో

ప్రప్రథమము. వీరితినందురో? ఆయూరిలో కుండలకు గిరాకి వచ్చినదని ప్రతివాడును ఆగిరాకిని దానే పూర్తించి లాభపూర్ణుడు గావలయునని యుద్విష్టారుచు చట్లు తట్టుటకుంబూనిన, గిరాకికి మించిన సరఫరా సిద్ధించు. ఇందుచే వెలలుతగ్గి, యది కారణముగ గిరాకిహెచ్చైననియు నా తర్వాతను శేషించిన మృత్పాత్రములు వ్యర్థములనుటకేమి సందేహము? మితిమీరిన స్పర్ధచే మితిమీరిన యుత్పత్తి కలిగి తద్వారా మూలధనము, శ్రమ, ఇత్యాది కర్మసాధనంబులను మోఘంబులంజేసి సంఘంబున కపకృతింజేయును. ఐరోపా, అమెరికా, ఇత్యాదిదేశములలో నధికోత్పత్తిచే వెలలు కృశించి నిలుకడ లేనివై యపుడపుడు మహాత్పాత్రములంగల్పించి వ్యవహారములఁ గల గుండువడంజేయుట నికముందు విశదీకరించెదము.

(3) స్పర్ధచే వెలలు తఱుగును. వస్తువులు నయము తాను. కావున బీదలకును గర్మకరులకును నత్యంతోపకారి. ఎట్లన. వ్యవహారమంతయు నొకని యధీనమందున్న, వాడు పెట్టినది భిక్షము. అందును ప్రాణాధారవస్తువులైన ధాన్యాదులు మానరక్షకమ్ములగు వస్త్రములకు వలయుప్రతి మొదలైనవాని యుత్పత్తికి కొందఱీశ్వరులై కట్టుగట్టికొని నిలిచిన, వీనియందలి యాదర మనశ్శరముగాన వస్తువునుజూచి కాక మనశ్క్రినిజూచి వెలలు విధించినను గూడినంత నిచ్చుట కోర్చుటఁదప్ప వేఱుదిక్కు వెదకినం దొరకదు. అనేకులీ సర

కులకు నాథులై రేని పరస్పరమాత్సర్యంబునంజేసి తమతమకు వాడుక కాండ్రెక్కువ రావలయుననుకోరిక నొండొరులంగడవ వెలలు సరసములుగఁ జేతురుగాన బ్రజకు ప్రకృష్టంబగుట స్పష్టంబు.

ఆక్షేపణ :—ఇది కొంతవఱకు నిజమైన న్యాయంబైనను అపవాదములు లేనిదికాదు. సమయాంతరముల ధరలు స్పర్ధచే నున్నతము తొటయుంగలదు. ఎట్లన—ఒకరిని మీఱవలయునని యొక రుద్రేకించి కృషింజేయుటలో తమతమ సరకుల సంగతి మున్నున్న భోక్తలకుం దెలియవలయునని వార్తాపత్రికలలోను ఇతరమార్గంబులలోను బ్రకటింతురు. ఇంగ్లాండులో బండములవర్ణింపుచు చిత్రపటములచే నేత్రాకర్షణము జేయు ప్రకటనలు తయారుచేయుట ప్రత్యేకవృత్తియైనది. ఈ ప్రకటనలను రైలుస్టేషనుల గోడలమీఁద నతికించుటయే గాదు, రైలుదారి పొడుగునను సమీపస్థములైన పొలములలో మేకులదింపి వానిమీఁద విశాలములైన పలకలునిల్పి, ఆ పలకలమీఁదను బ్రకటనలు రచించి ప్రయాణికులు చూచునట్లుంతురు. ప్రకటనకరులకుఁబోవు జీతమేమి? పొలముసొంతగాండ్రంజెందు బాడుగలేమి? ఉత్పత్తివ్యయ మీక్రియలచే హెచ్చుంగాదె! ఇంకను పోటీదారులసంఖ్య యెదుగుకొలఁది భోగ్యవస్తు సముదాయ మేకస్థితినున్న ప్రతి వ్యవహారియును దక్కువగా నుత్పత్తి జేయవలసిన వాడగును. భాండ నిర్మా

ణమున కొకయూరికి నెకరిద్దఱు కుమ్మరులైనఁజాలు. మఱి పదుండ్రు ప్రారంభించిరేని మొదటి మొత్తములోఁ బదిరెండవ భాగమునకన్న నెక్కువఁ జేయఁబూనుటయసిద్ధము. రాశి తగ్గిన నేమియని మందలింతురేమో! పదివర్తన కళలలో రాశి యెక్కువ యగుకొలఁది వ్యయక్రయంబులు తక్కువ లగునను న్యాయంబు మఱచితిరా? కావున రాసు లధిక సంఖ్యలైన ఏక రాశిగా నున్నపు డున్నంతసుకరముగ నుత్పాదనము జరుగదు. ఏకతంత్రవ్యాపారములలో సరకుల ప్రమాణములకుంకిత మాటచే నయక్రయములు కుంతితములగును.

ఇత్యాదికారణములచే స్పర్థవలన ధరలు క్రిందగుననుట నిక్కంపుఁదత్వంబుగాదు. మఱి యపవాదభూయిష్టంబు.

వెలలు వ్రాలుట యటుండనిండు. పోటీవ్యాపారము లలో వెలలు బహు చంచలములు. పడుట, లేచుట, మాయ మాట, గంతులువేయుట, మొదలగు నింద్రజాలములంజూపి వర్తకులను, ఉత్పాదకులను, భోగులను వెగఁడుపఱచి వేసరించును. ఎట్లన—స్పర్థాభువులలో ప్రతివారును పేరాసచే అమ్మక మంతయుఁ దమచేతి కేరావలయునని యెక్కువ సృజించిరేని మితిమీరిన యుత్పత్తి జనించి వెలలకు భంగమును ఆసాము లకు నష్టమును గలిగించును. ఈనష్టముచే దివాలెత్తినవారు దివాలెత్తఁగా, నిలిచినవారును దిగులుచెంది ఇఁకముందెట్లొ యని కడుఁగొంచెము ప్రోగుచేసి యెదురుచూచుచుండుతఱికి,

గిరాకి యీతబ్బిబ్బులకు నాస్పదముగాదుగాన మునుపంత ముమ్మరికము గలదియగుట వెలలు తఱుక్కున విజృంభించు. సముద్రములోని తరంగములంబలె ధరలు పెఱుగుచు, తఱు గుచు, లేచుచు, నడంగుచుండుట వ్యవహారములకు శ్రేయంబు గాదు. నేఁడావశ్యకవస్తువులు సరసములా యెఁగాయని నమ్మి యితర పదార్థముల మీఁదవెచ్చించువాఁడు, తేపవి ప్రియము లగుడు నప్పులపాలగును. ధరలు, ఆర్థికరథమ్మునకు నశ్వ ములు. ఎటుబోయినను నపాయములేదుగాని, మెల్లఁగా క్రమ ముగ గతిమాంద్యమో వేగమో యాశ్రయింపవలయుననుట యగత్యము. అట్లుగాక యున్నట్టుండి పఱుపువాఱుటో, హఠాత్తుగ నిలుచుటయో, తటాలునఁ దిరుగుటయో, యకస్మాత్తుగ ముంగాల్లుమీఁదికెత్తి దుముకుటయో, ఇట్టి వినోదములకుం గడంగిన బండిలోనున్న కుండలేనా తలలుగూడనెఱ్ఱెలు విడు చును. నిర్మాతస్సర్వవ్యవహారముల ధరలగమనము, ఒకపద్ధతి ననుసరించి దేహము లసియాడని విధంబునం బోవును.

(౪) నిరతంక స్పర్థచే వృత్తులు సమాన లాభకరంబు లౌను. ఎట్లన నెందేని నమితిసంపాదనమున్న నితరులందుఁ బ్రవేశించి యమితమును మితముంజేయుదురు. సంపాదనము తగ్గిన చో దానిని విడిచి మేలైన శిల్పములకుంబూని బాగుపడుదురు. లాభముతోఁ బోటాపోటియుపెచ్చిప్రాప్తిం గుదించి సమత్వ స్థాపనం బొనరించుటయు, నష్టమున్నఁబోటి లఘువై ప్రాప్తి

నెగజనంద్రోయుటయు, నను నీసాధనద్వితయంబునం జేసి వృత్తి సామ్యంబు సేకూర్చు. అర్జనమున నెల్లరుఁ దుల్యప్రాభవులైన మర్యాదా గౌరవము లందును దుల్యతాట, సర్వజనులు నిమ్నోన్నతభావములేక యేకాసనాసీనులట్లుందురు.

ఆక్షేపణ. ఇది కవికల్పనంబోలినదిగాని నిజమేమాత్రము గాదు. చూడుఁడు! పరస్పరవైరంబున సర్వజనమైత్రి సిద్ధించు ననుట విపరీతవాక్యముగాదా? దీనిలో నెకవిధమైన సత్యము న్నదిగాని యది వివరించితిమేని యసహ్యముగఁ దోఁపక మానదు. ఆసత్యమేదన భూలోకములోని వారెల్ల ద్వేషబుద్ధిచేఁ గలహంబులకుం బ్రారంభించి ప్రాణాంతమగువఱకును యుద్ధముం జేసిరేని, వీనిచేవాఁడు, పెఱవానిచే వీఁడుగా నందఱును మడిసిన, చిట్టచివర కొక్కఁడుమాత్రము మిగులును. నిలిచిన వాఁడొక్కఁడైయైన, తనకన్న నెక్కువవారుగాని తక్కువవారు గాని యుండరుగాన వానియాయువుపర్యంతము నిమ్నోన్నత రహితసమత్వము సిద్ధించుననుట! ఇది తర్కప్రకారసిద్ధమైన యంశమైనను విశ్వసనీయంబుగాదు. మఱి వెక్కిరింతమాట. ప్రజాక్షయ సంజనితంబైన ప్రళయకాల సమవర్తనము మాకెవ్వరికిని వలదు. మీకుంగావలసిన నింకొకలోకమునకు వెడలి గడించుకొనుఁడు! మాయెదుర నీ విపరీతములు విప్పుకుఁడు!!

స్పర్ధయనఁగా వైరము. వైరముచే బలవంతులకు బలమును దుర్బలులకు దౌర్బల్యమును మఱింతపెచ్చి యెక్కువతక్కువ

తెక్కువ యగు ననుట సుప్రసిద్ధన్యాయము. దీనిచేఁ బ్రళయ కాల సమత్వము దప్ప ప్రయోజనకరములైన సమత లెవ్వయుఁ బడయఁబడవు. పూర్వము, ఆర్థికవైరము లల్పములుగా నుండినందునఁ గుబేరులుగాని యష్టదర్శిదులుగాని లేకుండిరి. ఇప్పటికిని స్పర్ధారహితములైన మన గ్రామములలో నాధ్యాధములకు నాగరక ప్రదేశములందుండు సంత వ్యత్యాసము లేదు. ఐరోపాలో కోటీశ్వరు లొకవంకనున్న గోచిక్లైన లేని వారొకవంకను; లక్షాధికారులకు వ్యతిరిక్తబింబముల పగిది భిక్షాధికారులు నసంఖ్యులై యుండుటచే, దేశ సౌఖ్యము, అమితమను వ్యాధిచే నపకృష్టమై తపించెడిని. సంఘంబును త్రాను సరిగా నిలుచునట్లు గానము.

చలములేక యేదే నెకతీరున నితరులకు ధారాళముగ నెడము ప్రోపుల నొసంగి మను మనవారిలో దినదినమును పరమాన్న మారగించువారు లేకపోయినను అంబలియైన లేని వారును లేరు.

(గీ) స్థితిలోనే లయము గుప్తంబై యున్నదను తెఱంగున స్పర్ధస్పర్ధచేతనే సమాప్తింజెందును. ఎట్లన, యుద్ధరంగంబునం బోలె నార్థికరంగంబునను తాత్రము శోభిల్లి యొండొరులం బొడిచి యడఁచిరేని, ఓడిన వారుపోఁగా జయమండితులైన వారు నిరర్గళ వ్యాపారులగుదురు. ఇయ్యిది యనుభవదృష్టము. అమెరికా దేశములోఁ దొలుత సర్వస్వతంత్ర స్పర్ధ విజృంభించి

యందుచే ననేకులు కనవుం గఱచినవారుకాఁగా నిప్పుడు వ్యవహార చక్రంబులో బహుళ భాగంబందుఁగడతేటిన కొందఱ యధీనముక్రిందికివచ్చినది. రాష్ట్రముల యందెట్లో వ్యాపారముల యందు నట్లే. క్రమనియమముల సరకుగొనక రాష్ట్రీయులు గవర్నమెంటు వలదని వాద్దుపద్దులేక యమితస్వేచ్ఛలై తిరుగఁజొచ్చిన బలమతి శత్రువులపాలై యే స్వేచ్ఛయు లేనివారగుదురు. అమోఘ స్పర్ధయు నాత్మోప హతంబై మోఘంబగును. ఇది విశదమాటకుం గొన్ని నిదర్శనములు:-

అమెరికాలో “రాకిపెల్ల”. రను భూలోక కు బేరుఁడొకఁడున్నాఁడు. అతఁడాగర్భ శ్రీమంతుఁడుగాక పోయినను సాహస బుద్ధిబల సంపన్నుఁడౌట కిరోసెక్ నూనెయొక్క యత్పత్తి పరివర్తనాది కళలలో నేకచ్ఛత్రాధి పత్యము వహించెను. ఆక్రమం బెట్లనిన: నూనెను, ఇనుపకొళాయలగుండ దీసికొని పోవచ్చుననుట గనిపెట్టి, అయ్యది తానే కల్పించిన తంత్ర మాట నింకెవ్వరు నా పద్ధతి నవలంబింపఁగూడదని, అమెరికా సర్కారు వారియధికారపత్రికనుబడసి, రైల్వేకంపెనీలవారితో, నా సరకులను తక్కువ వేతనమునకుఁ దీసికొని పోతిరా సరి, లేకున్న గొట్టములద్వారా నేను పంపుదును. అట్లైన నాసరకు మీ కేమియు దక్కదు. అందుచే నష్టపడువారు మీరో నేనో చూచికొందము!’ అనిన రైల్వేకంపెనీలవారు ‘వీడసాధ్యుఁడు. చెప్పినదెల్లఁ జేయునంతటి వాఁడు. యానవేతనములఁ దగ్గించ

కుంటిమా యొక బండినూనెయైన మన మూలకముగఁ బంపఁడు. వీనింజూచి యితరులును మనల సడ్డజేయకపోయినఁ జెప్పరాని నష్టమావును. సర్కారువారి యాజ్ఞయో పక్ష పాతములేక యేక రీతినే కూలి విధించవలసినదని యున్నది. ఏకరీతినూనిన నేరీతియులేక పోవును. ఏమిచేయుదము?’ అని తర్కించి విధిలేక రహస్యముగ నొడంబడిరి. పిమ్మట ‘రాకిపెల్లరు’ చిల్లర నూనె వర్తకులంజూచి ‘మీవ్యాపారమంతయు నాయధీనముగఁజేయుఁడు. మీకు మంచి సంబళము లేర్పఱచెదను. ఒకనికి లోనై యుందుమా మేమని గర్వముచే నిరాకరించితిరేని మీయూరులలో చుట్టుప్రక్కల నాయంగడుల నిలిపి అతిసరసముగా విక్రయించెదను. నాకునష్టమని యందురో, ఇట్టివెన్ని కలిగినను, ఏనుఁగునుదోమ గుట్టినట్టునాకు లక్ష్యము లేదు. మీరు నానష్టములో శతాంశమునకైన నోర్వలేక నాశమెత్తుదురు. భద్రము.” అనిచెప్పివారిపై దండెత్తిన వారలు పాపమేమిచేతురు? లొంగినవారులొంగిరి. తిరస్కరించినవారాతని స్పర్ధచెబ్బదగు లఁగనే తోఁకలుముడిచికొని కాళ్లునాకవచ్చిరి. ఇట్లు చిల్లర వ్యాపారమంతయుఁ దనదైనవిదప గొప్పవ్యవహారికులను నదే రీతి నణఁగద్రొక్కి ప్రపంచమున నించుమించు నాలవపాలు వ్యాపారమునకుం జక్రవర్తియై యెదుటివారులేక పోటీలను భయము కలలోనైనఁ గానక, తనసరకులు బర్మా, ఇండియా, ఇత్యాదులగు తూర్పుదేశముల మీఁదను విజృంభింప నిర్వక్ర



ముగ కిరోసెనూనె సార్వభౌమత్వము నందియున్నాడు. స్పర్ధ స్పర్ధచే నెగురఁగొట్టబడినందుల కిట్టి తార్కాణము లెన్నే నిగలవు. రాకిపెల్లరుగారింగూర్చి యొకమంచి మాటఁజెప్పకపోవుట యన్యాయము. ఏదన, ధనలుబ్ధుడై యితఁడిట్టి కార్యములాచరించె ననుట సత్యమునకుఁజాల దూరము!

మఱొందువలన ననిన: రాజసభావముచే. ఈవ్యాపార ప్రపంచమునం దనకు మించినవారును సములును నుండఁగూడదని వారికి యోతము. తన ప్రసాదంబునంగాని లోకమ్మునఁ జీకటి విటియఁగూడనిదై యుండవలయునను మహాభిమాన శోభితుఁడు. ఇహలోక చంద్రముడను బిరుదునాసించినాడో, లేక జనులందఱుఁ దన్నుదలంచి సాయంకాలమున „దీపంజ్యోతిః పరంబ్రహ్మ కిరోసెనూనె మండితమ్,, అని యెల్లరు తన్ను దేశించి సంధ్యావందనముం జేయవలయునని తాత్పర్యమో! ఏదైన నేమి? రాజసలాభముగాని తామసలోభముగాదు. తాను కోట్లకొలంది నార్జించినాడు. ఆర్జనకు ననుగుణములైన దాన ధర్మములను పాత్రముల నెఱింగి యథేష్టముగ లోకంబు వితాకు వడు వడువునఁ జేసినాడు. చేయుచున్నాడు. చేయఁచున్నాడు!! „చికాగో“ మహానగరమున సర్వకళాశాలకు నితఁడిచ్చినది సుమారు ఏడుకోట్లు! చీనాదేశమున విద్యాభివృద్ధికై యిచ్చినది యఱికోటి. „సీగ్రోలు“ అనఁబడుచు, మాలమాదిగలట్లు నికృష్టులుగఁజూడఁబడి యమెరికావారిచే హింసింపఁబడు ననా

థుల నుద్ధరించుటకు నిచ్చినది యొకకోటి. ఇట్లు జాతిమతాది భేదములులేక దిక్కులుపిక్కటిల్లఁజేయు దానకళలచే యశోభరితుడైనవానిని లోభియనుట తక్కువ పలుకుగాదా? పూర్వము మనరాజులు దిగ్విజయముజేసినట్లు తానును వ్యవహార విషయమైన దిగ్విజయము నొనరించి పట్టభద్రుడైనాడు!

అమెరికా, జర్మనీ, దేశములలో స్పర్ధయమితమగుటచే బాధితులైన వ్యవహారకర్తలు పరస్పరము కలసియుండినమేలని యిపుడు మహాసంఘములుగా నేర్పడి వైరములేనివృత్తుల జరుపుటకు మొదలిడినారు. కర్మకరులును మేరలేనిమాత్సర్యము వినాశహేతువని శ్రేణులుగాఁ గూడుచున్నారు. వర్తమానమున నెల్లడలఁజూచినను జనులు తమకుందాము మాత్రముగ నెల్లరతోనెదిరి యప్పళించుటమాని, సంఘములుగఁజేరి వ్యూహములు వ్యూహముల, సైన్యములు సైన్యముల రీతి ప్రతిఘటించెదరు. ప్రతివ్యవహారములోను యజమాన సంఘములు భృత్యసంఘములు దినదినమును బయలుదేరుచున్నవి. దేశదేశములనుండు కర్మకరులు ఒంఱారులతోను, యజమానులు తమలోదామును మిత్రత్వము నెఱపుచు నార్థికకలహములఁ దోడు పడుటయుంగలదు.

పైవాక్యమునకువ్యాఖ్యానములేనిది యర్థముస్ఫుటంబుగాదు. వృత్తులపరిణామముంగూర్చి వ్రాయు సమయంబున నొకవిషయము యొక్క ముఖ్యతను దగినట్లు విశదపఱుపలేదు.

ఏదన, గ్రామ్యశ్రేణిపద్ధతులలో కూలివారే యుపకరణములు మొదలుగ మూలధనములను గలవారుగానుండిరి. అస్వచ్ఛందములైన నివేశనావేశనవృత్తులలో దొలుతఁ గూలివారికి మూలధనసంపత్తి లేక యుంట తటస్థించును. వ్యవహారములు నెగడి నివ్వటిల్లంజూచ్చిన యంత్రాదిసాధన నిచయంబులకు మూలార్థ మతిశయముగ వలయుఁగాన కర్మకరులు యజమానులై సొంతముగఁ గళల నిర్వర్తింపఁజూచుట యరిదితలంపు. పూర్వమున, నేడు కూలివాఁడుగా నున్నవాఁడు రేపుసొంతగాఁడు గావచ్చును. ఆధునికమున నియ్యది కష్టతరసాధ్యముగాని యలఁతులందీటునదిగాదు. కావున శ్రమకరులనువారు ప్రత్యేకపుఁ దెగవారై యెంత తపస్సుచేసినను యజమాన పదవినందుట దుర్ఘటంబు గావున వారితోఁగలయిక లేనివారై యుండవలసి వచ్చె. ఇందుచే వ్యవహారచక్రమంతయు కర్మభర్తలు, కర్మకర్తలు నని రెండు తెగలుగ భిన్నమై సంఘముయొక్క యన్యోన్యతకు భంగ కరమో యనునట్లున్నది. ఈ యంశమునకే కొందఱు “శ్రమమూలధనముల వియోగం” బని పేరిడిరి.

చూడుడు! శ్రమకు మూలధనమునకుంగల సంబంధములు. రెండునుంగలసినఁగాని యుత్పత్తియు నార్జనమును లేక రెండును గృశించి కీర్తిశ్రేష్ఠములౌను. ఉత్పత్తియం దేకీభవించినను ఫలము విభజించుకార్యమున నివి పరస్పర విరుద్ధములు. శ్రమకెక్కువభాగముజేరిన మూలధనముకుఁ జేరునది తక్కువ.

పుంజీదారు లెక్కువ కొట్టివేసిరేని కర్మకరులకు మిగులునది కొంచెము. నీకువచ్చిన నాకులేదు, నాకువచ్చిన నీకులేదు, అను సమాచారముగా నున్నది. ఇట్లు తొలుత వియోగమును, వియోగంబు కానుగాను వైరమును ప్రాప్తించి కర్మభర్తలకుఁ గర్మకర్తలకును బ్రబలకలహములు పుట్టుకారణంబాయె. ఇది యు స్పర్ధచేనైన కొఱగామియే యనుట తేటతెల్లంబు.

ఈ యార్థిక యుద్ధమునఁదేలినవారు కొందఱు. మునిఁగినవారు పెక్కుఱు. పుంజీదారులు కొల్లగొట్టువారు. శ్రమకరులు కొల్లపోవువారు. అధిపతులూ స్తిగలవారుగాన బలాధ్యులు. రథికులవంటివారు. భృత్యులు పాదచారులైన కాల్బలములు. ఇదివఱలో రథికుల తీవ్రత యాపరానిదైయుండెను. ఇప్పుడన్ననో కాలము, దైవమును బక్షముల మాఱుచున్నవి కాఁబోలు! పనివారు దృఢవ్యూహములంబన్ని నవారగుట మేలు చేయిగానికను రాకున్నను సరిసమానముగ నిలిచి వ్యాపార సమరంబున నవికలస్వాంతులై యున్నవారు.

దేశభేదములనైనఁ బాటింపక శ్వేతఖండ నివాసులెల్లరు, ఈ సంఘముల స్వస్వలాభముంగోరి చేరి యుండుటంబట్టి యొక దేశమున జగడమారంభమైన నది యన్యదేశమునకువ్యాపించుటయుం గలదు. ఈవిషయము నెదుటవచ్చి నిలిచినట్లు విశదంబొనర్ప గతసంవత్సరమున\* నడిచిన యొకటిరెండు భీకరాఘాతముల వర్ణించెదము వినుడు.

ఓడల కంపెనీలవారికిని, సామానులనెత్తుట, దింపుట, ఇత్యాదికర్మలనుజేయు సేవకులకును జీతముంగుఱించిన రాయ బారములుజటిగి, యవి తుదఁదాకనందునఁ గర్మకరులు పనికి రామని సమయముజేసి నిలిచిపోయిరి. అందుచే నోడలప్రయాణము క్రమముదప్పినందున సొంతగాండ్రకు నగణ్యమైన నష్టము వచ్చినది. పనివాండ్రకును గూలిరాదయ్యె. ఇట్లిరుపక్షముల వారును గష్టములకుంబాత్రులయ్యును బంతమువదలుఁజెట్లని సమాధానము నాశ్రయింప నెవరును రారైరి. సేవకులకండ్ర కొవ్వ సీఱుచేయవలయునని యజమానులు విశేషించి భరణ మిచ్చెదమని యాశఁజూపి యీపనులకు నితరుల నాశాపాశ ముచే నీడ్వసాగిరి. బీద లసంఖ్యలుగాన నందఱనెక కట్టుగా గుంపుజేర్చుట కెవరికి శక్యము? నౌకలందుండు నౌకరులబృందములంగూడని పెఱనౌకరులు వీరికిస్తాన భ్రష్టత్వమాపాదించి సంపాదితమను తమకమ్మున తండ్రోపతండమ్ములుగ రాఁదొడంగుడు, గుంపుగా నవఘళించి యుండిన ప్రాత సేవకులు వారిపై దండెత్తి తాలురువ్వి బాహుయుద్ధముంజేయఁ జొరఁబడుతఱికి పోలీసువారు మధ్యస్థులుగ రావలసినచ్చెను. న్యాయాన్యాయములెట్లున్నను దొమ్మిరేగి జను లొక రొకరిపై కయ్యమునకు నాయితంబైన గలబ లేకుండఁజేసి రక్షణకార్యంబు నెఱవేర్చుట రాజ్యాంగమువారి ముఖ్యకర్తవ్యముగదా! ఇట్లెన్నియడ్డంకులు వచ్చినను వెనుదీయక యాకర్మకరులు

జర్మనీ, హాలేండు, ఫ్రాన్స్ : దేశములలోని సహకర్మకరులందఱకు సహాయముగావలసినదని కోరఁగా వారు తమతమదేశములలోఁ దామును బనులకుఁబోవుటఁజాలించిరి. ఓడలకు నింగ్లాండులోనేకాదు, ఇతరదేశములందును బ్రయాణసన్నాహము కష్టసాధ్యమగుడు, యజమానులు కొంతవఱకుం బరిశ్రాంతతౌత్తులైరి. పనివారును సంధికి సిద్ధముగా నున్నందున నెవరికిని ముఖము చిన్నపోఁగూడదని గవర్నమెంటువారు తామే మధ్యస్థులుగనిలిచి తీర్పుచేసెదమని రాఁగా వారిపంచాయతీ తనమునకు నిరుదిక్కులవారు నంగీకరించిరి. మొత్తము మీఁద జయమేరికన్న శిల్పిసంఘమునకే. సంబళము హెచ్చింపఁబడెను. భృత్యులు మఱలఁబనులం బ్రవేశించి మునుపటి యట్ల జాగరూకతతో మెలంగుచున్నారు. ఐరోపీయనులలో నుండు నెకదివ్యగుణ మిందు సున్యక్తంబయ్యె. ఎంతపోరినను పోరుచాలించినతోడనే కల్మషములేని హృదయముతో నెడంబడిక ప్రకారము త్రికరణశుద్ధిగ వర్తింతురు! “పనియీనాఁడు వదలుదుము” అని కొన్ని రోజులకు మున్నే యజమానులకువిన్నవించి యానాఁటివఱకును నేయసమ్మతమును లేనియట్లు మెలకునతోన ర్తించి సమయమాగతమగుడు విసర్జించి వెడలుదురు. యజమానులును పనివారిట్లనిరేయని నీచపుంబగఁదాల్పక వేతనములు, కాలముమొదలగునవి చల్లని మనసులతో నిర్భేదముగ విధింతురు. పెనఁకువలన్నియుఁ దీఱిన పదంపడి ప్రణయ

కలహానంతరము నాయికానాయకులట్లు పరస్పరానురాగపూరితులై పొత్తుదాల్తురు. “నాలుక బెల్లము, ఎడెదక తైర”యను కపటము, కుటిలస్వభావము, వీనిపొంతకు రాజసగుణలెన్నంటి కింబోరు. నక్కవినయములు చూపుచు, స్తోత్రములు పఠింపుచు సత్త్వగుణగరిష్ఠులమని చరింపుచున్న వారిలో నుండునంత గూఢభావము, కౌటిల్యము, ముచ్చందనము, నమ్మికద్రోహము, ఇత్యాది దుర్గుణములు త్పత్రయతేజంబుండు వారియెడఁ ద్రవ్వి చూచినను దొరకదు. మనదేశమున రజోగుణము ద్వితీయమన్నందుననే మోసములుమెండయ్యె. అయ్యది యద్వితీయమును, అత్యంత సేవ్యమును, అనుట చరిత్రశోధనముంజేసిన వారికెల్లరకుం దెల్లంబ. అదియట్లుండె.

ఇంగ్లాండులో రైల్వేనౌకరులందఱు జీతములు జాతీయచేయవలయునని ప్రార్థించి, తమప్రార్థనకు సరియైన యుత్తరముం బడయనివారై, కొన్ని నెలలక్రిందట\* పనిచాలించిరి. ఇట్లు పనిచాలించుటకు, కర్మోపసంహారమనిపేరు. అపారమైన వాణిజ్యమె బ్రతుకుఁగాఁగల రాజ్యములలో రాకపోకలు నిలిచిన గతియెట్లు? కొన్ని పట్టణములలో నొకవారమునకన్న నెక్కువభుక్తి పదార్థములుండుట యసంభవము. సెలవగుకొలది వారు నస్తువుల రప్పించుకొనువారు. ఇట్టివారికి రైలుబండ్ల పోకలు నిలిచిన నాహారమెట్లు? పొగబండ్లు నిలుచుట, యవిరళములైన సేనావళులచే ముట్టడివేయఁబడుట, ఇవి రెండును సమా

నోత్పాతములు. ఏమిచెప్పవచ్చును? దేశమంతయు టిచ్చవడి కంపితహృదయమై దిక్కుదెలియనిదయ్యె! రైల్వే కంపెనీ వారికి గంటగంటకు లక్షలకొలది నష్టము! పనివాండ్రకుఁ గడుపాత్రము సాగకుండుట. ఇట్లు మహాక్షోభంబై యిరుదిక్కులఁ గ్రుక్కదిరుగనంత యిక్కట్టులైనను వెన్నిచ్చి పాటుటకన్న చచ్చుటమేలని పట్టుగ నిలిచియుండిరి. అంత నితరులచే బండ్లదోలింపఁజూచిన వీరికిని పూర్వభృత్యులకును ఘోరమైన పోరుజరిగినందున రక్షకభటపైన్య మడ్లుపడవలసె. “పొట్టేళ్ల యుద్ధములో నక్కతగులుకొని చచ్చినట్లు” ప్రజకు సరఫరాలు రానందున బహుప్రయాసయాయె. అట్టి యుపద్రవము మాన్పఁజూడక రాజ్యాంగము వారూరకుండుట తగునా? గవర్నమెంటువారు ప్రజాసంరక్షణ పోషణమ్ము లనివార్యధర్మంబు లని సైనికులంబంపి బండ్లసాగజేయఁగా, పనివారు పూర్వమట్లు రవడించి మరమ్మునకు వచ్చినందున సైనికులు తుపాకులంగాల్చి యనేకులకు గాయములను మరణములను సమకూర్చిరి. మఱియు మడియకర్మకరులును తమవారేగాన, గవర్నమెంటువారిట్టి ఘోరకార్యమ్ములు దేశమునకే విపత్తుఁదెచ్చునని దయాద్రిహృదయలై యిరుకత్తులు నెప్పుకొనఁదగిన మధ్యస్థసంఘము నిర్మించి, యప్పటికి భండనము చాలించునట్లు చేసి బద్ధసఖ్యత యొడఁగూర్చు వేరవుల నరయుడని పంచాయతీదార్ల నియోగించి యప్పటికి శాంతినుద్ధరించిరి. ఈ

పంచాయతీలోని సభ్యులెవరనగా గవర్న మెంటు తరఫువారు కొందఱు, రైల్వేకంపెనీపక్షము వాఁడొక్కఁడు. సేవకుల ప్రతినిధియొక్కఁడు. చూచితీరా సేవకులు యజమానులతో నుద్దియై చెలంగిరనుటకు నిదర్శనములు !

పిమ్మటఁ గతిపయవాసరమ్ములలోన రైల్వేకంపెనీవారు తమ యావద్భృత్యమండలమునకు నూటికింతయని వేతనముల నధికముచేసి, వారి సమ్మతితో ప్రయాణశుల్కముల (అనగా టిక్కెట్లవెలలను) నెక్కువచేసి నష్టముం బూరించుకొనిరి. వారికేమో సంధియు సుఖము నబ్బెగాని యాసెలవంతయుఁ బ్రయాణికుల తలమీఁదఁబడి జనసామాన్యముచే శ్రమ మూల ధనముల పరిణయమున కియ్యఁబడు శుల్కమో యనునట్టి దాయె !

విభజనార్థమైన జగడములు, వానిని నివారించుటకై సృజింపఁబడిన మధ్యస్థసభలు, వీనింగూర్చి చర్చించుటకిది తావు గాదు. విభజనకాండమందునకుఁ దగినది. ప్రకృతమున, కార యిత్ర, కర్తృ, భోక్తృ, సంఘమ్ములకు ఫలవిభాగంబున శత్రుత్వముండుట స్పష్టము. వీరికి శాశ్వతసంశ్రయం బుత్పాదింప నెట్టినియమముల నెవ్వరాదేశింప వలయుననుట యీ కాలమ్మున నుద్దండమైన ప్రశ్న. ఇయ్యది యనుభవముచేఁ గాలక్రమమ్మున గోచరించు నర్థమ్ముగాని యోగదృష్టి మొదలగు టక్కులకు గ్రాహ్యంబుగాదు.

ఇవన్నియుఁజూచి కొందఱు జనసామాన్యమునందను కంపాసహితులై మాత్సర్యపద్ధతి క్రూరంబని గర్హించెదరు. వీరిమాట నిజమని నమ్మితిమేని, స్పర్ధయన వేతేమియుఁగాదు, ముక్కాలుమ్మువ్వీసముమంది నోరుగొట్టి వీసముమందికి వేయు నాచారమునకు మర్యాదకు నై యీఁబడిన నామధేయము.

స్పర్ధ తగదనుటతోఁ గొందఱు తృప్తిఁజెందుదురు. మఱి కొందఱు అంతటఁబోక, స్పర్ధను రద్దుజేసి యనిరుద్ధరీతి వ్యవహార ములఁబాలించుట మేలనియు ముట్లనాడెదరు. వీరివాదముల మున్నే వెల్లడించియైనది. ఇంనుల కు త్తరపక్షము లేకపోలేదు. అయ్యది విస్తారసముచ్చయ\* వ్యవహారప్రకరణములకుం జేరి నదిగాన నిటఁబొందింప నవకాశము లేకున్నను, ఒక్కమాటైనఁ జెప్పక విడువరాదు.

ఏకతంత్రవ్యవహార ప్రవర్తనప్రయోజనములెవ్వి? :— సమాత్సర్యంబునకన్న నయమైనట్టివియు స్థిరమైనట్టివియు నగు వెలల నిలుకడఁజేయంగల సమర్థత మొదలగునవి. ఈ సమర్థత యున్నదనుట నిజమేగాని యధిపులైన వారాసమర్థత ప్రకారము వర్తింతురనుట యేమి నిజము? పోటీలవలని భయము లేదుగాన నిచ్చనచ్చిన వెలలనేల నిలువఁబెట్టి తీయఁగూడదు? ఉత్పత్తివ్యయము తఱుగుననిరికదా ! ఒప్పుకొంటిమి. వ్యయము తేలికయైన క్రయమును దేలిక కావచ్చును. అవునుగాని “కా

\* సముచ్చయ=పరస్పరపద్ధతి నవలంబించిన.

వచ్చును” అనుసంభావనమునకు “అగును” అని స్థిరీకరణ మర్థమని యేమూఁడు సేయఁగలఁడు? ఆవశ్యకవస్తువులెంత వెల పొడుగైనను మానముపోయినఁ బోనిమ్మని జనులు బడయఁ జూచుట స్వాభావికము. ఇట్టివానికెల్ల నెవరినైన నొకరిని సర్వాధికారింజేసితిమేని, ఉత్పత్తి యెంతవిరివిగ సరసముగ జరిగె నేనియు ప్రజకు సుభిక్షము గలుగునని యభయహస్తమియ్య నెట్లుసాధ్యము? ఒకవేళ ‘రాకీపెల్లరు’ ‘కార్నెగీ’ ‘మార్గన్’ మొదలగు వర్తమానధనేశులంబోలి యశాదార్యబుద్ధిగలవాఁడై యుండఁబో, భోజనము మిగుల పసందుగా జరిగినను, అయ్యది భిక్షాన్నప్రాయమేగదా! మనకు సర్వవిధముల సతీతుఁడైన వాని నాశ్రయించి జీవించుట కన్న మరణము మేలు. ఇంచు మించు సరిసములై వారికి మనము, మనకు వారును నూతగా నున్న నది జీవనముగాని తక్కినది దాసత్వము. మేతకై యెవఁడైన మేకవలె వెంబడించి యుండుట కొడంబడునా? కావున రాజ్యాంగవిషయములందుంబలె వ్యాపారములందును అనర్గళ ప్రభుత్వము ప్రాణమానంబులకు భయావహము.

చూడుఁడు! దుష్పరిపాలనము ముత్తెఱంగు. బహురాజకము, అరాజకము, ఏకరాజకము, అని. అరాజకమనగా నేలిక యెవ్వఁడును లేకపోవుట. అయ్యదియెంతచెడ్డదని మనవారి కనుభవవేద్యము గాకున్నను, మనపూర్వులు గుడిచిన గోడు గాన నందఱకును విశ్రుతముగానున్నది. నేటికిని బట్టణములకుఁ

గడు దవ్వలనుండు పల్లెలలో దుర్జనులు స్వేచ్ఛగా బీదవారలఁ బీడించుచుంటంజూడ బ్రిటిష్ వారికిఁ బూర్వము వీరెంత కావ రించియుందురో యని యూహింప కుండుటకుఁగదా. అరాజకమును బహురాజకమును నన్నదమ్ములవంటివి. ప్రాయశః తుల్యములే ఎట్లన ప్రభుత్వము లేనిచో నెల్లరు ప్రభువులేగదా! బహురాజకమునకు దృష్టాంతము పురాణ హిందూదేశము. జమీన్ దార్లు, పాళెగాండ్లు చాలరని పట్టభద్రులయిన మహారాజులు వందలకొలది బయలుదేటి గోగ్రహణము, (పశువుల దొంగలించుట) ఇత్యాది ఛార్జన్యములు వీరకర్మములని యెంచు నంత హీనులై ధర్మదేవతను దిక్కులు తెలియక సామ్మసిల్లు నట్లు తఱిమి దీనం గావించిరి. ఏకరాజకమనఁగా నడ్డములేని ప్రభుత్వము. ప్రజలచేతను నితరవిధంబులను మేర మితము, అనుమాటలు లేక సర్వస్వతంత్రముగాఁ బరిపాలించుట. ఇందు నకు దృష్టాంతములు పూర్వమందేగదా, ఇష్పడును నీదేశము నేలు ఘనులు. హైదరాబాద్, మైసూరు, బరోడా, ఇత్యాది సంస్థానాధిపతులును బ్రిటిష్ గవర్నెంటువారును, ఈదేశముల లోని ప్రజలకేమాత్రము నుత్తరవాదులుకారు. వారిదయ యే మనకుగతిగాని మనశక్తి జమాఖర్చులేనియంకె. అనఁగా నిండుసున్నయనుట! ఈపరిపాలనము సత్ఫలాతిశయ ప్రతిపాదకమే. శ్రేయోదాయకమే. అయినను, ఏకతంత్రతకన్న జనులకు స్వతంత్రతయుండి, ప్రభువులు ప్రజాప్రతినిధులును సమాధికార సంపన్నులై, పరస్పర సమ్మతిమైఁ బరిపాలన కార్యము

నిర్వర్తింతురయేని యంతకన్న మించిన భాగ్యము వేటొండు గలదా! భూలోకమున మితము లేనిది మంచియుఁజెడ్డయగును. వానమంచిది. అతివృష్టి యీతిబాధ. నదీప్రవాహమునకొడ్డులు లేకున్న వెల్లువలుపాటి పంటలం బెంటలఁ జేయును. సముద్రము సపారంబాటఁగాదె మనము సజీవులమైయుండుట? కావున ననర్గళములన్నియు నవిశ్వసనీయములు. మేరలేని స్పర్థ అడ్డులేని యాధిపత్యము, రెండును క్షయకారకములే. ఆరీతినే ఆధిపత్యమును స్పర్థయును, ఏమాత్రమును గురిగింజయంతయైన లేకున్న క్షేమంబనుటయుఁ దెలివికిఁ దక్కువయైనమాట. విందులో రసములట్లు క్రమమువిడువని విశ్రాంత నీరెంటికిం గలుగఁ జేయఁజూచుట సర్వజనాదరణీయము.

కొందఱేకచ్ఛత్రత యుత్పత్తికిని, వైరప్రభావంబు విభజనమునకు ననుకూలించునవియని నెలవిచ్చిరి. ఇదియుఁదప్పే. స్పర్థచిక్కి బిక్కిరించెడు నీదేశమున దారిద్ర్యవిభజనమున్నదే కాని యర్థవిభజనము మఱుంగుఁజేరినది. స్పర్థలేనిది, ఉత్పత్తియు క్షీణించుననుటకు మనమే సనాతన నిదర్శనము. మనదేశములో నాచారములకుఁ జెల్లినట్లు, ఏప్రభుత్వమునకు నధికారముచెల్లఁబోదు. దానిచే మనము గట్టికొన్నమాటలెవ్వి, మూర్ఖతఁదప్ప? మతియు నిర్మాతృత్వమున నుత్పత్తి మేలుగా వచ్చుననుట తగు నైనను మేలగుననుట యసంబద్ధనిర్ధారణము. ఎట్లన, పోతీకివచ్చువారు లేరుగదా యని కొన్నాళ్లకు వస్తువులగుణమును, రాశిని, పాడేల చేయఁగూడదు? నష్టమువచ్చునను భీతిలేనిచోఁ గష్టమెన్నఁడుపడును? మనదేశములో లాభ

మును నష్టమును తఱచులేని పద్ధతియుండుటచేత నిద్రాదేవి యిది యనుకూలదేశమని యెన్నఁదో వచ్చిచేరినది. ఇక నష్టము లేమియగాదు, ఖండితముగా లాభము వచ్చునను నిర్ధారణము కుదిరిన నశ్రద్ధకు నంతముండునా! నిర్వైరత నిర్వీర్యత. ఈవిషయములు ప్రకరణాంతరములకుం జెందినవయ్యుఁ గ్రిందఁజూపఁబోవు సంగతులు చక్కఁగా స్ఫురించుటకై తెలుపవలసెను.

పై చర్చవలనఁ దేలినసంగతియేమి? స్పర్థకు మితమే ర్పఱచుట యత్యవశ్యకమనుట. ఆర్థికస్వతంత్రతకు—అనఁగాఁ బ్రతివాఁడును దానుగోరిన ట్లుపార్జనాది కృత్యంబులకుం బరసహాయములేక తొడంగుట—నెల్ల లేర్పఱచినంగాని దానిచే సమగ్ర సమర్థత సిద్ధింపదు.

మనవారు కొందఱీమాట వినినదే నవ్వనాపలేక “అయ్యో! నవనాగరకుఁడా! మనదేశములో నార్థికస్వతంత్రత—ఇది యొక్కటేనా? ఏ స్వతంత్రతయులేక క్రమము దప్పకున్నాము. మమ్ము జడులని దూషించితివి. పశ్చిమదేశమువారెంతో స్వేచ్ఛగా స్పర్ధింతురు. అదియుఁ గూడదంటివి. ఒక్కకూడదను మాటయేనా? ఏదైన నొకరీతి బంధనము లేర్పఱచవలెనంటివి! కాలక్రమేణ అనుభవ నిర్మితములైన బంధనములు ప్రచారమునకుఁ దేబడుననియుఁ జెప్పితివి! దీనికేమి యర్థము? ఐరోపావారును మనవలె నస్వాతంత్ర్యము నారాధింపఁ బ్రారంభించిరనుట గాదా? కావుననే హిందూపద్ధతులెంత ముదుసలితనము వహించినవ్రా యంతసుందరములని

నీనోటనుండియే వచ్చెగదా! మనవి యపౌరుషేయశాస్త్రము లనుటకు వేఱుప్రమాణము లేల? నీ పౌరుషము తెల్లవాటినది, తెలిసినా!” అని మందలింప వచ్చునుగాన వారికి వినయ ముతో సమాధానము నివేదించెదము.

చెట్టు పోతరించిపెరిగి యాకులు పూవులు మాత్రము బయటఁబెట్టుచుఁ గాపునియ్యదేని దానిక్రొవ్వు నడంచుటకు వేరులు కత్తిరించుటయను దోహదముంజేతురనుట ప్రసిద్ధమే గదా! అదిగాంచి “యెంతమంచి రెడ్డియైనను ఉస్తికాయంత వెట్టి లేకపోదు” అను సామెతను నిలుపఁబుట్టిన వాఁడొకఁడు తనతోఁటలోఁ జిగురించుటకుంజాలక కృశీభూతమైన చెట్టును జూచి ఆదోహదమిందునుం బ్రవర్తించునని వేరులు గోసివేసిన నాచెట్టు మఱునాఁడే యెండి వంటకట్టెలకుం బనికివచ్చును. అట్లే, అమితస్పర్ధచే నాక్రోశించువారు మాకు క్రమములు వలయునన్న, అమితక్రమములచే నాక్రోశించువారు—ఆక్రోశించువారా! ఆక్రోశించుటకుం దెలియనిమూఢులు—మాకు స్వతంత్రతాస్పర్ధలు వలదనుట జ్ఞానబాహిరము.

మఱియుఁగ్రమము లనుటచేతనే అన్ని క్రమములును నేకమగునా? ఐరోపా వా రాచారబద్ధులుగా నుండుట మేలని యెదరని వినంబడినతోడనే మనుస్మృతి నెగుమఱిజేయుట యేల? వారాసించు నిబంధనలకు మనపురాకృత సమయాచారములకును “అమృతము” “విషము” అను పదంబులు రెండును నీటినిబోధించినను నయ్యవి యెట్లు సమములుగాఁబోయి, అట్లే వాసి యిసుమంతయును లేదు. ఎట్లన :—

పాశ్చాత్యుల ప్రయత్నము

(౧) ఉద్దేశము. సంఘము యొక్క ప్రతియంగము యొక్కయునుఖమును దేజంబును. అనఁగా జనసామాన్యముయొక్క యభ్యుదయము.

(౨) ఉద్దేశము నెఱవేర్చు మార్గము

కర్తృకరణ సంఘంబులు ప్రజాప్రతినిధులు గలిసి యొచించి వ్యవస్థల విధించుట. అనఁగా సమష్టిరాజకముద్వారా యని భావము. సమష్టిరాజకమన సర్వజనులు గలిసి ప్రతినిధులచే నడుపు పాలనము.

హిందువుల దుస్థితి

హిందువుల యపౌరుషేయాచారములు “కాకులను గొట్టి గ్రద్దలకు వేసె” నన్నట్లు ప్రజలందఱుంబీడించి యల్పనంఖ్యులైన శ్రేష్ఠకుటులకు ననువుగా సర్వము నేకూర్చుట. కొన్ని యంగములకై శరీరమును బాడుజేసినట్లు.

చెదలుతిని మిగిలిన తాటాకులకట్టలతోనె త్తిమీఁదమోదుట. అనఁగా ప్రాచీనుల వాక్యములని యెన్నఁబడువానిలో నాచారములకు నాధారముగా వ్యాఖ్యానము చేయ శక్యమైనవానిని మాత్రము ప్రమాణములని యాదరించుట. ఈ రాజకమునకేమి పేరు పెట్టుదము! పితృరాజకమని యాతాటాకులరాజకమనియా? భూతరాజక మనియా?



కాలానుగుణముగ మార్పు  
లం జెందఁజేయుట.

సనాతనము లని శాశ్వత  
ధర్మంబులని మార్పులే లేక  
నిలుపఁజూచుట.

(3) స్వతంత్రత. స్వతంత్రత  
లోని యమితమును మాత్ర  
మాపఁజూతురుగాని బాత్తిగాఁ  
దీసివేయఁ గంకణముఁ గట్టు  
కొన్నవారెవరును లేరు.

స్వతంత్రత ఏకతంత్రత, ఇ  
త్యాదులగు నేవ ర్తమాన తం  
త్రంబులును వీరికి సరిపడవు.  
వీరిమతము భూత తంత్రము.  
అనఁగా గతకాలముచే బామ్మ  
లవలె నాడింపఁబడుట.

జాగ్రత్త :—యూరోపియను లీక్రమము స్థాపించుమార్గము  
నింకను నన్వేషించుచున్నారు. మననియమములట్లు  
వారిలో నది యాగతమైన విశేషంబుగాదు. ఉద్దేశ  
మున్నదిగాని విధానములు పరిశోధనపాత్రములు.  
స్థిరీకృతములుగావు.

కావున మనుస్మృతికై యూరోపియనులు వాసిపోవు  
చున్నారనుట మూఢభావమేగాని ప్రాథభావముగాదు. నామ  
సాదృశ్యముచేవస్తుసాదృశ్యముననుమానించుటవివేకదూరము

సబాధనిర్బాధ స్పర్థలు మిళితములైయుండుట యసా  
ధ్యముగాదనుట కొకనిదర్శనము. వైరముండుటచే నొకరిని  
మీఱవలయునని యొకరు నూతనపరిశోధనలంజేసి నవీన యంత్ర  
సృష్టిజేయ నుద్యమింతురు. యంత్రసృష్టికిని గాలముగావ  
లయు. సెలవుఁ జేయవలయు. ఎన్నియో పరీక్షలంజేయవలయు.

వీనిలో ననేకములు కాయలుగావచ్చును. పండొనది యొక్కటి  
మాత్రము. ఇట్లు బహుశ్రమవ్యయములతో గనిపెట్టఁబడిన  
యంత్రమును, ఇతరులును స్థాపించు హక్కుగలవారై యున్న  
యెడల నిర్మాణకారునకు లాభము లేక పోవును. వైరులును  
తుల్యసామర్థ్యులై పోటీచేతురు. కావున గవర్న మెంటు వారొక  
శాసనముఁ జేసియన్నారు. ఏదన, ముందెవ్వరు నెఱుంగని  
యంత్రముల నెవఁడైనఁ గ్రొత్తగఁగల్పించిన, ఇరువదియో  
ముప్పదియో నియమిత సంవత్సరములు వాఁడు దక్క నిత  
రులు దానిని పరిగ్రహించి యుపయోగింపఁగూడదని. అట్లుప  
యోగింపఁగోదిన, వానికి బాడుగనిచ్చి యజమానతఁబడయ  
నచ్చును. కొన్ని వత్సరములకేయని పరిమితిఁబెట్టినందులకుఁ  
గారణమేమన. ఒకటి. తనవెనుక నచ్చువారికి దాని సొంతము  
నేల యియ్యవలయును? తండ్రి దత్తతఁజూపినఁ బుత్రుల కది  
సమర్పింపనేల? కావున నొక జీవితకాలమంతయు సర్వాధి  
కార వరమొసంగినంజాలు. రెండవది. సమయానంతరమున  
హక్కులు వికలములొననిన నంతలోన నింకను విశేషించిన  
గురునిర్మాణములం బొందింపఁజూతురు. అందుచే దేశమునకు  
వృద్ధి యతిశయిల్లును. మూడవది. ప్రజలశక్తియుక్తులపై సంఘ  
మునకు బాధ్యతలేదా? మనయుద్యోగములన్నియు తుదకు  
దేశసంఘముం జేరిన నెల్లరకు శుభమె. చూడుడు! మాతృ  
ర్యము, నిర్మాతృర్యముగ ఫలము ననుభవించుట, ఈరెంటిని

బదిలపటిచినంగాని నూతనస్పృహలకుం బ్రోత్సాహముండదు. సాహసము, రక్షణము, ఇవిరెండును ఉత్పత్తికి మూలములు. గడించినవి తన్నే చెందునని నిశ్చయము లేకున్న వస్తుసంపాదనముతోఁ బనియేమి? ఇంక సాహసము సున్నయైన సంపాదన ముండదుగాన రక్షణమెందుకొఱకు? ఈ గుణములకుండు పోలిక కంటికి దీపమునకు నుండునట్టిది. గ్రుడ్డివానికి దీపమనా వశ్యకము. దీపములేకున్న కండ్లుండియుఁ జూపుండదు.

నూతనకల్పనలయందలి బాధ్యతకు, “పేటెంటు” హక్కులనిపేరు. పేటెంటులంగూర్చిన చట్టదిట్టములు మనదేశములోఁ దగినవిగానుండనందున నవ్యపరిశోధనలకుం బరీక్షలకుం బాధకములు. సాహసము, ఉత్పత్తియుఁ బేదవడియుండుట కిదియు నొక కారణము. త్వరలోనే సర్కారువారు వీనిని సంస్కరించి సర్వసమ్మతముం జేయఁజూతురనుటకు సూచనలు లేకపోలేదు.

పూర్వము చెప్పినమాట మీకు జ్ఞప్తికివచ్చినదో లేదో కాని యెత్తిచెప్పెదగమనింపుడు! ఆధునికమున నైరోపాది నాగరక ఖండములలోనుండు నాగ్నికయుగంబు నిరామయంబు గాదనియు పరిశీర్ణక హేతుగర్భితమనియు వక్కాణించియుంటిమి గదా! ఆవిషయమిపుడు విశదంబాయెఁగాఁబోలు! అనిరుద్ధ స్పర్ధ నవరుద్ధగఁజేయు కార్యము మనకన్నులయెదురనే కొనసాగింపఁబడుచున్నది. స్పర్ధ యమితమాటచే పరిమితంబగుటకుఁ దానే సాధనంబగుటయు, శిల్పశ్రేణులు, యజమాన సమాజంబు

లు, సర్కారువారియాజ్ఞ, ఇత్యాదులచేఁ గ్రమక్రమంబుగ బద్ధం బగుటయుఁ జూచుచున్నాము. ఆర్థికవారిధి, స్థిరసౌఖ్య సమ్మద్ధులను అభిలాషలు తృప్తములొటకై, కర్తృకరణ సంఘంబులచే మధింపఁబడుచున్నది. ఇందు వేతనస్థితి వాసుకి. కూర్మము రాజ్యాంగము. మందరము కొండంతకోరిక. ఎయ్యెవిధానములు పుట్టనున్నవో తెలియనెవరితరము? అమృతము మాత్రము పుట్టునో! ఒకవేళ విషముదప్ప సంకెవ్వియు వెలువడవో? సవిస్తరముగ విశదీకరింప నసాధ్యమైనను మొత్తంపుటర్థముగఁ గొన్నింటి నుడువనొను. అవేవన, వర్తమానస్థితికి నిలుకడ లేదు. అదిమాఱును. ఈమాఱు మిక్కిలి మెల్లగాఁ దిన్నఁగా వచ్చునుగాన చుఱుకుచూపులు గలశాస్త్రవేత్తలకుఁగాని యితరులకు గోచరంబగుట యపూర్వము. చివరికు శుద్ధామృత విషంబులు రెండునురావు. మఱి సుఖదుఃఖములట్లు సమ్మిళితములై సంభవిల్లును. వీనిలో సుఖము ఘనతరముగనుండు ననుట సంభావ్యము. ఎంత సుఖసమృద్ధులున్నను మలినము పూర్ణముగఁ బరిహారంబుగాదు. కాకుండుటయు మంచిదే? ఏలన, ఈమలినమును సదమలముఁ జేయజూచుటయే వృద్ధికి నుద్దీపకము. పరిశుద్ధము, నశ్వరము, అఖండమునగు సౌఖ్యము అవతరించెనేని పౌరుష మస్తమించి యంతమొందును. అట్టిస్థితి సోమరిపోతులకుంగాని యితరులకు నింపుకాదు.

పశ్చిమ ఖండములలో స్పర్ధపరిణమించిన క్రమము

(౧) తొలుత సామాన్యబలులైన వారొండొరులతో వైర మెత్తుట.

(౨) తరువాత, నావైరంబుచే హీనబలులు స్వతంత్రతం గోలు పోగా మహాబలులైనవారు కొందఱు దినదిన ప్రవర్ధమానతేజస్కులై నిర్వైరంబుగ వ్యవహారంబుల జరుపుట.

(౩) తదనంతరము, మహాబలులు సయితము సంఘీభవన మనర్గళ బలప్రదాయికంబని యొండొరులతోగలిసి, వ్యవస్థలేర్పఱచి యేకచ్ఛత్రంబుగఁ బరిపాలింపఁజూచుట. ఈసంఘములకు “బ్రహ్మలు” అని హూణభాషలోఁ బేరు.

(౪) యజమానులతోను, యజమానసంఘములతోను బ్రతిఘటించుకొంటుకు శిల్పము శ్రేణులు వన్నుట.

(గీ) ఈ యార్థిక వైరములలో జనులకు ననర్థములగునని సర్కారువారు, ఇరుపరస్పరములవారిని తమమైవిచారణ నిబంధనములకుం బాత్రులంజేయ శాసించుట.

(ఁ) “సర్కారు వారేల ? మనమె మైత్రినెఱపి క్రమములఁ దీర్చికొన్న నింకను గౌరవముగదా” యని వియోగము

వీడి, \* సంయుక్తోత్పత్తి పరివర్తనాది క్రియాసమాజంబుల స్థాపించుట. దీనికి యన్యోన్యతాపద్ధతి యనిపేరు. అన్యోన్యసంఘంబు లనేకవిధంబులు. కర్తృకారయితృ సంయోగ సమాజములు, భోక్తృత్వాదక సంయోగ సమాజములు, ఇత్యాదులు. వీనియంద్రేశ మేమన, సర్కారువారి యధీనముగానుండక స్వేచ్ఛమై, నమిత స్పర్ధవలని నష్టములఁ బాఱుదోలుట. పైవిమర్శలోని ౩, ౪, ౫, ౬, అంకెలుగల విషయములు సమకాలికములును పరిస్పర కార్యకారణభూతములునై యున్నవి. మున్నందు వీనింగూర్చిన వివరములు ప్రకటింపఁబడును.

స్పర్ధను సంక్షేపించ వలసిన భారము పాశ్చాత్యులది. విక్షేపించవలసిన భారము మనది. మితమును మించిపోవుటచే వారును, మితము భావగోచరముగానియంత వెనుకఁబడుటచే మనమును కష్టములంజిక్కిరిమి. అత్యధికముచేఁగలుగుబాధల నివారించుట సులభమైన కార్యముగాన పాశ్చాత్యులకేమి కొద్దువ ? లేమిడిని పోగొట్టి పూర్ణలహట దుర్ఘటముగావున సాహసమే మనకు ననుష్ఠింపవలయు ధర్మము. సాహసములోను కీడులున్నవిగదాయని యత్నము లేకయుండుట రోజుపువ్వును జూచి ముండ్లున్నవిగాయని మొగము ద్రిప్పుకొన్నట్లు. మఱియుఁ దాటాకులదెబ్బచే మోకాలువిఱిగి కూలఁబడినవారు వాయు

వేగంబునంబోయినఁ గన్నులు దిరుగునను సాకుచే కాలునకు  
బలము లేకుంటయే మేలని సిద్ధాంతముం జేయుదురయేని, అంతకు  
మించిన విదూషకత్వము సృజింపఁ గాళిదాసునకైనఁగాదు !  
స్పర్థను సంగ్రహించుకార్యముల చింతమనకేల? అనుగ్రహించు  
టకుం దొడంగుదముగాక !

## నాల్గవ ప్రకరణము

ఆధునికవృత్తి నిర్మాణములందలి సామాన్యలక్షణములు

౨. శ్రమ విశ్లేషము

విశ్లేషము సామర్థ్యాతిశయ కరము

సంఘము శరీరముంబోలినది. అంగములు ప్రత్యేక  
కార్యములంజేయు నవియైనను, ఆసర్వకార్యములును సంశ్లే  
షింపనిది ప్రాణములకుభద్రముండదు. కార్యములుభేదించినను,  
ఉద్దేశ్యమొక్కటాటంబట్టి శరీరమును ప్రధానమనియు సంగము  
లుపకరణ ప్రాయములైన భాగములనియు వాడుచున్నాము.  
ఉద్దేశ్యమున యోగమును, తత్సాధన క్రియల వియోగమును,  
'ఏల ప్రవర్తిలెడును' అని ప్రశ్నింతు రేని, దానికి సమాధానము  
పూర్వనివేదితంబైన సమర్థతయే. విశ్లేషముచే సామర్థ్యమతి  
శయించి యుద్దేశ్యము సాధ్యమైనంత సమగ్రముగ సిద్ధికి  
వచ్చును.

జీవకోటులలోను నీన్యాయ మద్భుతంబుగ నిదర్శింపఁ  
బడియున్నది. ఆదిమములు నతితుచ్ఛములు నైన జంతువుల

నంగవిభేదములేదు. వానికి దేహమంతయు నోరే, కన్నే, పాదమే! అనగా నన్నిక్రియలను దేహమంతయుఁ జేయును. ఈభూతము లతి సూక్ష్మములును సత్యల్పములునై యున్నవి.

జీవములు వృద్ధిమొంది పరిణమింపఁబరిణమింప నాయా తరగతికిఁజేరిన పనులకు వేఱువే అంగములేర్పడును. అంగములువేఱుపడినను, ఒంఁజొంటికి ననువుగవర్తించుటకై మెదడావిర్భవించును. మెదడు నుండి బయలుదేఱి కాయమంతయుం బ్రసరించు నరములు పగ్గములవంటివి. ఒక కాలొకదిక్కునకును, ఇంకొకకాలు వేఱొకదిక్కునకును, ఒక కన్నుతూర్పునకు నింకొక కన్ను దక్షిణమునకుం బాఱకుండునట్లు, అంగములన్నియుం బరస్పరానుకూలగతిం జరియించుచు జీవసంరక్షక పరిపాటి ననుకరించి మెలఁగునట్లుచేయు నాధిపత్యము మెదడునకుంజేరినది. ఏకావయనమే బహుకృత్యభారమువహించినచో, మనవారు పాములంగూర్చి చెప్పనట్లు శ్రవణమున్న దృష్టి దృష్టియున్న శ్రవణము, లేకుండుట తటస్థించి ప్రాణకంటకంబగును. ఉన్నట్టుండి భయంకరమైన యాకారమెదురఁదోచిన మనప్రయత్నములేకయ కాళ్లు వెనక్కుంబోవును. సుందరాకారము దర్శనపథముంజేరిన కనులతోఁ గాళ్లును, ఎంతబుద్ధిచెప్పినను వినక యావంకఁగొంతయైన జరుగకపోదు. తటాలున నగ్గి పుల్లగీచి చేతికంటించిన నవధానమింకొక యెడనున్నను చేయి సరుక్కున వెనుకకు లాగఁబడును. బాటలోఁబోవునప్పుడు మన

సెక్కడనో చింతఁ గొనియుండినను మనకుందెలియకయ ముండ్రను నేత్రములు గనుఁగొనును. పాదములు తప్పించుకొనినడుచును. మస్తిష్కముయొక్కసంశ్లేషణశక్తి కీనిదర్శనములుచాలును.

ఏయర్థనిమిత్తమైన సంఘమైననుసరే, అభిమతమున నేకీ భవించి తదనుగుణములైన పనులంబంచికొని చేయుట యుక్తము. ఈన్యాయ మార్థికప్రపంచమం దుపగతింజెందియున్న దనుట గ్రామ్యాది పద్ధతులు దెలిసినవారికెల్ల సులభగ్రాహ్యంబు.

కొన్నియెడల విశ్లేషణయేలేని సంశ్లేషణ ప్రథితంబు. దృష్టాంతము. పెద్దబండ నెత్తవలయునన్న నందఱుంగలిసియే యుద్ధరింపవలయు. ఇట్టిచోటను నెకవిధమైన విశ్లేషము సిద్ధము. ఆబండను మూలకొక్కరుగాఁ బట్టి యెత్తుదురుగాని యందఱు నేకస్థానమున తలలంజొనుపఁబోరుగదా!

సృష్ట్యాదినుండి స్త్రీ పురుషులజాడలు (అనగా నార్థిక తంత్రములు) వేఱు. గృహకృత్యములు స్త్రీలపాలిటివి. బయటి పనులో స్త్రీల నవసరపెట్టుటో పురుషులవిధి. పురాతనములైన యనాగరకజాతులలో భారములైన పనులన్నియు నారీ మణులనెత్తినఁగట్టి మగవారు వేటాడుట, తలలఁజెండాడుట, మొదలగు నుద్ధత వ్యవహారముల విహరించెడివారు. ప్రప్రథమంబున దాసత్వసిద్ధినందినవారు కోమలాంగులే. ఆనాటి ప్రచారము లనేకములు పతివ్రతాచారము లను పేర నేటికిని బర

గుచున్నవి. కూలిలేని చాకిరియని యథేష్టముగ దాసీజనముల బొట్టుగట్టి కట్టకయే మందకుఁజేర్చుటయుఁ బురాణప్రసిద్ధము. మంగళనూత్రంబు నాఁబడునది తొలుత వీరింగట్టి గుదించి యుంచుటకై వేయఁబడిన మంచిమెడత్రాడుగాఁబోలు! ఒక ముడివేసిన విప్పుకొందురోయని మూఁటికిఁదక్కువగాక వేయ వలసినదని నియమముంటఁబట్టి చూడ పూర్వీకుల పాశుపా ల్యాది వ్యవహారనైపుణి మబ్బునుండి వెలువడిన మెఱుంగుదీగ వలె సిగ్గువిడిచి యెదుర నిలిచినట్లు కనఁబడకపోదు.

పశుపాలన మహా యుగంబునుండి యర్థముతోఁ గోరి కలు, కోరికలతోవృత్తులు, వృత్తులతో నర్థములును విలసిల్లఁ గా వ్యవహారచక్రము విన్యస్తమై వెంటనంటి వచ్చుచున్నది. వృత్తులును వేఱునడియె. వృత్తిభేదముతో నైరోపాలో శిల్ప శ్రేణులును హిందువులలో వ్యవహారజాతులును వికాసముం జెందె. ఈవిషయము లిప్పటికి మీకు ప్రాత కథలు. కావునఁ గ్రొత్తకట్టల విప్పుదము.

క్రియావిభజనమిపు డత్యద్భుతముగ వ్యాపించియున్నది. మన గ్రామముల వడంగి కొయ్యపనుల నన్నియుంజేయును. వ్యాపార పార్శ్వరాజ్యముల నాయొక్క వృత్తి యెట్లు పరిణమించినదోచూడుడు! బండిచక్రములఁజేయుట, బల్లలు, కుర్చీలు, సోఫాలు వీనివని, ఇల్లుకట్టు సామానులఁ దయారుచేయుట, ఇత్యాదివృత్తులు వెవ్వేఱు.

క్రియాపరిచ్ఛేదమింతటితో సమాప్తమా? కాదుకాదు! ఇయ్యది యుదయకాలము. మధ్యాహ్న మింకను ముందు న్నది. ఏకవస్తు నిర్మాణమునంగూడ ప్రత్యేకపఱుపఁదగిన ప్రతి యంశమునకును ప్రత్యేక కర్మాంగము లేర్పఱుపఁబడియె. ఇది సాధ్యమూటకు నీప్సితసంఖ్య శిల్పులొక్కయెడంజేరుట యావ శ్యకముగాన నీపరిణతి యావేశనవృత్తులుద్భవిల్లిన కాలములో మూర్తీభవించెను. దీనింగూర్చి ఆర్థికశాస్త్ర పితామహుండని ప్రఖ్యాతిగన్న 'ఆదాముస్మిత్' అనునాంగ్లేయుఁడు వ్రాసిన ప్రకారము:—

అన్నిపనులను దానేచేసి కార్యంబు పరిసమాప్తి నొందించునేని ఎట్టి కుశలుఁడైనను దినమున కొక గుండునూదిని తయారుచేయుట యబ్బురము. ఇప్పటికాలములో నీరీతిఁజేయఁ బిచ్చివాఁడైనఁ దలంపుఁగొనఁడు. వర్తమానవ్యవహారములలో గుండునూదుల నిర్మాణము, అనేకాంగములుగా విభజింపఁబడి, ఒక్కొక్కయంగము నాక్రియయందు మాత్రమారి తేటినవారగు శిల్పులచేఁ బోషింపఁబడుచున్నది. ఈ విభాగము లెట్లన:— ఒకవంకఁ గడ్డిల సాగఁదీయువారు, ఒకదిక్కువానిని వంకరలెవ్వి యులేక సరళముగానుండు నట్టిడ్చువారు, ఒకయెడ వానిని సమ భాగములుగఁ గత్తిరించువారు, ఒకవైపునఁ దల్లఁ గుదుర్చుటకై కొనల నూరువారు, ఒకదెనఁ దలలఁదీర్చువారు, ఒకచోట దలల నతికించువారు, ఒకతావున నూదులకు మెఱుంగుపెట్టు

వారు, ఒకస్థలమున వానిని గాగితములలో దూర్చి కట్టువారు, ఇత్యాదులు. మొత్తమునకు పదునెనిమిది యుపకర్మలుగలసిన గుండునూదులు ప్రవాహముగఁ బాటును. శ్రమ విశిష్టముగు కొలఁది క్రియలును భేదింపఁబడి, మిశ్రములుగ నుండుటమాని యేదైన నొకతీరగు గమనముచేతనే సాధింపఁబడునవియగును గాన, నట్టిచలనముగల యంత్రముల సహాయమును క్రియలతి సరళములగుడు పడయవచ్చును. మిశ్రగతులు యంత్రములకు నసాధ్యములనియు నొక్క తెఱంగునఁ దిరుగుటయో, మీఁదికి తేచివ్రాలుటయో, ముందు వెన్కలకుఁబోవుటయో, ఇట్టిపనులను పునఃపునఃచేయుటలో మనుజులకన్న యంత్రము లధిక చతురములనియుఁజెప్పుట చర్చితచర్చణంబు. యంత్రములును, శ్రమవిశ్లేషమునుజేరిన, పుట్టలోని చెదలకన్న దట్టముగ నూదుల నుత్పత్తిజేయుట యల్పకార్యంబు. పదిమంది పనివారు యంత్రమున్న యొకానొక కర్మశాలలో, కొంతమంది రెండు మూడు క్రియలఁజేయవలసిన వారయ్య, మెక్కిొక్కదినమునకు నాశాలవారు 48,000 నూదులను విరచింపఁగలిగిరి! అనఁగాఁ జేతులతోనే యన్ని పనులనుంజేయఁజూచిన నొక్కసూదియైన ముగింపలేనివాడు, ఇతరులతోఁగలసి పనులభాగించుకొని, ఏకక్రియాశక్తిమై యంత్రశక్తి యలవరించి యత్నించిన దినమునకు 4800 నూదులంజేయఁ బ్రవీణుఁడౌననుట! శ్రమ సంశ్లేషణ ప్రభావమునకు నత్యాశ్చర్యకరమైన యీయుప

మాన మొక్కటి చాలదా? ఇది నూతేండ్లక్రింద ఆదాము స్థిత్తుగారు, అనుభవపూర్వకముగశోధించి స్థాపించిన న్యాయము. ఇప్పుడు మనకాలములో యంత్రశక్తి యమేయమై వినువారికిం గనువారికిని వెఱగుఁబుట్టించు నదియై యున్నది. అప్పుడు 10-మందిచేఁబరిష్కృతములైన నూదుల సరాసరి పరిమాణము దినమునకు 12-పౌనులు. నేడు యంత్రప్రభావముచే దినమునకు 1000-మంది పరిష్కారముచేయు నూదుల శూనిక 3½ టన్నులు. 3½ టన్నులనఁగా 7840-పౌనులు. నూతేండ్లక్రిందట నప్పుడు హరువుపరువుగలవని పేరుపొందిన పద్ధతులప్రకారము, ఒకనిచేనైనది 1½ పౌను మాత్రమే. ఇప్పుడో స్వసాధారణముగఁ బ్రతిశిల్పియుఁజేయఁగలిగిన నూదులకొలఁతయే ఇంచుమించు 8 పౌనులు! సమగ్రత యొక్క శతాబ్దములో నేడు రెట్టులధికమయ్యె, ఏమిచెప్పవచ్చు!

రాకపోకలు లేనికాలములోఁ బ్రతిగ్రామమును సక సామగ్రి సంభూతికి నాస్పదమైయుండ వలసినచ్చెఁగదా ప్రయాణసౌకర్యముగల యీదినంబులలో వాణిజ్యవ్యాప్తిచేఁగోనినవస్తురాసులఁ దెప్పించుకొనుట యనువుగాన సంపూర్ణ సామగ్రిలేకున్నను వెఱపులేదు. ఇంతేకాదు, మనుష్యులలోఁ బలె నూరులయందును నృత్తిభేదములున్న శ్రమ విశ్లేషణముచే గలుము లభింపదులై యలరాకు. చెన్నపురిలోని జనులు తాముపెట్టిన పంటతోనే జీవించవలయునన్న అర

దినపుభుక్తికై నలేక తపింతురు. పంటలలో తమకు న్యూనత యున్నను వాణిజ్యముచే బయటిజిల్లాలనుండి, వడ్లురాగులు మొదలగునవి తెప్పించుకొని సుఖముగనున్నారు. జిల్లాల వారును మిగిలినవానిని వారికమ్మి కొఱతవడినవానింగొని పూర్ణమనోరథులయ్యెదరు. కావున మునుపటియట్లు ప్రతి సీమయు సమగ్రగతింజెందఁజూచుట యీ కాలమునకు వ్యతిరేకమైన మతము. దేశమునందు విశ్లేషణయున్న వృద్ధియేగాని క్షయము లేదు. గొప్పపణ్యస్థానములైన బాంబాయి, కలకత్తా మదరాసు, ప్రభృతిపురంబులు, ఆహారపదార్థములకై గ్రామ జనపదంబులను నమ్మియున్నవి.

రాకపోకలు, నృత్తివిభేదము, శ్రమవిశ్లేషణము, ఇవన్నియు దేశముననుండుసీమలను సీమవారిని అన్యోన్యశ్రయము గాఁజేసి జగిబిగియల్లికగానల్లి ఐకమత్యము వృద్ధిజేయునవి. అనఁగా వెట్టిముదిటి జాతిభేదములను నిరోధకనియమములకు జనులు పాల్పడకుండినయెడలనను వ్యవస్థగుప్తము. చెన్నపురి లేకున్న తఱుకులు, బెళుకులు, విద్దెలు, వితరణలు నశించి నాగరకతచెడినవార మగుదుము. కృషికశాశోభితములగు గ్రామాదులు మాయమైనచో చెన్నపురి వారికి లంబోదరములు తడవిచూచినను చేజిక్కినంత కృశములౌను.

దేశములోని సీమలయందెట్లో, ప్రపంచములోని దేశ దేశములును అట్లే. ఏదైన కొన్ని కెలసములకు మాత్రము

పూనుకొని విదేశవాణిజ్యమే శరణమని యున్న మేలని కొందఱ నెదరుగాని యది సర్వసమ్మతమైన యభిప్రాయంబు గాదు. ఎట్లన చెన్నపురియు రాజధానియు విశ్లేషించినవయ్యును, ఏకదేశ భాగంబులగుట నవి యొండొంటిపై సమరసంరంభమునకుం దొడంగుననుట యవివేకపుడలంపు. ఇట్లేబంగాళా, పంజాబు మొదలైన, స్థలములవారును మనమును నేకమాతృసంతానమట్లు సాహర్దముతో యావత్కాలమును మెలంగువారమనుట సత్యవ్యత్యస్తముగాదు కాబోలు. ఇట్లు సహజసంయోగము లేనిచో నార్థిక విశ్లేష మపాయకరంబు. ఎట్లన లోకమున రంగని రాజ్యము చెంగని రాజ్యము రెండుమాత్రమే యున్నవనియు, అందొక్కటి కచ్చావస్తువులను ఇంకొక్కటి పక్కావస్తువులను సిద్ధపఱచి వ్యాపారముచే గోరికలఁబూరించు కొనుననియు ననుకొందము. గ్రహములు దారిఁదప్పి వక్రించినందున వారి కేదోకారణముండియో లేకయో యుద్ధము నడిచిన విరచితములు (అనఁగా వస్త్రాదులు) చాలక అరచితములు (అనఁగా ధాన్యాదులు) గలరాజ్యమును, అరచితములు చాలక విరచితములుగల రాజ్యమును కత్తులుకటారుల కాంతులు ప్రాచకమున్న దీనతఁగనును.

దీనికి బదులు గొందఱును దేమనఁగా, అట్టిస్థితిలో రంగఁడు చెంగఁడును యుద్ధోన్ముఖులెన్నఁటికిని గౌరుకావున భూలోకము రణతీవ్రత లేక చల్లపడి యెలఁపబడును.

362



మారుతములు వీచుచుండునట్లుండును; కావున దేశములు, ఉత్పత్తివిశ్లేషించి వాణిజ్యముచే సంశ్లేషించెనేని, శాంతి శివ లింగమువలె స్థిరముగ నిలుచునుగాన లోకము సర్వమంగళా కరమైయుండుననుట యంఘనకైన విశేషముగదా !

దీనికి ప్రత్యాఖ్యానము. ఏక రాజ్యములోని పట్టణజనమ్ములలోబలె సంపూర్ణ విశ్లేషము మీ యుత్ప్రేక్షలోని రంగచెంగ రాజ్యములలో నున్నదనుకొనినట్లు ఎక్కడను గానిపింపదు. కానిపింపనుబోదు. ఉత్ప్రేక్షలు గట్టివని నమ్మి వాదములకుం జొచ్చుట బుడ్డనునమ్మి ఏటిలో దుమికినట్లు. సంపూర్ణ విశ్లేష యుండుటయేగాదు, వారు మార్పుకొను వస్తువులును, సమా నావశ్యకత గలిగినవిగా నుండినంగాని యేల యుద్ధమునకుఁ బోఁగూడదు? మీ యుపమానము సైతము లోపములేనిది గాదు. అరచితములు గలిగినవారు కొన్నినాళ్లు విరచితములగు వస్త్రభూషణాదులు లేకున్న నోర్తురుగాని, విరచితకళావ్యా పారులు ధాన్యములులేకున్న నోర్చుటెట్లు? వస్త్రాదులతోఁ గడుపును గప్పవచ్చుఁగాని నించవచ్చునా? కావునవారు సమ్ర తతో చేతులుజోడించి రావలసినదేగదా! లోకములో రాజ్యములుల్పదనాది క్రియలలో తారతమ్యములు గలవియైనను, ఆవ శ్యక వస్తుసంతానవిషయమై, ఇతరులతోడి వాణిజ్యమే తావల ముగ నుండునవి లేవు. ఒక వేళనుండేబో! వానికిఁ గాచికోలు

కష్టము. ఈవిషయము విని మయకాండమునకుం జేరినదాట నిక్కడ నింతచాలు.

దేశములు సమగ్రములుగానుండుట యావశ్యకమా కాదాయను విచార మటుండనిండు. వాణిజ్యవ్యాప్తిచే దేశ ములు సమగ్రములుగాకపోవుజాడగలవిగా నున్నవి. ఐరోపా వారు పరివర్తన కళాపారీణులుగదా. మనము పంటకావులము. నారికి పంటలు ప్రియములుగాన నధికముగ వెలనిత్తురు. ఇంక పరివర్తనకళలు మనకేల? ధాన్యముల ధరలు నానాటికి మించుచున్నవి కదా? ఇందుచే వచ్చినలాభముచే విరచిత వస్తువులన్నియుఁ గొనవచ్చును. మనమే విరచించుట యేల? అనియున్న మనకు కృషివృత్తియే ప్రధానమగును. ఏకవృత్తి నుండు రాజ్యమున ఏకపుత్రుఁడు గలిగిన కుటుంబమును సమాన ములు. అనఁగా నమ్మి తృప్తిమై నుండఁదగినస్థితి నావహించిన యవిగావు.

భూమండలమున నిపుడున్న రాజ్యములలో నింగ్లాం డొక్కటి మాత్రము చూచుటకు నపాయకరమైన యార్థికగతిం దాల్చియున్నది. వాణిజ్యము పరివర్తనక్రియలును భావింపరాని యంత యుత్కృష్టస్థితిం జెందినవికాని, ఇండియా, ఈజిప్తు, ఇత్యాదులగు ప్రాతరకపు ప్రదేశములు విధేయములై వాని వర్తకమెల్ల తన్నుంజెందుటచేతను, అమెరికా, దక్షిణామెరికా మొదలగు ఖండముల బేహారములలో బహుభాగము తనవశం

బగుటచేతను, తమతో రక్తసంబంధమును రాష్ట్రసంబంధమును గల ఆస్థేలియా, దక్షిణాఫ్రికా, కానడా మొదలైన సీమలుండుటచేతను, కచ్చావస్తువులన్నియు దిగుమతి చేయించుకొనిన న్రయము తక్కువయని ఇంగ్లాండు మహారాజ్యము కృష్యాది పరికర్షణక్రియల సశ్రద్ధచేసి కడులాఘవంబందఁజేసినది. మనకు భూవ్యవసాయమెట్లో, వారికి యంత్రప్రవర్తిత పరివర్తనక్రియలట్లు. శత్రువుల యుద్ధపునావలు అభేద్యమైన ముట్టడింబన్నిన పదిదినములలో యోమపీడనముచే వినయ వినమితులు గావలసి వచ్చుననియు, ఒకటి రెండువారముల మాత్రమునకన్న నెక్కువ యాహారమయ్యెడ నేకకాలంబుననుండుట లేదనియు, తామే పంటలంబెట్టినను నందఱకుం జాలినంత తెలించుటకుం దరము గాదనియు, కోవిదులు మొగమోటము లేక పల్కుచున్నారు. “ఇంగ్లాండ్ రీతిని ఒంటికాలున నిలిచినదే! దాని యైశ్వర్యము శంపాలతం బోలినదిగదా” యని సంశయించిన, అది స్థిరమో యస్థిరమో నిర్ధారణఁజేయుటకు నేనుఆనిబెసెంటమ్మగారి శిష్యుఁడను గాను. ఇంగ్లీషువారు సర్భయత నుండుటకై యాయత్త పఱచిన నన్నాహము లేవనఁగా:- (౧) అద్వితీయమైన యుద్ధ నాకాశ్రేణి. వీరు ఐరోపాలోని రెండు మూడు రాజ్యములు గలిసివచ్చినను సముద్రయుద్ధములో ననాయాసముగ నోడించు నంత శక్తిగలవారు. వరుణలోకచక్రవర్తులనందగినంతబలాఘ్యులు ఇంగ్లాండు ద్వీపముగాన నావలచేనే గాని భూచారసైన్యములచే

నోడించుటకుఁగాదు. ప్రకృతము దానిని నావలచే నావరింపఁ జూచుట సింగంబునకుసిల్లుఁ జూపినట్లు. (౨) ఇండియా మొదలైన తూర్పుదేశములను, తమజాతివారే వలసపోయి వ్యాపించి ప్రసిద్ధికిఁదెచ్చిన కానడా మొదలగు పుత్రికారాష్ట్రములను, తమ్ము వదలకుండునట్లు భయము నయముం బచరించి బద్ధ సఖ్యములంజేసి వానితోడి వర్తకము ననంతముగఁజేయుట. ఇందుచే ధాన్యాదులగు పచ్చివస్తువులకుం గొడువలేక యాచంద్రతారార్కముగా నుండవచ్చునని వారి తలపోత. తల వ్రాత యెట్లున్నదో యెనరెఱుంగుదురు?

శ్రమవిశ్లేషమున కనుకూలించు సమయములు

వీనిని బూర్వమే చర్చించితిమి గాన సూచనగా నిటఁ జూపినఁ జాలుఁగదా! ఉత్పత్తి వాణిజ్యము ఇవి యితరేతరాధారములు. ఇవి విస్తరతగాంచినంగాని మామిడి తోటల సామ్యముచేఁ జూపినట్లు శ్రమవిశ్లేష మిక్కిలిగాఁ గొనసాగ నేరదు. కావున వాణిజ్యచక్రము శ్రమ విభజనమును పరస్పరానుకూలములు. మఱియు వృత్తులు భిన్నములుగాక యెల్లరును తమకుం గావలసినవన్నియుఁ దామే యార్జించుచుండిన వర్తకములుండవనియుఁ జెప్పియున్నాము. ఇవి యెట్లు కలసి మెలసి విరిగొని యున్నవ్రా చూడుఁడు!

మఱియు నుత్పత్తి యనుకూలించేబో, వస్తువులగుణంబులు ననుకూలించినంగాని ప్రయాసను పాలుపెట్టుటకుఁగాదు.

(౧) రచనక్రియలు వెవ్వేటుగాఁ జేయుటకు ననువైన విగా నుండవలయు.

(౨) కర్మకరులకు నిండినట్లు నియతకాలంబెల్ల వచ్చు నంత పనులుండవలయు.

(౩) కర్మములు పర్యవసితములుగానిభంగి నొకటితో నొకటి యొరసి యేకధారగా నుండవలయు.

ఈ సమయంబులు విరచనక్రియలందంత సాంద్రముగాఁ బంటపనులయందుఁ జెల్లవు.

ఈ విషయములు మఱచియుందురేని నా మామిడి తోటకు మఱలంబోయి తపసుఁ జేసిన నర్థము ప్రత్యక్షంబగును.

కృషులయందును, ఇంకొకచందాన విశ్లేషణము గలుగ వచ్చును. కలుగుచున్నది. అదేదన, వెవ్వేటు పంటలనుత్పత్తి చేయుట. ఉద్యానవన కృషి చేయువారును బుద్ధతోటలు వేయువారును నేవైన కొన్ని రకములం బోషింపఁ జూతురే కాని కన్నులకు చెవులకు సోకిన ఫల వృక్షంబుల నన్నింటిని గజబిజిగాఁ గలిపినాటరు.

శ్రమవిశ్లేషము దానికిఁ దోఁబుట్టువులైన యంత్రముల మాడ్కి అధిక వృద్ధిన్యాయ పాలితంబులైన వ్యవహారముల యందుబలె హీనవృద్ధి పాలితంబులగు మార్గంబుల విహరించి నేత్రోత్సవంబుగావింపదు గాన వీని శృంగారము ధనికులకే గాని నిర్జనులకంత చక్కఁగా గోచరంబుగాదు.

శ్రమ విశ్లేషమువలని లాభములు

(౧) క్రియల భాగింప భాగింప బహు సులభముగ యోచన సైతము లేకయే చేయఁబడునంత సరళమైన కార్యసముదాయంబుగ నేర్పడును. వీనిని నేర్చికొనుట యనాయాస కృత్యము. తుదకు నీ సాధనమునకు జడములైన యంత్రములైనం జాలును.

(౨) ఇట్లేర్పడిన భాగములు నైపుణి విషయములైన తారతమ్యములను గలిగియుండుట స్వాభావికము. ఇందుఁగొన్ని సుకరములు. కొన్ని మష్కరములు. ఒకయెడ బుద్ధిబలమెక్కువగును, ఇంకొకయెడ బాహుబల మెక్కువగను గావలసి వచ్చును. కావునయజమానులైన వారుప్రయాస వృధగాకుండునట్లు ఆయా క్రియలయందు వానికిఁ దగినవారి నియోగింతురు. ఇందుచే ఫలాభివృద్ధి సిద్ధము.

ఒక్కఁడే కీడనక మేలనక యన్నిటికిందొడంగిన నష్టమెట్లు తప్పును? చక్కఁగా నేయనేర్చిన సాలెవాఁడు నేత పసిలోనె యుండిన మంచిది. అట్లుగాక కొంతసేపుండి పిదప పోగులు చక్కఁగా నున్న వాయని చూచుటకువెళ్లి, తరువాత రంగులు పట్టించు పనులలో కొంతసేపుండి, ఇట్లు నానావిధముల దృష్టి సెదరనిచ్చిన కాలకర్మంబులు రెండును ధ్వంసముతాను. యోచనాపరుఁడు మానసిక క్రియలందే యవికల స్వాంతఃకైయున్న విషయశోధనంబు సుఘటంబు. మన యిం

క్షలోబలె బిడ్డల నోదార్పుట, బిచ్చగాండ్రతో వాదించుట, ఇత్యాది కార్యములఁగూడఁ జూచికొన వలయునన్న తలంపులు కొనసాగవు. తపసునందెట్లో వ్యవహారములందు నట్లే. అనఁగా నేకాగ్రత యమోఘము.

కష్టముకొలఁది పనులను రకములు రకములుగఁ జేసి పెట్టుటలో నింకను నొక గుణమున్నది. ఏదన దుర్బలులైన వారిఁగూడ వారి కనుగుణములైన వృత్తులలో నియమింపఁ జేయవచ్చును. కొన్ని యంత్రశాలలలో కుంటివారికి సైతము కూలిదొరకుచున్నది.

కావున శ్రమవిభాగ మిటుదెఱంగుల శుభావహంబు. బలాఘ్యులు కళాదత్తులునైన వారిని శ్రేష్ఠతర ప్రయత్నముల యందే యస్థలిత వృత్తులంజేయుట యొకటి. బలహీనులు మందులు వికలాంగులునైన వారినిగూడ వ్యర్థులంజేయక యుచిత గతి సమర్థులంజేయుట రెండు.

(3) “అనఁగ ననఁగ రాగ మతిశయిల్లుచు నుండుఁ

దినఁగఁదినఁగ వేము తియ్యనగును”

అన్నట్లు, ఏకక్రియాయాధిగఁ బనిఁజేయువారికి దానియందు పాట వము ప్రబలమాను. మ్రానిపనియే చేయుటంజేసి వడంగి దానియందితరుల కన్న నెక్కువ కుశలుండైన విధంబుననే యావడంగి యొక్క క్రియల సైతము విభజించి పంచిపెట్టిన నా ప్రత్యేక క్రియలందు నిరంతరాభ్యాసముగలవారు సర్వ

క్రియాభారము వహించు వడంగికన్న నధిక చాతుర్యముగల వాకొదురనుట నుబోధమేగదా !

శాస్త్ర విచారణయందు నీన్యాయము చూపట్టెడు. అల్పవిద్యావిదు లనేక విద్యల నేర్చినవారుగాను, పాండిత్య గంభీరులు కొన్నింటి మాత్ర మామూలాగ్రముగఁ జర్చించిన వారుగాను నుండుట మనకెల్లరకు ననుభవవేద్యము. పల్లెటూరి పురోహితుఁడు రైతులయెదుర జ్యోతిషము, వేదాంతము, తర్కము, సాహిత్యము, మొదలగు నన్నియుఁదెలిసినట్లు నటించును. నిజముంజూడఁబోయిన వాఁడు నిరక్షరకుక్షి! విశారదులైనవారొక తర్కమో వేదాంతమో చక్కఁగా నెఱింగినంజాలునని యావజ్జీవము కృషి సేతురు. దీర్ఘాలోచనా పరులు కావున నవీనశోధనలకు నూతన వృత్తాంతములకును వీరు జన్మస్థానములు.

(౪) పనులనుండి వేఱుపనులకు దిగవలయునన్న కాలము నష్టమాను. ఏక కార్యస్థితులమైయున్న కాలస్వయంబు గలుగదు. వర్తమానమున కాలమునకుఁ గలుగు విలువ యింకే వస్తువునకును లేదు. ఐరోపా, అమెరికా ఖండములలో కాల రక్షణార్థమై సృజింపఁబడియుండు తంత్రములనర్జింప నేనెంతటి వాడను! చూడుడు! నలుబదియేబదియంత స్తుల మేడలున్న వని వచించితింగదా! మీఁదికిఁబోవఁగోరిన మెట్లెక్కి దీర్ఘ నిశ్వాసములఁ బుచ్చుచు సేదదీర్చుకొనఁబనిలేదు. విద్యుచ్ఛక్తి

చేత క్రిందికి మీదికి రాకపోకలు గలిగిన బండ్లున్నవి. ప్రతి అంతస్తు వద్దను నాబండ్లతో సంబంధము గలిగిన బినలున్నవి. వీనిందాకిన నాయంత్రము నడుపువానికి నిన్నవ మిద్దెవారు పిలుచుచున్నారని యేర్పడి వాడుబాడి నటదెచ్చినిలుపును. పిమ్మట బ్రహ్మాణికులందుఁ బ్రవేశించి పైనికైనఁ గ్రిందికైన బామ్మన్న నేయంతస్తునకుఁబోవఁ గోరుదురో యచటకుఁ జేర్చును. ఈఉద్వహనయంత్రంబులు రెండు విధములు. అనతివేగములు అతివేగములని. అనతివేగములనఁగాఁ బ్రతి అంతస్తు వద్దను నిల్చునవి. అయిదైదంతస్తులకొకతూరి నిలుచుచు తలదిరుగునట్లు గవియునవి యతివేగములు. చాలపొడుగుభాగములకుం బోఁగోరువారు వీనిన యధిష్ఠింతురు. ఈశ్రమములన్నియుఁ గాలరక్షణోద్దేశ్యములని వేఱుగ నెత్తి చూపవలయునా? అమెరికాఖండములోని న్యూయార్కు అనుపట్టణరాజములో వీధులంబోవు ట్రాంబండ్లు ముత్తైఱంగు. భూచరములు, ఉపరి చరములు, అధశ్చరములు, అని.

(౧) భూచరములు. ఇవిసాధారణముగ చెన్నపురిలో బలె వీధులమీఁద వేయఁబడిన యినుపకమ్మల మీఁదఁ బోవునవి.

(౨) ఉపరిచరములు. వీధుల ప్రక్కలలో పదునైదిరు పది యడుగులపొడవుగల గొప్పయినుపకంబములనాటి, వానిపై వంతెనలరీతిఁ గట్టంజనంబుల నేర్పఱచి, యినుపదారుల

వేసి వానిపై ట్రాంబండ్ల నడపించుచున్నారు. గుట్టపు బండ్లు, మనుష్యులు మొదలగు నవేమియు నెదురురావు గావున నవి భూచరములకైన నెక్కువ వేగవంతములు. వీధులమీఁదఁ బోవునవి.

(౩) అధశ్చరములు. ఇండ్లమొక్క యస్తిభారములకు నేయంత్రము నపాయము లేకుండునట్లు మిక్కిలి లోతుగాఁ ద్రవ్వి భూమిలో వివరముగావించి, యావివరములో నినుపదారులువేసి వానిమీఁద నడిపింపఁబడునవి. అక్కడక్కడవిద్యుచ్ఛక్తి వెలుతురుచే దేదీప్యమానములైన స్టేషనులుండును. దిగువారు పైనికిఁబోయి వీధిఁజేరుటకు ననుకూలములగు నుద్వహన యంత్రములున్నవి. ఈయంత్రములే పైనుండువారిని క్రిందికి దింపును.

శీఘ్ర) గమనయంత్రములే 'యాశ్చర్యకరములుగానుండ నింకను నాశ్చర్యకరమైన క్రమమొందు గూడఁగలదు! ఈరథములన్నియు నుద్వహనయంత్రములట్లు అనతివేగాతి వేగములని రెండువిధములు. మనదేశములో రైలుబండ్లు టసాల్ ట్రెయిన్ సాదాట్రెయిన్ అనియుండలేదా? ఆరీతినే యవియునని గ్రహించునది. అతివేగములు కొన్ని యెడల మాత్రమాపఁబడును. చూడుడు! కాలమునందు పాశ్చాత్యులకెంత దృష్టియున్నదో! మనదేశపు రివాజువేఱు. రాహుకాలమని, పగలుకాలమని, నక్షత్రముబాగుగ లేదని, వారశూలయని,

పిల్లివచ్చెననియు, బల్లిచచ్చెననియుఁ బుంఖానుపుంఖములైన వ్యాజముల శరణుజొచ్చి సోమరితనమును సమస్త శుశ్రూషలఁ జేయుచు నుపాసించుటయ పరమధర్మంబనియున్నామే? తమో గుణము మనకు నాస్థానముగదా? దారిద్ర్యదేవతకుఁ దమో గుణము సింహాసనము. మన మాయాసనమును బదిలముగ స్థాపించియున్నాముగాన నాయమ్మ దిట్టముగఁ గదలనని మన దేశమునఁ గూర్చొనియున్నది!

(గీ) సాధన సమర్థత. ప్రతివాఁడును నొక సాధనము మాత్రముపయోగించిన విరామము లేక దానిని వాడవచ్చును గాన దానినుండి యెంత పనిఁదీయవచ్చునో యంతపనిని బూర్ణముగఁ దీయఁగలడు. బహుకార్యపరులమైనచో కార్యముల మాఱువేళల నయ్యై కార్యముల కనుగుణములైన పరి కరములఁ బూనవలసి వచ్చుటంజేసి తదితరపరికరము లూరకపడియుండును. ఇందుచేత నయమేగాని యాదాయములేదు. మఱియు నూరక పెట్టియున్న నుపకరణములు త్రుప్తవట్టి చెడిపోవును.

(ఁ) పనులు బహు లఘువులౌటచే త్వరలో నేర్చికొనవచ్చును. శిక్షకు విశేష కాలముపట్టదు. పూర్వము బాల్యము నందే గురువులయొద్దఁజేరి యెన్నియో సంవత్సరములవఱకు క్షేపించి పనినేర్చికొనుట యావశ్యకముగా నుండెను. ఇప్పుడీ శిష్యత్వము త్వరలో గురువునకు తిరుమంత్రముఁ జెప్పినంతటి సమర్థమగును.

శ్రమ విశ్లేషమువలని నష్టములు

(౧) కర్మకరు లేకరీతినే కీలుబొమ్మలమాదిరి చేతులాడించుచుండురుగాన నయ్యది మనశ్శరీరముల వికాసమునకు భంగకరము. జన్మమంతయుఁ గృషిచేసినందుల కేమి ఫలమని యొకఁడడిగినేని గుండునూదిలోని యొక మిదవయంశమని ప్రత్యుత్తరమిచ్చుటలో నేమి ఘనతయున్నది? మనుష్యులు యంత్రాంగములట్లుండుట హీనవృత్తియేగదా?

దీనికు త్తరము, (౧) నిజమేయైనను, శుద్ధముగ నేమాత్రము యోచనలేక దేనినైనఁ జేయఁగల్గితిమేని త్వరలో నాకార్యమును యంత్రాధీనముఁజేతురుగాన, హస్తకళలుండు పట్లనెల్ల బుద్ధియు వినియోగమునకు వచ్చుననుట నిక్కువము. కావున జడక్రియలబాధ యాధునిక పద్ధతులవల్ల తగ్గుచున్నదేకాని హెచ్చుచున్నదనుట యిమ్ముగాదు. (౨) యంత్రములు, శ్రమ విశ్లేషము, ఇత్యాదుల ప్రాపున నుత్పత్తి విలసిల్లుచున్నందున పూర్వమువలె దీర్ఘ కాల మొకేపనిఁజేయుచుండుట యనావశ్యకము. అఁగా నెక్కువసేపు విరామముగా నుండవచ్చుననుట. ఇట్లు లబ్ధములైన విరామా వసరములను దేహమనః పరిశ్రమములచేఁ బూరించి పూర్ణసుఖమేల పడయరాదు? ఐరోపాలోఁ బూర్వముకన్న నిపుడు నేవాజీవులైనవారు చదువుసాములమించిన వారైయుండుటకు సామర్థ్యాతిశయిత తంత్రములేకదా కారణములు?

(౨) శ్రమవిశ్లేషముచే గర్భకరులు బాత్తుగ స్వాతంత్ర్యము లేనివారగుదురు. ఒకచిల్లరపని మాత్రము నేర్చి జీవించువారి కాపని యయిపోయిన నేమిగతి? వారు యజమానుల దౌర్జన్యము నెట్లెదిరింపజాలుదురు? ఒక్క వస్తువునంతయుఁ దానే పరిష్కరింపజాలునేని “ఈకూరుని దండనుండుటెల? ఇంకొక యెడకరిగి యావస్తువులఁజేసి పొట్టఁబోసికొందము” అను ధైర్యమున తమయధీశ్వరులైన గౌరవమునకుమీటి రాకుండునట్లు చేయఁజూతురు. మహాయంత్రములో నొకచిన్న చక్రమట్లు తగులుకొన్నవానికి స్వేచ్ఛావర్తనంబు సాధ్యమా? తిరుగుమన్నదిరుగవలయు, నిలుపుమన్న నిలువవలయు!

ఇందునకుం బ్రత్యాఖ్యానము. నిజమేయైనను నొక్కమటు మాటయున్నది. ఏదన, కర్మకరులొకడొకఁడుగఁ జూచిన దిక్కులేని పక్షులట్లు లుండువా రేయైనను వారెల్లరు సమూహముగఁ గూడి నియమబద్ధులై యేకవాక్యముగ నేకచర్యగనలిపిన యజమానుల భయకంపితులం జేయుదురనుట మఱువఁగూడదు. ఏ శ్రమ విశ్లేషము వీరిం బరాధీనవృత్తులంజేసెనో యాశ్రమ విశ్లేషమే వీరిం బ్రోగుగాఁగూర్చి సంఘీ భావమునకుఁదరుణము నలవరించి సుఖయాత్రకు నావవంటిదాయె. విషమును నదియ, విఱుగుడు నదియ! మొత్తమునకు దీనిచే మేలేగాని కీడుగాదు.

(3) ఉండనిండు! దేశములోని జనులు వృత్తులచే వేటు పడుట తగునా? ఒక్కొక్కరొక్కొక్కపని మాత్రము నేయువారై

రేని, ఎక్కువ తక్కువలు నిత్యములొను. దానిచే సంయోగము నశించును. ఆర్థిక వర్గములలో నుండొంటికి భేదములుప్పతిల్లి కలహములకుఁ గారణములై యనర్థకములుగఁ బరిణమించును. కావున నెక్కిొక్కరు నానావిధ వృత్తులకుంజేరిన వారుగా నుండిన నైకమత్యంబారును, తేలును, అంతటను వ్యాపించును.

పైవాదము శుద్ధముగ ననాదరణీయము. కారణములు. (౧) అందఱు నచ్చుకొట్టినట్టు లేకరీతిగనున్న సంయోగ మసంభవమగును. భిన్నతయే కూడికకు మూలము. స్త్రీలు స్త్రీలు గను బురుషులు పురుషులుగను నుండఁబట్టియేక నా అన్నియోగములును వద్దనినను వచ్చి పట్టుకొనుచుండుట! (౨) విశ్లేషముచే నొకరికొక రా ధారముగా నుండుట తటస్థించును. అందుచే సంఘము ధృఢమైన ఐక్యభావముం గాంచును. వృత్త్యాది విభజనము లేనివారు పిరులు లేని త్రాళ్లువలె నిస్సారులగుదురు. (3) ఇఁకఁ గలహముల కెడమున్నదనుట యొప్పుకోవలసిన విషయము. జీవమున్నఁ బోటియుండక మానదు. పోటి యొక్క జోలియే వలదనువారు ముక్కుమొగము మూసికొని చావవలసినదే. అట్టివారింకొక బ్రహ్మదేవుని నగ్నిగుండమునుండి లేపి, ఇంకొక ప్రపంచమును సృష్టించుకొని యక్కడకుంబోయి యే మాత్సర్యమును లేక విజృంభించక. సుఖముగా నిద్రపోవచ్చును! ఇందును నొక విశ్లేషము. కార

యితృ కాఙ్గికులకు వైరిమున్నదంటిమి. ఎందున? ఫలవిభాగమున మాత్రము. ఫలోత్పాదనమున మూలధనము వారు సేవకులును బొత్తుకొని యుండవలసినవార. అట్లుగానిచో జగడమాడుటకు ఫలమేయుండదు. ఫలము పంచుకొనుటలో విరోధముండివచ్చుగాని యా విరోధము సార్వకాలికమును నని వార్యమునని యెంచుట తప్పు. మిఠికిలోంగిన భేదమేగాని యిది మితిలేని భేదముగాదు. ఎంత పోరాటమున్నను, నారాటము మానునట్లు, ఉపార్జన క్రియల నుమ్మడిగలవారై యుండవలయుననుట సహేతుకము. మఱియు సప్పటికెన్ని కోప తాపములున్నను సర్వసంగ పరిత్యాగబుద్ధితో నెకరిమొగము నెకరెన్నడును జూడమని గంటు వెట్టుకొనిన నిరుకత్తుల వారును నశింతురు. కాన చిరవైరము వొనగదు. తాత్కాలికముగఁ జూచిన వియోగమున్నను, దీర్ఘ కాలము తీరును గమనించిచూచిన సంయోగమే దృఢతరము. పుంజీదారులయు వేతనజీవులయు బ్రతుకు భార్యాభర్తల బ్రదుకట్లు. దంపతులకుం బ్రణయ కలహము లెంత కఠినముగా ముడిరి దేహమునకు మనస్సునకు గాయములు గలుగఁజేయునట్లప్పు డప్పుడు గలుగుచున్నను నాయలలచేతఁ బొంగి ప్రళయమాపాదింపక సంసారసముద్రము మొత్తముమీఁద శాంతిగానుండునుగదా? వ్యవహార సముద్రము నిట్టిద.

“అట్లేని జాతిభేదముల నేల ఖండింపవలయు? హిందువుల వర్ణధర్మంబులు దేశంబున కహితంబులననేల?” యని

యేపూరి వుడకయైన నానికగఁగుదురునాయని పెదవులెండ రోయువారు కొందఱు ప్రశ్నింతురేమో! దీనికి వేయివాదములేల? రెండుచాలును. (౧) శ్రమ విశ్లేషమునకును దీనికిని దారతమ్య మధికము. చూడుడు! మన సర్వకళాశాలలో విద్యార్థులకు విడుదు లేర్పఱుపవలయునన్న నెక్కిక్కతెగకు నొక మండపమును వంట శాలయు నిర్మించుట విధిలేని క్రియ. దీనిచే మనకందు మర్యాద భాగహారముగాదు. గుణకారము. అనఁగా శ్రమవ్యయములు గుణీకృతములగు చున్నవిగాని విభక్తములుగావనుట స్పష్టము. (౨) “ఎట్లుండిన నేమి? దూర దూరముగనుండి మీ పోకలమీరును మాపోకల మేమును బోవుచున్నను దేశీయవిషయముల మాత్రము కలసిమెలసి యేలయుండరాదు?” అనితలపోయు ప్రాజ్ఞు లీ కురుక్షేత్రమున నున్నారు. మనసు లేని పెండిలి మహాచారమను వారికి నిక్కమైన కలయికకు సమయము లెవ్వియను విషయమై యేమి తెలియును, తెలియఁబోలును? మఱియు నేలకాఁగూడదను సంభావన వమ్మగు వచనము. అనుభవమున నున్నదా లేదాయను విచారణ ముఖ్యమైన యంశముగాని “పూర్వముండెను గదా! మంత్ర తంత్రములచే మన పూర్వుల మాడ్కి మఱల సృజితము” అనునూహలు పిచ్చి తలంపులేకావు, దుర్మార్గపు యోచనలునుగా నున్నవి. 1882-వ సంవత్సరము వఱకు నింగ్లాండులో రాజ్యతంత్రమంతయుఁ బ్రభువుల యధీనమై యుం



డెను. ఆ సంవత్సరమున వర్తకులు మొదలగు వారు తమకును నధికారము గావలయునని కోరి, ప్రభులందులకుండగిన చట్టములను సెలవియ్యి మన్నందుచే గోపొద్దీపితులై వేటుపడెదమని భయముఁ జూపిరి. అప్పుడు ప్రభువులు వారింజూచి “మీ తండ్రులు తాతలు మాకు విధేయులుగ నుండలేదా? మీరును నా తీరుననే కలకాల మేలయుండరు? పితృలకన్న మిన్నలై యుండఁజూచుట మహాపాతకముగదా!” యని బూతు వేదాంతముల నుపదేశించుటకుం బూనక “ఇంకను నెదిరించిన నేక దేశస్థులొండొరులఁతోఁ బ్రాణాంతముగఁబోరుటసంభవించును. అందుచే రాజ్యక్షయమును, తద్వారా వీరు వారనక యెల్లరు ప్రాభవ హీనులగుటయుఁ దప్పదు” అని తలపోసి తమకు పదవి పోవుననుట నిస్సంశయమైన యుత్పాతమైనను, కొడువలేదని ప్రజల మతమునకు నంగీకరించి స్థానచ్యుతులైనను గీర్తిచ్యుతులుగాక మనిరి. కావున ‘ఇట్లుండరాదా? అట్లుండరాదా’ యను నవ్వల కథలతో మనకేల? వర్తమాన భవిష్యత్తుల స్థితిగతుల మేరకు సర్వము చక్కఁబెట్టుకోవలయునే కాని భూత గ్రస్తులై యుండుట బుద్ధిలేని మతము.

## వ్యవహార నిర్మాతలు

ఆదిని శ్రమనుగూర్చివ్రాయుచో దేహమనశ్శ్రమంబు లని, యది రెండు తెఱంగులని, యంటిరి గాని యామనశ్శ్రమ యే మూల డాగెనో యెక్కడ కేగెనో మాకంటఁ బడలేదని చదువరులు హాస్యమునకుం బూనుదు రేమో? ప్రస్తావనశంబున నక్కడక్కడ వెదజల్లినట్లు, ఈవిషయమునకు సంబంధించిన చర్చలఁ బొందించితిమి గాని కలిసినట్లు వ్రాయ వీలుదొరకదయ్యె. ఈ కొంత నిటఁగొంత నివారితము:—

## వ్యవహారములు విస్తరించుట

వ్యాపారము లల్పములై యిరుగుపొరుగు సీమలమాత్ర మాశ్రయించి యల్లుకొని యుండినకాలములో దీర్ఘాలోచనకు నెడమెక్కడిది? ఇంత గిరాకీయ వచ్చునని శిల్పులకెల్ల మున్నుందుగనే తెలియును. ఏ యే వస్తువులలో నెవరికెంతమాత్ర మాదరమున్నదో యది తూచినట్లందఱకును విశదము ప్రాచీనాచార పద్ధతులే పరమపదవులని యుండువారు గాన నడుగువారు కోరునవియు, నిచ్చువారు చేయునవియు నన్నియుఁ

బ్రాతలే. తాత గోరినదే మనుమడును గోరును. తాతచేసినదే మనుమడును జేయును! గిరాకిదారులకును సరఫరాదారులకును బాత్తు సంపూర్ణముగాఁ గుదిరియుంటఁబట్టి వ్యవహారముల నభావితములెవ్వియుఁ బుట్టినయ్యె. మఱియు నాచారబద్ధులొంటఁజేసి ప్రాతవి మఱుపునకురావు. క్రొత్తవి మనసునకు రావు. లాభనష్టములు రెండును లఘువులై జీవనోపాయము లొక టేరీ తి వర్తించుచుండెను. ఉండునవి గిట్టవు. లేనివిపుట్టవు. ఇట్టివ్యవస్థలో యోచనాశక్తి కేమిపని? కావున జడులరీతిని జనులు ప్రవర్తించుచుండిరి. శిరస్సులు చూపునకేగాని విచారణకుఁగానివయ్యె. తఱువాత ముఖ్యముగాఁ బశ్చిమఖండము వారు కాలక్రమమ్మున నభివృద్ధి నొందుడు, ఉత్పత్తి వినిమయములు రెండును వెలయందొడంగె. రక్షక సంపద, రాకపోకలు, చదువులు, నతిశయించుకొలఁది జనులు మూఢభక్తివదల్చుకొన్నవారై దూరపు వ్యవహారముల కారంభించి ప్రత్యక్షమైన గిరాకీనేగాక, పరోక్షంబు నాశించియు వస్తువుల రచియింపంబూని, తద్రచనాసామర్థ్యంబు సమగ్రత నొందుటకై యంత్రస్థాపనలు, శ్రమవిశ్లేషము, రొక్కమునకుం గాక నాణెముమీఁద నిచ్చి తీయుట, ఇత్యాది ఘనతర తంత్రంబులకుందొడంగి సామాన్య జనులకు నివ్వెఱపాటు గలుగుమాడ్కి ఆర్థిక చక్రంబు విన్యసించి తిరుగునట్లొనరించి కృతార్థులు నుజ్వలులునునైరి.

ఈవ్యాప్తిచేనైన మాటుపాటులెవ్వియనిన ?

- (౧) పూర్వము వివరింపఁబడినట్లు, ఉత్పత్తిపరులకును వినియోగపరులకును మధ్యవర్తులైన వర్తకులేర్పడుట.
- (౨) తొలుత నీవర్తకులే మూలధనముగలవారు గాన యజమానులట్లు శిల్పులకు నుత్తగువులిచ్చి వలయువస్తువుల నుత్పత్తిచేయించు కొనుచుండిరి. కాని వ్యాప్తియింకను నెగయుడునీయుత్పత్తియువ్యాపారమును వేఱుపడి ప్రత్యేక కర్తల యధీనముంజెందె.
- (౩) ఈ ప్రత్యేక కర్తలెల్లరు మూలధనోపేతులగుట మూలధనముండువారెల్ల యజమానులైయుండుట సహజ కృత్యమో యనునట్లు శాస్త్రజ్ఞులకు సైతము దోచెఁగాని, యాధునిక పృథ్వాంతములంబట్టిచూడ యజమానతకు మూలధనం బావశ్యకంబనుట యప్రతి హతన్యాయముగాదు. ఎట్లన.

(౪) ఇంగ్లాండు, అమెరికా, ఇత్యాది దేశముల వ్యవహార పారీణతంజూడుడు. వారివాణిజ్యము లోకమంతట నిండియున్నది. దీనికిఁదీఱెన యుత్పత్తియు నున్నదనుట చెప్పకయగ్రహించుకొనఁదగిన సంగతి. మఱియు, ప్యాక్టరీలు మనజిల్లాలలోని కస్పాపట్టణములంత పెద్దగ నున్నవనియు, కొందఱిది కారణమ్ముగ వేఱు పట్టణములఁ గట్టించియున్నారనియు నంటిమిగదా! యజమానుడైన వాఁడీసేవక మండలి సంతయు

సాధించి సక్రమవర్తులం జేయఁజాలినంత ప్రభావౌపేతుఁడై యున్నంగాని యొక్కనాటిలో సర్వము ధ్వంసంబగును. ధనమున్నమాత్రమున నీ తేజంబు గలుగునా? బహుశః కలుగదు. దేశ దేశములు వ్యవహార విషయమున మిళితములై యున్నవిగాన, నొక్కడ నుత్పాతములుపుట్టిన దానిదెబ్బ యన్నిచోట్లకుం దగులును. ఇందునకు దృష్టాంతములు:—

ఇంగ్లాండులో 'మాక్ చెస్టర్' అను పణ్యపట్టణమువారు కోట్లకొలది రూపాయలు విలువగల వస్త్రముల ననువయించి మనకంపుట తెలిసిన విషయమ. మన కీ మాత్రము సెలవు కావలసియుండునని మదింపువేసి రూ మదింపు ననుసరించి వస్తువుల రచన కుపక్రమింపవలయుననుట సర్వవ్యావహారికులును బాటింపవలసిన పద్ధతి. ఈమదింపువేయుట సామాన్యముగు పనియా యోచింపుడు! ఒక్కటి. వానలు తేలిపోయి పంటలు పాడువడిన దేశములోని ప్రజలకు భోజనపు సెలవులు, అధికములుగాన నట్టి తొమ్ కాలమున వస్త్రములకు గిరాకిమట్టు. రెండవది. స్వదేశవస్తువులనే కొనవలయు, విదేశవస్తువులు భ్రష్టములు, ముట్టరానివి' యని కంకణము గట్టుకొనియున్న వారి సంఖ్య యేమాత్రమనియు, వారిమాటలరీతినే చేతలున్న వా యనియు యోచింపవలయు. మఱియు, స్వదేశప్రతిజ్ఞ లెన్ని యున్న నేమి? ఇచట వారే పరదేశపు సరకులఁగొని స్వదేశపు పేర ముద్రలువేసి మోసగించి యమ్మువారుండక పోయెదరా?

ఇట్టి వా రెవ్వరు? ఎంతమంది? యనియుఁ గనుఁగొనవలయు. మూడవది. మనదేశమునకు జర్కనీవారు, జపాన్ వారును, సరకుల నెగుమతి నేతురుగాన నాదేశములలో నాయా సంవత్సరములలో వెలయఁబోవు వెలలు, రానులు, సరకుల గుణములు నరసి, వారితో పోటీచేసి యమ్మకము సంపాదింపవలయునన్న నెట్టిపదార్థముల నే రీతుల నే ధరలలోపల సిద్ధపఱువలయునో యనుట నిర్ధారణజేయవలయు. ఇవి యల్పులచేఁ బరిష్కరింపఁబడు యత్నములా? దీర్ఘలోచన, యగోచరార్థ విజ్ఞానము, భవిష్యద్వర్తమాన పరిశోధన, ఇవి పంచాంగముల కట్టలచేఁగాని బల్లిపలుకులలోఁగాని తేలవు. మఱి వ్యవహార నిర్మాతలయందు ప్రతివాసరానుభవ సంప్రజ్ఞాతములైన విద్యలుగా నున్నవి. మాక్ చెస్టరులోని కార్యచోదకులు, ఇక్కడి వానల సంగతి, పంటలతెఱంగు, మొదలగువానిని గవర్నమెంటువారి ప్రకటనలు, తమ నౌకరులు, ప్రతినిధులును బంపు వివరణపత్రికలు, వీనిచే నెఱింగి తమ ప్యాక్టరీలలో జేయింపవలయు వస్తువుల పరిమాణము తీర్మానింతురు. ఇదియే ఘనమైన కార్యంబనఁగా దీనికి మించిన ఘనతర కార్యంబొందుగలదు! అది యేదనఁగా, పూర్వము గిరాకి నెఱింగియో యుత్తరువులఁ బొందియో యుత్పత్తిచేయుచుండిరి. ఇప్పుడు గిరాకి లేకున్నను, రుచిచూపిన నాశలు తమంతటఁబుట్టునను నూహచే, వస్తువులను గొంతమాత్రము తయారుచేసి జనులు వీనింగొందురా

లేదా, యని పరీక్షించుటయుగలదు. ఈ సాహసము నేమన వచ్చును? ఉపయోజకుల మనసులో నానబుట్టింప నేరనివైన, విక్రయము లేక, వేసిన మూలధనంబంతయు నష్టమగును. ఒక వేళ జనులమనసుల నాకర్షించెఁబో నవీనమును ననన్యరచితంబును నగుటఁజేసియు, నరుడు గావునను గిరాకికొలంది వెలల విధించి యమితలాభంబు వడయవచ్చు. రుచుల సృజింపఁ జూచు వ్యాపార లక్షణమేమనఁగా, మొదటికే మోసము వచ్చినను వచ్చును. లేదా సర్వసంపదలైనను గుదురును. ఊర్ధ్వగతియోయథోగతియో ఈరెంట నొకటి తప్పదు. కొన్ని సమయములలో తలఁచినంత శీఘ్రముగ వస్తువులపై నామోదంబు గలుగకున్నను, ధైర్యము వదలక వేచి మంచికాలము నిరీక్షించి తుదకు లబ్ధిపాథవులైన వారెందఱో యున్నారు. భావికాలము నాశ్రయించిన యుద్యమములు జయప్రదములుగా జరుగవలయునన్న భావనాశక్తియు ధైర్యసాహసములును సమగ్రముగాఁ జెందియుండవలయుననుట స్పష్టము. ధనమున్న మాత్ర నీ గుణములుండుననుట యబద్ధము. కావున ధనశక్తి కన్న ధీశక్తి యీనాటఁబ్రధానము. పశ్చిమఖండియులెల్లరు జడపదార్థలోలురని కువాదముఁజేయు వారీసంగతి మఱువఁగూడదు. జడపదార్థలోలు రనుట గర్హ్యవాక్యము. అపారమైన మనోవ్యాపారమే యపారమైన వస్తువ్యాపారమునకు మూలమును నాధారమును. జడములయందుమాత్ర మాస్తకిగొన్న

వారు జడులగుటయకాక, జడులెల్లరు జడమ్ములందక్క నింక దాని నాసింపరనుటయు నిశ్చయము. పాశ్చాత్యులు జడులేనాటికింగారు.

అభిరుచి లేనిచోట్లను దానింగలిగింతురనుటకు నిదర్శనము. మన దేశములో పది పన్నునై దేడులక్రింద కాఫీ, తేయాకునీళ్లు శాస్త్రవిరుద్ధములనియు ననారోగ్యకరములనియు ననేకులు నిరసించుచుండుట నేనే చూచియున్నాను. ఇప్పటికిని కుగ్రామములోని పెద్దలు “ఇవి యింగ్లీషువారి దేహములకు మంచివేయైనను మననల్లయొడలులకు సరిపడవ”ని గట్టిగావాదించెదరుగదా? ఆదిని ఈవస్తువ్యాపారమునకుం బూనినవారు కాలక్రమమునఁగాని శీఘ్రముగా లాభము రాదనుమాట యెఱుంగక పోలేదు. అయినను తాత్కాలిక నష్టమునకోర్చి, మనయెదుర నాలుకలలో నీళ్ళూరునట్లు, అన్ని సంవత్సరములుంచి నేడు దానిఫలము ననుభవించుచున్నారు. ఇప్పుడు, ఏటేటకు నీవస్తువులయం దభిమానము పెఱుగుచుండుటచే నెక్కువరాసు లుత్పత్తిచేయఁబడుచున్నవి. కూటినీళ్లతో, దృష్టింజెందు నమ్మలు సైతము, ఉదయాన కాఫీ లేనిది తలతిరుగుచున్నదని మొఱలిడుట యీవ్యాపారులకు వీనుల విందుగాదే! ప్రారంభముననే లాభము రాలేదని విసుగుజెంది “ఈ హిందువులు, అశాస్త్రీయములైన ద్రవ్యములను బహిరంగముగఁద్రాగుదురా” యను శంకచే వెనుకదీసియుండిరేని మొత్తముమీఁద

కొఱతవడినవారై యుందురు. హిందూదేశమున నిప్పుడు ప్రబలముగానుండు చక్కెర, బూట్లు, సరాయి, కోట్లు, కాలరులు, తోలు మొలపట్టెలు మొదలైన వస్తువుల బేహారము తయు నీరీతిని బట్టువడినదేకాని, మనమై ప్రాచీనవిధమనిగాని, స్వతస్సిద్ధపరమార్థమని కాని యవలంబించినది కాదు. రుచి చూపి మఱపించుట యాధునిక వ్యవహారములలో మిక్కిలియు గణ్యమైన కార్యము.

ఈ వ్యాయము సుగమమవుటకై యొక నిదర్శనముం జూపెదను. పూర్వము ఋషులు జితేంద్రియతందాల్చి తపములోనుండఁగా సర్వధర్మ సంరక్షకుఁడైన దేవేంద్రుఁడు తన పదవి కూనమానో యను సహజ చాపల్యముచే వారి మనస్సులను తపములను నీటుగాఁజేయ నప్పరసలబంపుట సనాతన మర్యాదగదా? దీనివలన దేవేంద్రునకు స్థానభ్రంశమో స్థైర్యమో రెంట నొకటి యగుట మీకెల్లరకు విదితమ. సాహస వ్యాపారములన్నింట నిట్లే. పడుటయో లేచుటయో యనివార్యము. అట్లని యూరక కూర్చుంట మాత్రము పాసఁ గదు.

గిరాకి యేకరీతి నుండునది గాదు. కాల దేశ వర్తమానాను గుణముగ తయవృద్ధులం గాంచును. అది నదులవంటిది. ఒకప్పుడు దరులఁగిక్కిరిసి పాటును. వేటొకప్పుడు శుష్కించి యినుక దప్ప మఱేమియుఁ గానరాకుండును. ఉత్పాదకులు

గిరాకి యొక్క గతుల గమనించుచుండవలయు. లేనిచో తక్కువైన యెక్కువైన వస్తువులం బుట్టించి తక్కువ చేసినప్పుడల్ప లాభమును నెక్కువ చేసినప్పు డమిత నష్టమును గాంతురు.

ప్రపంచమంతయు నేక వ్యవహార చక్రముగ నున్నందున నీ గణనలన్నియు నసాధారణ జ్ఞానశోభితులకుం గాని లాతులకు వలను గాదనుట విశ్రుతము.

ఇట్లు గిరాకి యొక్కయు నుత్పత్తియొక్కయు స్థితిగతులను మాటుపాటులను విచారించి గ్రహించి సమయాను గుణముగ వ్యవహారముల మార్పుచు నూతనోద్యమములం బ్రారంభించుచు వ్యాపార పరీణ భావముందాల్చిన కోవిదులు వ్యవహార నిర్మాత లనఁబడుదురు. వీరు ఆర్థిక ప్రపంచమునకు బ్రహ్మలు, విశ్వకర్మలు వంటివారు. సృష్టి స్థితివ్యాప్తుల కాధార భూతులు. వ్యవహారాండ పోషకులు.

‘అవునుగాని, యెట్టి చతురుఁడైన నేమి? తానై పరిపణము ప్రయోగింపఁ జాలఁడేని వ్యవహారముల స్థాపించుటెట్లు? బుద్ధి కుశలతచే యంత్రముల జాడలెఱుంగ నగుఁగాని యంత్ర నిర్మాణ మొనర్చుటెట్లు? మనశ్శక్తి యనునది యినుమా, ఉక్కా, కొయ్య, చీలయా?’ యను ప్రశ్నకు సమాధాన మేమన్ననో, ఐరోపాలో ధనరాసులు మితిమీరి, యుపయోగమున కెవరైనఁ దెచ్చువారు గలరాయని తహతహపడుచున్నవి. ప్రోగుచేసి పాతిపెట్టుటయో నగలఁ జేయించుటయో

యాచారముగ లేని దేశములలో నీపరిపణమంతయు బాంకీలలో నుంతురు. బాంకీల యజమానులు నూటికి రెండుమూడు వంతున వడ్డీ యియ్యవలసినవారు గావున, నీధన మెల్ల నూరక భద్రముజేసి యుంచిన వారికి నష్టమింతంతయని చెప్పితీరదు. కావున వారు దీని వినియోగించు వారెవరైన నీదారి సత్తురాయని యెదురు నూచుచుందురు. అట్టి సమయములో బుద్ధిబలమున నూతనోద్యమములఁ గల్పించుటయో యున్నదాని విస్తరింపజేయుటయో యుద్దేశ్యముగాఁ గలఁవాఁడు వారియొద్దకుం బోయి తన సంగతులన్నియు సవిస్తరముగఁ దెల్పి, ప్రారంభము ఫలనంతమగునని వారు నమ్మునట్లు చేసిన, వారు వేఁడు శక్తినుంతుఁడు. యోగ్యుఁడు' అని నిశ్చయించిరేని బ్యాంకీల యినుప పెట్టెలలోఁ గృశించి కుళ్ళుచుండెడు ధనము నప్పుగా నేల నియ్యరు ?

### నాణ్యము

యోగ్యత కుశలత సంయోగించిన నాణెమేర్పడును. నాణెముగల వానికి నిధు లుల్లసిల్లు నీదినంబులలో మూలధనము లభించుట దుర్ఘటంబుగాదు. సొమ్ము నమ్మదగినవారి కియ్యక సంచులలోఁ గట్టియుంచుట కెవ్వఁడును సమ్మతించఁడు. కావున వ్యవహార నిర్మాతలకు ముఖ్యముగానుండవలసిన లక్షణములు రెండ. బుద్ధికౌశల్యము, నుశీలము, ఈరెండు సంపదలున్నఁ థక్కినవి యనాయాసముగ వచ్చిచేరును. బ్యాంక్

మేనేజరులు వ్యవహార సమర్థులుగాన వారిని వంచించుట దుష్కరము. వారినామోదింపజేయు చాతుర్యమున్న మూలధన ప్రాప్తికిఁ గొడువరాదు.

చూచితీరా యీవిశేషము ? నాణ్యము, విశ్వాసము, నడవడియొప్పిదము, భావగాంభీర్యము ఇత్యాది సుగుణము లర్థవిన్యాసమునకుం బ్రధాన నిదానములు. ఇక 'నెస్టోపార్జనము దుశ్చరితములకెల్లఁబుట్టి నిల్లు' అనువారి బుద్ధివైశద్యము నేమని వర్ణింతము ?

ఏ వ్యవహారమైనను ముందు వెస్కలు చూచి స్థాపించి కొన్నిదినములు తామే నడిపించి యదియొక క్రమమునకు వచ్చినతోడనే నిపుణులైనవారలం గార్యదర్శులుగ నియమించి యానిర్మాతలు పై విచారణమాత్రము చూచుకొను చుందురు. అమెరికాలో 'పియర్ పాంట్ మార్గ్' అను కోటీశ్వరుఁ డొకఁడున్నాఁడు. వీఁడు వందలకొలఁది వ్యాపారముల సృష్టిజేసి వానికెల్ల చోదకుఁడై యుండెడిని. ఇట్లుండియు నాయా శాలలకుఁ దాను తఱుచుపోవుట లేదు. ఆవేశనములనుండి పని దీయించుట వానిముక్త్యురులపని. ఇకఁ దానేమి చేయుననఁగా తనకచ్చేరీగదిలోఁగూర్చుండి లోకములోని యావద్వర్తమానములను తంతి, తపాల్, పత్రికలు, తననౌకరులు పంపిన పత్రములు, వీనిమూలకముగ నారసి యెయ్యెవిధంబుల నాజ్ఞలియ్యవలయునో యని యోచించి సర్వమునకు సూత్రధా

రుండైయుండును. ఏదైన దేశములు యుద్ధసన్నద్ధములగు నని నూచనయుండెఁబో, అప్పుడే యామర్మముల నెత్తినఁగనిపెట్టి 'యుద్ధము ప్రారంభించిన నెగుమతులెట్లు మాటును దిగుమతులెట్లుమాటును' అని యోచించి, యీవస్తువుల సేకరింపుడు, వీని నిలువఁబెట్టుడు' అని యాదేశించుటలో మార్గ అనన్యతుల్యుండని ప్రసిద్ధి. రుష్యావారికిని జపాన్ వారికిని ఘోరమైన రణమైనప్పుడు "సైన్యములెన్ని ముందునకుంబోవును, వాని భుక్తికి నేయేవస్తువు లేయేమాత్రముపట్టును. యుద్ధోపకరణముల కెంత గిరాకి యుండును" అని ముందేయోచించి జాగ్రత్తజేసినవారు, ఒక్కదాఁటున లక్షాధికారులైరి.

సంభూయ సముత్థానములు

గొప్ప గొప్ప వ్యాపారము లొక్కనిచే నిర్వాహ్యములు గావు. పలువురు గలిసి భాగము లేర్పఱచికొని యుద్ధరించినఁగాని కార్యంబు తుదముట్టదు. అత్యంత చతురుఁడొక్కఁడు, అపాయము లేని యుపాయమని యొక వ్యవహారముందలపోసి దాని స్థితిగతుల వివరించి కొందఱకు నమ్మికఁగలుగఁజేసి చేర్చుకొని యొక కంపెనీగఁ గుదిర్చి, భాగములు గొనువారున్న నీ తేదిలోపున దరఖాస్తులు పంపవలసినదని ప్రకటనలంబంపును. ఇట్లు పంపుటకుం బూర్వమే బ్యాంకీదారుల సమ్మతియుఁ బడసి యుండును. అనేకు లా సంఘములో భాగస్థులుగాఁ జేరుదురు. పిమ్మట నందఱును పెద్దతనమునకుం బూనిన నేపనియుఁజెడు

నుగాన డైరెక్టర్లు, అనఁబడు కార్యచోదకుల సభనెఁగు నియమింతురు. ప్రతి భాగస్థుఁడును తన యామోదము రీతిని చోదకుల వరించు హక్కుగలవాఁడైనను, తనకు నా కార్య విషయమంతగాఁ దెలియదుగావున, తొలుత స్థాపించిన వారెవరిని గోరుకొనిరో వారినే యుండనిచ్చుట మేలని తలఁపఁచి యూరకుండుట స్వాభావికమేకదా? కావున చోదకులు భాగస్థులచే నియమింపఁబడెదరనుట పేరుమాత్రము. యాభార్థ్యముం బరిశీలించిన నిర్మాతలచేఁ జోదకులు నియమింపఁబడుదురనుట నిజము.

ఈచోదక సభలలో నిర్మాతలకు తప్పక స్థానముండును. సృష్టించిన వారుగాన వీరికిఁదెలియని మర్మము లింకెవ్వరికిని దెలియవు. వీరులేకున్న రక్షణము పదిలమా? కాదు. కావున వీరందుండియే తీరవలయును.

నిర్మాతలు స్థిరముగ నుండువారు. తక్కిన చోదకులు మార్పబడకున్నను మార్పునకుం బాత్రులు. ఎట్లన సాంవత్సరిక భాగస్థసభలలో, చోదకులెల్లరు సభ్యుల సమ్మతిమీఁద నియుక్తు లౌదురు. ఎట్లును నిర్మాతలం గోరికొనవలయుట పాలివారికి విధి. తదితరులను మొత్తముమీఁద నా మోదించుటయే సాధారణమైనను, నిర్మాతలకు వారికిని సరిపడకపోయిన నొకవేళ వారిని నిరసించినను నిరసింతురు. అట్లగుటఁ జోదకులు నిర్మాతలు చెప్పినట్టు వినుటయు బహుళము.

భాగస్థులందఱును యజమానులు. అనఁగా గార్యనిర్వహణమునకు వలయుధనమును వేసినవారగుట సొంతగాండ్లు. సొంతమున్నను పైవిచారణకన్న నెక్కువగా నందు వీరికిం బ్రవేశములేదు. ఎట్లన, తమకు విషయములందుఁ బరిచయము చాలదు. రెండవది, సమష్టిగా నెల్లరుగూడు సభలఁదక్క ప్రత్యేకముగా నిచ్చవచ్చినప్పుడు కార్యవిచారణచేయు సధికారము లేదు. ఇట్టి సభలు సంవత్సరమున నొండు రెండుకన్న నెక్కువ గాఁగూడవు. కాఁబట్టి యజమానులైన భాగస్థుల ధర్మమే మనఁగా, కార్యము సరళముగ జరుగుచుండేనేని చోదకుల నమ్మి యూరకుండుట, భంగమైనఁ గూతలిడుట. ఇంతకన్న నెక్కువ జోలియుంచుకొన్న నుండునదియుఁబోవును. కావున వ్యవహార సంఘముల నిర్మాణ మెట్టిదనగాః—

సంభూయ సముత్థాన నిర్మాణము

(౧) మూలధనము సన్నద్ధము చేయు యజమానులు, అనఁగా భాగస్థులు. సర్వమును వీరి సమ్మతులననుసరించి నడుపఁ బడుననుట యొక విధముగా నిజమేయైనను మొత్తము మీఁద నిది పైమాట.

(౨) భాగస్థుల సమాజముచే నియమితులైన చోదకుల సభ. వ్యవహారము ఏ త్రోవలఁబోవలయునని నిర్ణయించు సధికారము వీరిది. వీరు భాగస్థుల కుత్తరవాదులు. చోదకులలోఁ జేరినవారలై నిర్మాతలుండురు. ఈ నిర్మాతలు పేరునకు

సభ్యులలో సభ్యులుగానున్నను పరీక్షించి చూచిన చోదక మండలికి గురుప్రాయులు. వీరి యుపదేశము వేదవాక్యముగా భజించుట తగినదో తగనిదో కాని తప్పనిది. చోదకులకు భాగస్థులతోపాటు లాభములలోని పాలుగాక ప్రత్యేక వేతనములు నియతములు.

(౩) చోదక మండలిచే నియమింపఁబడిన కార్యదర్శులు (మేనేజరులు) గొప్ప వ్యవహార శాలలనుండురు. వీరు నౌకరు లేగాని స్వతంత్రాధిపత్య సంపన్నులుగారు. ఏలికల యుత్తరువుల నెరవేర్చుట, ఆయ వ్యయముల లెక్కలను దీరుగానుంచుట, శిల్పులకెల్ల నధ్యక్షులై పనులుతీయుట, ఇత్యాదులు వీరికిం జేరిన కృత్యములు.

(౪) శిల్పులు, పరిచారకులు. దినదిన వేతనములతో, పనికొలఁది నియ్యఁబడు కర్మ వేతనములతో నిలిచి యధ్యక్షుల మనసు ప్రకారము క్లప్తముగఁ గట్టించువారు.

ఇందు మొదటి రెండు తరగతులవారు మాత్రమే నాధులయ్యును మూడవ తరగతివారును శిల్పులపైఁబెల్లుగ సధికారముచేయువార కాన కర్తృకారయితలపరస్పరవైరచర్చ లో కారయితృ లోకమునకుం జేరినవారుగాఁ బరిగణింపఁబడుదురు. వీరెల్లరు నధ్యక్షులు. నాయకులు.

నాల్గవ తరగతివారు నియోజ్యులు. అనఁగా నధీనులై పాటుపడ వలసినవారు, సనాథులు.



నిర్మాతలసత్త్వంబు విశదంబు చేయస్వదేశనిదర్శనంబులు గలవు. చూడుడు! కావేరీ, గోదావరీ, కృష్ణా తీరముల వరి ధాన్యపుయంత్రములు స్థాపింపబడుచున్నవిగాదా! ఈవిధానముల లాభకరములుగాఁ జేయవలయునన్న నెంతయోచనతోఁ బ్రారంభింపవలయునో యానిర్మాతలకేగాని మనకెట్లు తెలియఁగలదు? “వరియొక్క యుత్పత్తియెంత? మనశాలకు నేమాత్రము సరకు వచ్చును? దంచి సిద్ధపఱచిన బియ్యము నేయేస్థలముల నమ్మవచ్చును? వెలల విధములెట్లు? బర్మా బియ్యమువచ్చి మనబియ్యమును మాయముచేయునా? అట్లు చేసెఁబో, బర్మావా రిదివఱకుఁ జేరనట్టి నీమలున్నవా? అక్కడి క్రయవిక్రయముల స్థితులెట్లు? మనము లాభముచెందుచుంటం జూచి గొట్టెలమాదిరి మనవారెల్ల నీయంత్రస్థాపనకే గుమిగట్టివత్తురా? రైలులో నొకబండి వాకిలిదెరువఁగానే యందఱును బెదరిన మెకములట్లు దానిలో నెక్కుమ్మడిం బ్రవేశింపఁబ్రయత్నించి తలలు బ్రద్దలుగఁ జేసికొండ్రు గాదే? అట్లే వారితలలతో మాతలలను బ్రద్దలుసేతురేమో? ఒకవేళస్పర్థ యమితమైనది. అపుడీయంత్రముల నమ్మియో మార్చియో మూలధనము మిక్కిలిగాఁ జెడకుండ రక్షించి వేటువృత్తుల కారభింపవచ్చునా? మఱియు నమ్మకముతోఁబనిచేయు గుమాస్తాలు దొరుకుదురా? తప్పులెక్కలుచూపి వృత్రాసురుఁ డింద్రుని మ్రొంగవచ్చినట్లు యజమానులనే గ్రుక్కఁగొనఁజూ

తురా! ఇట్లనేక విధముల పరివ్యాపారమంతయు త్రిప్పించి మళ్ళించిచూచి మఱిపూనినంగాని యపకారము రాకపోదు.

వ్యవహార చక్రము నడపించువారెవరనఁగా బుద్ధిబలము గల నిర్మాతలనుట స్పష్టము. ఆర్థిక ప్రపంచమునంతయు బామ్మలనలె నాడించు నూత్రధారులు వార. మ్యానేజరులు సయితము వ్యవహార కళాకుశలులుగ నుండుట యుక్తము.

‘కార్నేగీ’ యనుకోటీశ్వరుఁడు నెక్కి వక్కాణించి నట్లు “ప్రజ్ఞావంతులకు వెలయేలేదు. సంబళమెంతయిచ్చినను వారిచే నధికోత్పత్తి సిద్ధించుంగావున సరాసరికి నయమేకాని వ్యయముగాదు. ముందుడైనవాఁడు చింతముగ వచ్చెదనన్నను దానిచే నష్టము తప్పదు. కావున కూలితక్కువగ దాయని నిష్ప్రయోజకుల నియోగించుటకన్న నెక్కువ కూలియిచ్చి చతురులఁ జేర్చుకొనుటయ మేలు.” ఇందునకు దృష్టాంతముగా, ‘కార్నేగీ’ గారే లండనులో తమకుఁ బ్రతినిధియైనవానికి, ఏటకు 75000 రూపాయలిచ్చెదరు! 75000 రూపాయలనఁగా సీబ్రిటిష్ రాజ్య తంత్రమంతయునడుపు ప్రధానమంత్రి కేర్పడియుండు జీతమంత! బాంబాయిలో ప్రతిశాలవారు కొందఱు తమ మ్యానేజరులకు నెలకురెండువేలరూపాయలిచ్చెదరు. ‘రాకిపెల్లరు’ ‘మార్గర్క్’ మొదలైన యపారవ్యాపారుల మంత్రులకు మన జమీందారులకన్న నెక్కువ యాదాయమున్నది. ఇట్టిచ్చుట దుర్వ్యయమా? కాదు. ఏలన, కూలికి మించిన పనితేలేనేని కూలి

యధికమనియెట్లు చెప్పవచ్చును ! మంచివస్తువుగావలయునన్న మంచివెల యీయవలయును. అట్లుగాక దానధర్మముగా వచ్చి నాయొద్ద పాటుపడుఁడియని బ్రతిమాలుట పేడిమాటగాని మగతనపు లక్షణముగాదు. దానధర్మముల నాశించి బ్రతుకువానికి నికృష్టములేకాని యుత్కృష్టములు దక్కవు. అట్టి యెంగిలి బ్రతుకునకన్న చావుమంచిది !

## ఆరవ ప్రకరణము

సంశ్లేష విధానములు

సంశ్లేష మనఁగా కూడిక. ఇది పరిపరివిధమ్ములు. అందొక్కటి మాత్రము పూర్వము వివరింపఁబడియె. ప్రకృతము సంశ్లేషతత్త్వము నామూలా గ్రముగఁ బరిశీలంతము:—  
ఈ విధానముల పరంపరయుఁ జరిత్రమును నెయ్యవి యనిన ?

సంఘేభావ తత్త్వము

మనుష్య వర్గము సమూహముగా నేర్పడుటకు వారి స్వభావమే ముఖ్యకారణము. మఱియు, తేనెటీగలు, చీమలు మొదలైన జంతువుల నడవడింబట్టి చూడ సంఘేభావము వానికిని సామాన్యంబనుట విశదమగు. ఈ గుణంబేల యల వడియె?

ఏ కాకిగానున్న భూతములకు సహాయంబు చాలమి శత్రువులచే వినాశంబు సిద్ధంబు. మఱియు నెంటిరి తన మెంత ముదిరినను మృగముల యందైనను స్త్రీ పురుష సమాగమంబు లేనిది వంశంబు నిలువదు. కావున ప్రాణ సంరక్షణమునకు సంశ్రయంబు ప్రధానంబు.

జీవ రాసులలో కామంబు సహజ గుణంబు. కామము యొక్క ముఖ్యోద్దేశము జాతిప్రాబల్యము. ఒక్క కామము

దప్ప నింకెవ్వియు లేనిచో బిడ్డలఁ గలిగింపఁగలము గాని కాపాడ లేము. కావున కామముతోడ వాత్సల్యమును గలిసియుండును. పక్షులు సైతము పిల్లలు పెరుగుదఁక వానిఁ బోషించుట యందు సహజమైన యాదరముం బూనినవిగా నున్నవి. మానవ జాతిలో నింకను విశేషించి యీ ప్రేమ కుటుంబము, వంశము, దేశము, ఇత్యాదుల యందలి యనురాగముగాఁ బరిణమించి యున్నది. ఈయనురాగము స్థిరమైయుంటకు నది యనవసితమై యుండుట ప్రాణావశ్యక మగుటయే కారణము.

ప్రీతి, కామము, మొదలైనవి చిత్తగతములు. చిత్తము అతి చంచలము. ఈ చంచలత్వమును నిరోధించునవి, ప్రాణ రక్షణమునకు సాధనములైన యార్థిక స్థితిగతులును, శత్రు నిరాసనకార్యమైన యన్యోన్యతయు. వీనియొక్క నిర్బంధము లేకున్నయెడల నేడు ప్రేమింతుము. తేపు గలహింతుము. ఒకప్పుడు కూడుదుము. వేటొకప్పు డెడఁబాయుదుము. సంఘీ భావము దృఢమై యుండదు. సంఘోర్ధారణ క్రియను భరించు నవి ప్రాణరక్షణ క్రియలు.

మఱియు నొక విశేషంబు. ప్రాణములశాశ్వతముగా నిల్పు చర్యలన్నియు మొత్తముమీఁద నాహ్లాదకరములు. కామంబు వాత్సల్యంబు నత్యంత సుఖదాయకంబులని వేఱుగఁ జెప్పవలయునా? ఇవి యెల్లరు గుర్తించునవి. బిడ్డకు పాలిచ్చుటలో బిడ్డకు సుఖమే, తల్లికిని సుఖమే. సంఘపరమైన కార్య

జాతంబు లుభయపక్షంబులకు సంతోషము నొసంగునవి. కావున సుఖములు గర్హ్యము లను వారు ప్రాణహింస యను వ్రతముఁ దాల్చినవారు గాని కరుణామయాత్ములు గారనుట సత్యము.

సహజేచ్ఛాప్రధానమైనది దాంపత్యము. దీనిస్మృతికి కాలము మూలమైనను, స్థితికి నార్థికవ్యవహారము లాధారములు. ఎట్లన్న, కామము పలుపోకలఁ బోవునది. ఒకయెడ స్తిమితమై యుండునదిగాదు. ఇట్లు పలుతెఱంగుల సంచరించు నదియైన కుటుంబము లేర్పడవు. కుటుంబము లేర్పడవేని కృష్ణాదిక్రియలు వెలయవు. కృష్ణాదు లసంభవములైన భుక్తికి లేక చత్తురు. కావున కామమునకు నిలుకడనిచ్చునది జీవనోపాయము. వివాహమాడుట యేల? భార్యాభర్తలు ప్రాణ పోషణమున నన్యోన్యసహాయక ర్తలగుటకు. ఈసహాయ మనా వశ్యకమైనచో లోకమెల్ల రాసక్రీడయం దభిరుచిగలిగి యేచింతయు లేక మనవచ్చుఁగాదా! రాసక్రీడకు విఘ్నకారి యుదర భారము. కలికాలములో నమృత మలభ్యమయ్యెనని కొందఱు మొరలిడెదరు. వారు బుద్ధిహీనులు. ఆకలి, తృష్ణ, ఇత్యాది వ్యసనము లస్తమించిన లోకములో పెండ్లాలుండరు. అందఱును భోగపుసానులగుదురు. కావున గృహస్థధర్మములకుఁ దావలములు ఆర్థికప్రయాసములు.

## బలాత్కార సంశ్లేష

పూర్వకాలమున చిల్లరచిల్లర తెగలు, అమేయములుగ నుండినందున సదా యుద్ధములు నడుచుచు దినదినాచారము లలోఁ జేరినవిగానుండెను. పరాజయమునొందిన వారల బాని సలంజేయుటయుఁ బ్రసిద్ధము. భారతములో షోడశ రాజుల చరిత్రలు చదివినవారెల్లరు, అప్పటిభూపతులు వేనవేలు స్త్రీపురుషుల బ్రాహ్మణాదులకు దాసీదాస జనంబులుగా కోళ్లను గొఱ్ఱలను మనము బహుమానమిచ్చునటుల దానముఁజేయుటఁ దలపోసి, యిట్టి దౌర్భాగ్యకాలములు నర్జనీయ యుగములాయని యాశ్చర్యపడి యుందురేమో! శత్రువులయొక్కయుఁ దుదకు ప్రజలయొక్కయు స్వాతంత్ర్యములం గొల్లఁగొట్టుట పెద్దలనాఁటి పరమధర్మము. ఈగీతుల జనులను దమకు లొంగునటులుచేసి వారితోఁబనిఁజేయించుకొనుటయు నొకవిధమైన యార్థికసంశ్లేషయ. దీనికి “నిర్బంధ సంశ్లేష” మనిపేరు. భార్యలును సేవకమండలిలోఁ జేరినవారుగ వగవఁబడినవారగుటచే వివాహములయందును బలముం బ్రయోగించుట యపుడాచారముగ నుండెను. అనాళ్లప్రభావములింకను నశింపక మనలో నిలిచియున్నవి.

రానురాను బలాత్కార సంయోగములు క్షీణతకు వచ్చినవి. కుల, వర్ణాది బంధనము లింకను వీడకున్నను, పూర్వమట్లు ఇవి నేడభేద్యములుగావు. సంఘము, కులము, వేద

ములు మొదలైనవానిచే వృత్తులు ముచుపటివలె సంపూర్ణముగ నిర్ణీతముకాట వర్తమానమున పొసగని మర్యాద.

## స్వతంత్ర సంశ్లేష

ఇప్పుడు జనులిచ్చవచ్చినట్లు వృత్తులనవలంబింపవచ్చును. శిల్పులును నిచ్చవచ్చినవారి కొలువులోఁజేరవచ్చును. పారతంత్ర్యము, అస్తమితముగాక పోయినను పడమటి దిక్కువ్రాలియున్నది. స్వాతంత్ర్యము, ఉచ్చస్థానమున లేకున్నను, ఉదయాది నైన నెక్కినది.

మిక్కిలిగా జ్ఞానము స్వతంత్రతగలిగి మెఱయు దేశముల నార్థిక సంశ్లేషణము మొత్తము మీఁద నొడంబడికలచేఁ గుదిరెడు ఇట్లు స్వేచ్ఛమైఁగలసిన గుమికె నాయకులు మూలధనము నిర్మాణశక్తియుఁగలిగిన యజమానులు. ఉద్యమములకు వలయుపాటు నెసంగువారు బేరమాడి కూలి నలవరించుకొని నిలుచు జీతగాండ్రు. స్వతంత్ర వర్తనాపరిశోభితంబుగావుననే యీకాలమున ననిరుద్ధస్పర్ధ దీపించియుండుట.

స్వతంత్రత నేటికిని బరిపూర్ణస్థితికి వచ్చినదిగాదు. ఎట్లన, బీదలుగనుండు వారల నిర్బంధించి హీనవేతనములకుం బనిచేయనట్లొనరించుటకు ఋషిపోక్తములు, రాజప్రోక్తములు నైన శాసనములు లేకున్నను కడుపాత్రమను క్రూరవిధియున్నది. ఒక్క కడుపాత్రమేనా? అజ్ఞానమునున్నది. యజమానులతో సరినిలిచి నియమములనేకరించుకొన వచ్చునను అను

మతియున్నజాలునా? శక్తియునుండవలదా? స్వాతంత్ర్యము నకు సమత్వము ప్రధానము. సమత్వములేనిదయ్యెనేని స్వాతంత్ర్యము పేరునకు నిలిచియుండునేగాని యాచరణ పాత్రంబు గాదు. పశ్చిమఖండములలో సీసమత్వము సర్వసాధారణముం జేయుటకై యనేకులు సాహసముగొని యున్నారు. వారి ప్రయత్నములు క్రమముగ పండునకువచ్చుచున్నవి.

సమత్వసిద్ధికై చేయఁబడిన యుపాయములఁజర్పించుటకు నిది సమయముగాక పోయినను నూచనగఁ గొన్నింటినైన భావవైశద్యమునకై తెలుపుటమంచిది. అవియెవ్వియనిన:— సర్వజనులకు నిర్బంధపూర్వకమునైనఁ గొంతవఱకును జదువు సెప్పుట, యజమానులు నిర్ణేతుకముగ సేవకులఁ బనినుండి నివర్తించిన వారిచే నష్టమిప్పించుట, యజమానులకును సేవకులకును జీతము కర్మకాలము మొదలైన విషయములంగూర్చిన భేదములుపుట్టిన సర్కారువారు వానిని విచారించి సమాదానముంజేయఁ బ్రయత్నించుట, కొన్నికళలలో సర్కారువారే కసీసము కూలిని విధించుట, కర్మశాలలం బరీక్షించి దేహారోగ్యకరములైన యేర్పాటుల స్థాపించుట, స్త్రీలు, బాలప్రాయమువారు, మొదలైన హీనబలులను విశేషించి శ్రమింపఁ జేయకుండునటుల యజమానుల నుక్కడంచుట, ఇవన్నియు రాజ్యకృత్యములైన నియమములు. ఇవిగాక కర్మకరులు తమ లోఁదామే యనుష్ఠించు పద్ధతులుంగలవు. అవి యెవ్వియనిన,

శ్రేణులుగట్టి సమూహముగా బేరములాడుట. యజమానులేల, యుత్పత్తివర్తకము, ఇవి యన్నియు మనమే చేయుదమని నాయకులనేర్పఱచుకొని కళలనడుపుట. దీనికి నిరీశ్వర వ్యవహారమనియు సముచ్చయ వ్యవహారమనియు నామములు. రాజ్యమును బాలించు నాలోచనాసభలకుఁ దమకుం జేరిన వారినే ప్రతినిధులుగాఁ బంపుట. ఇత్యాదులు:—

ఈ రెండు విధములైన యుపాయములయు సామాన్య లక్షణంబు లెవ్వియన:—

- (౧) రెండును మాత్సర్య నిరోధిమార్గములు. అనిరుద్ధ స్పర్ధ నవరుద్ధముఁ జేయు నుద్యోగము గలయవి.
- (౨) రెంటియందును నాయకత్వము సంఘమున కారోపింపఁ బడియున్నది. చూడుడు! స్పర్ధనాప వలయునన్న నాయకత్వము ప్రధానము. అందఱును స్వేచ్ఛా వర్తనులైన దానిచే సిద్ధించునది మహిమాత్పాత కార్యమైన యరాజకము. కావున స్పర్ధయు స్వాతంత్ర్యమును నిరర్గళముగ నేదేశములను నేకాలమునను గలిసియుండుట కూడక పోవుటయకాదు, అసంభవమును. అట్లుగుట యోచింప వలసిన విషయ మేమనఁగా, నాయకత్వము తగునా తగదా యనుటగాదు. అది యుండియే తీరవలయు. మఱి యెవరియెడ నుండవలయుననుట.

దీనింగూర్చిన వాదము లనేకములున్నవి. వానినెల్ల నొక్కయెడఁ బొందించుట కనువుగాదు. సంగ్రహముగ నొండు రెండుం బేర్కొనెదము.

### వ్యక్తివాదము

కొందఱు నాయకత్వము ప్రతివానిం జెందియుండుటయే యుత్తమమని యాదేశించెదరు. ఈ మతమునకు వ్యక్తివాద మనిపేరు. వ్యక్తివాదమునకు నాధారములైన కారణము లెవ్వియన :—

(౧) ఇండియా, చీనా, ఇత్యాది ప్రాదేశములలో ప్రజలకు రాజ్యతంత్రాది విషయములయందు స్వాతంత్ర్యము లేక పోవుటంబట్టి యాదేశము లభివృద్ధినందక నూతనోద్యమములకుంబూనక యెండి మాడి మసియై యుండుట యఖిలజన వేద్యంబ. ఊపిరి యాడకుండునట్లు, ఆచారములచే నావరింపఁ బడినవారి కే గతిగల్గునను విచారమునకుఁ దార్కాణముగ శుష్కశరీరముదాల్చి ప్రాచివారైన ప్రాచీనులుప్రశాంతులై పరాకు వల్కుచున్నారుగాన, వారి ఘోషయైన విని నేర్చి కొనుట కర్తవ్యము.

(౨) తమతమ శక్తికొలది నార్జన వినియోగములందు ప్రవేశము లేనివారైన నర్థములుత్కటములుగఁ జేయ గడఁగు వారుందురా? నేనంపాదించిన దానిని నా యిచ్చవచ్చినట్లు సెలవుఁజేయు స్వామ్యము నాకుంబాపితిరేని నే నేల యెక్కువ

గడింతును? నా కూలివారికి బేరముకొలఁది సంబళమిత్తును. ఖండితముగా నింత యిచ్చియే తీరవలసినదని శాసించితిరేని నది శాస్త్రయాపమైన కొల్లగాక మఱేమి?

(౩) ఈ పద్ధతిచే గీడుగలుగుననుటయు సమత్వము. ఎట్లన, యజమానులమైన మేమును నొండొరులతో మత్సరించుటంజేసి వ్యాపారము ననుసరించి కూలిహెచ్చుటయుం గలదు. లాభముగోరిన శిల్పులపాటు గోరవలయు. మా నైరులు శిల్పుల నందఱను జీతమెక్కువచేసి తమ యధీనతకు నాకర్షించి కోఁజూతురు. మేమును నల్లే చేయఁజూతుము. మాసందడిలో కర్మకరులకు గతులు మోక్షములు తమంతట సిద్ధించును.

(౪) మఱియు సమత్వమునకు స్పర్థ కారణముగాని మీరన్నట్లు స్పర్థకు సమత్వము కారణముగాదు. హిందూదేశములో స్పర్థలేదు. సమత్వమున్నదని యెట్టిపిచ్చివాఁడైనఁ బలుకఁడు. ఇంగ్లాండులో స్పర్థయుండుటచేత నానాటికి సమత్వము హెచ్చుచున్నది. ఎట్లన, ఈ వ్యాపారములో సమితలాభము తటస్థించిన దనుకొనుఁడు. విచ్చలవిడి వృత్తులకుం గడంగుట మన యాచారముగాన నీలాభముచేఁ బ్రేరితులై యనేకు లీదిక్కువత్తురు. దానిచే పోటీహెచ్చి సరకులు బలసి లాభముల బక్కవడఁజేయును. అట్లుగట సమత్వమలరారు ననుటగాదే?

(౫) ఇంకను నొకటి. అనర్గళమును సప్రమేయమును నిర్ణీదమునైన స్పర్థను మే మాసించినవారముగాము. ఆసించి

నను నది యలవడునదికాదు. మాసిద్ధాంతమేమనగా స్పర్ధ యెంతయెక్కువగ నున్న నంతమంచిది. ఇది యసమాధానమైన నింకొకరీతిని విన్నవించెదము. అనివార్యమైన యెడలందప్పశిక్ష విధించుట న్యాయంబుగాదు. అనగా నవరోధకములెంత తక్కువగనున్న నంతమేలు.

సమష్టివాదము

సంఘశ్రేయస్సునకు బాధకంబగుటవలన ననవరోధ స్పర్ధ తగదనియు, నద్దానిని సంఘము, ఆత్మీయక్షేమానుకూలముగ నిరోధించుట యుక్తమనియు, సంఘమునకు నాయకత్వంబిచ్చి పట్టాభిషేకంబుఁజేయఁజూచుటకు, సమష్టివాదంబనిపేరు. దీనికి నానికగానుండు హేతువుల వివరమేమనః—

(౧) సంఘము శరీరము. ప్రజలు దానింజెందిన యవయవములు. క్రియలయొక్కఫలంబులు ప్రజలతోఁబోక సంఘము నావేశించుంగాన నాక్రియల నిర్దేశించు నధికారము సంఘమునకుఁ జెంద వలయుననుట ధర్మము.

(౨) అమితస్పర్ధ యరాజకముతో సమానము. అరాజకమునకన్న మించిన యనర్థము, ఎయ్యదియుఁగానము.

(౩) వర్తమానమునందలి యార్థిక ప్రపంచమున బీదలకు బ్రదుకు కష్టము. ఆనిత్యము. స్పర్ధచే సమత్వము సిద్ధించుననుట బాంకు. బలాధ్యుల పోటునకుఁ దాళలేక బలహీనులు సమయుదురు. బలము లేనివారెల్ల సమసినపిదప బలవంతులలో

సమానపదవి పదిలమగునేమో! అట్టి ప్రళయకాలపు టీడు జోడుతనము మాకెవ్వరికిని వలదు!

(౪) ఇంతియకాదు. స్పర్ధ తేలువంటిది. తన వినాశ హేతువును దనగర్భమందే ధరించిన వికారి. అయ్యది నైజముగ నేకేశ్వరత్వమున సమాప్తినొందును.

(౫) మేమును శుద్ధముగ స్వాతంత్ర్యము స్పర్ధయుఁ దగదనువారముగాము. మతేమన్న సంఘమునకే మాత్రము మేలో యావఱకును దానిని శాంతింబొందఁ జేయుట శుభకరంబనుటయే మామతము.

వ్యక్తి సమష్టి వాదులకుండు పరస్పరమైత్రి యేమనఁగా?

ఇరువురును సంఘముయొక్క మేలు మనమంచికన్న పరమప్రయోజనంబను వారే. మఱియు నపారములైన స్వాతంత్ర్య పారతంత్ర్యములు రెండును, అననుష్ఠేయములను వాడే.

మఱి వీరికింగల భేదముయొక్క విధంబెట్టిదన, స్పర్ధను నేమాత్రమెనరిచే నిరోధింపఁ జేతమను నీతివిషయమ్మున.

వ్యక్తివాదులు స్పర్ధానిరోధ మల్పమాత్రము చాలు ననియు, ఆ యడ్డగింపు సహజముగ స్పర్ధచేతనే కలుగునుగాన నూతన నాయకులను వెదకి యందుఁ బట్టంబుఁగట్టుట తెలివిమాలిన తెఱంగనియు నివేదించెదరు. సమష్టి వాదుల యభిప్రాయము వేఱు. సంఘము నాయకత్వముందాల్చి యార్థిక క్రియల నడిపింపవలసినదనియు, మాత్సర్య స్వాతంత్ర్య విహార

ముల విశేషించి యుపశమనమ్మునకుం దెచ్చుట యిమ్మనియు దృఢ నిశ్చయములై యున్నారు.

ప్రస్తాప వశమ్మునఁ బేర్కొనఁబడిన యిరు పక్షముల యొక్క లక్షణములు సంగ్రహముగ వివరింతము.

(౧) సమష్టియనఁగా మనమెద్దాని యంశ భూతులమై యున్నామో యాసమూహము. సమూహములు బహు విధములు. కుటుంబము, వర్ణము, రాజ్యము, ఇత్యాదులు. ఇందు సర్వసమూహములకును రాజ్యమునకును బ్రకటమైన వ్యత్యాస మొండుగలదు. కుటుంబమునఁ బెద్దలుచెప్పినట్లు వినకపోయినఁ గలహములు మెండగును. మనస్తాపములు వుట్టును. రాజ్యాంగము వారు శాసించునట్లుండక మీటి వర్తింతుమేని నొక్క మనస్తాపముతో ముక్తిదొరకదు. అపరాధములు, కారాగార ప్రవాసము, ఇత్యాది శరీర తాపములును వదలక వచ్చి చుట్టు ముట్టును. ఈ వ్యత్యాసముయొక్క స్వభావము నిర్వచించు రీతి యేదన, రాజ్యాంగము వారి యధికారములకు దండనీతి నిదానము. తక్కుంగల సమూహములు దండనీతిం బ్రయోగింప సమర్థములుగావు. మఱి సామాన్యపాయములు వారికి నిదానములు. దృష్టాంతము. తండ్రియొక్క వచనంబుల నుల్లంఘించితిమేని నాతఁడు మొగము చేపురించుకొని, నాఁడు భోజనము చేయకుండుట, భార్యను గద్దించుట, మనతో మాటాడకుండుట, ఇత్యాది దారుణ కార్యమ్ములతోఁ దృప్తిజెందును. పన్నులఁ

జెల్లింపకుందుమేని ప్రభువులు మనసొత్తుల జప్తిచేసి లాగికొని పోదురు. క్షాత్రవిధులచే నుజ్జ్వలములు గావుననే రాజశాసనముల యందు మనకు భక్తియొక్కువ. పూర్వము వర్ణ ధర్మములు సైతము రాజధర్మములుగా నుండినందున వానిని విధి లేక భయముచేఁ బాటించిన వారమైతిమి. ఇప్పుడు బ్రిటిష్ వా రీ యాచారములు రాజరక్షకు ననర్హములని దండ నీతి బాహ్యములం జేసినందున వానియందలి యాదరము చదువులు కలుములు వెలయు పట్టణ వాసంబులలో పంచబంగాళమై పాటిపోవుచున్నది.

అట్లగుట, సమష్టి ప్రచారముల నేరీతి స్థాపింపనగును? రాజ్యాంగ మూలముగనా, సామాన్య సమూహములచేతనా? యనుప్రశ్నకుఁ గొందఱు ప్రభుమార్గమున ననియుఁ గొందఱు ప్రజా మార్గమున ననియు నుత్తర మిచ్చెదరు.

ప్రభుమార్గ సమష్టివాదులు, ప్రజామార్గ సమష్టివాదులు, అని సమష్టి ప్రచారము లుత్తమము లనెడవారు విభాగింపఁ బడియున్నారు. క్షాత్రవిధిని సామాన్య రీతిని జేయఁ బడిన సంస్కారముల నిదివఱకే వినిపించితిమి. వీనియొక్క యంతరువుల నిర్ణయించుట కిదిగాదుతఱి. అయిన నొక్క విన్నపము. వర్తమానమున సమష్టి ప్రచారము రెండు తేటఁగులను నడువ నారంభించినది. ఈ మార్గములు పరస్పర విరుద్ధములు గాకపోవుటచే నట్లు సాగుచున్నది. మఱియుఁ బశ్చిమ దేశము



లలోఁ బ్రజా ప్రతినిధులే పరిపాలకులు గావునఁ బ్రజాప్రభు మార్గము లేకీభావమునకు వచ్చు జాడగలవియై యున్నవి. ఈ కారణములచే నవి భిన్నములయ్యు నన్యోన్యమైతి గలవియ యని యెఱుంగునది.

ఎట్లును, ఇంతదూరము చెప్పితిమిగాన సమష్టివాదులం గూర్చి యింకను నెక్కింత వక్కాణించి విరమింతము:—

ఆధునిక సంఘస్థితిని ఖండించుటలో వీరెల్లరు నేక వా క్యముగా నున్నారు. వీరి మతప్రకార మైరోపాలోని ముఖ్య దోషము లెవ్వియన.

(౧) అమితస్పర్ధ (౨) అనిరోధస్వామ్యము.

స్వామ్యంబనఁగాఁ దన సొత్తులయందుఁ దనకుఁగల సొం తము. ఇయ్యది యాధునికమున నిరాఘాటముగ నున్నదని చెప్పవచ్చును. పరిపూర్ణమైన స్వామ్యము దుర్లభము. ఎట్ల నఁగా, మనయొక్క హక్కులెంత దుర్భేదములైనను సర్కారు వారి కొకభాగము నరికట్టవలయుననుట యనివార్యమైన కార్య ము. ఈ పన్నులు కట్టుటయేల? పన్నులు గట్టకున్న రాజులకు నాదాయము లేకపోవును. అట్లైన సైన్యము మొదలగు ప్రకృ తుల నుద్ధరించుటకుఁగాదు. రక్షణక్రియ వెలయదు. రక్షణము లేనిచో సంఘమును దుదకు సాంఘికులను క్షీణతకు వత్తురు. సంఘమునకు దండమును దండమునకు ద్రవ్యమును శరణ్య ములు. ఈ తత్త్వముయొక్క ముఖ్యార్థ మేమనఁగాఁ దనకు

నధీనములైన వస్తు రాసులయందును రాజునకు, అనఁగా సంఘ మునకు హక్కు లేక పోలేదనుట. కాననేగదా నిరాఘాట స్వామ్యంబు మృగ్యంబని యంటిమి. అట్లుండినను మొత్తము మీఁద నాది నీదియను కర్తృత్వము నిరవధికమై ప్రకృత మున్నదనుటకు సందియంబేల?

స్వామ్యము స్పర్ధకు నుద్ధారకము. ఎట్లన నానంపాది తార్థము నూరివారి కెల్లరకుఁ బంచిపెట్ట వలసినదని వ్యవస్థ నేర్పఱచిన నేనేల త్రికరణశుద్ధిగ నుల్లాసముతోఁ బనిఁజే తును? తనదని మనియుండ వెరవుంటంజేసి కాదె కూడఁబెట్టు టకు నరుండు గడంగుట? అటుకానియెడ మొగము ప్రేలవేసి కొని వేదాంతములకు దిగఁడా! కావున సర్ధార్జనోత్సాహమునకు స్వామ్యము భద్రమైన మూలము. ఈ యుత్సాహముయొక్క మూర్తులలో మాతృస్వయ మనునది యొకటి. స్వామ్యము వలనఁ బ్రోగుచేసి రాసులు గట్టుటలో ఫలమున్నది. ఈ ఫలంబుండుట చేత నాసలు స్పర్ధలు జ్వలించుచున్నవి.

కావున నిర్వక్రవైరము సమంజసము గాదనువారు, అఖండ స్వామ్యము ఖండితముగాఁ గూడదని వాదించురు. ఇయ్యది సహజమ కదా!

ఈ వాదమునకుఁ బ్రత్యాఖ్యాన మెద్దియనిన:—

స్వత్వముచే స్పర్ధ యుత్కటమాట నిజమ. ఇందుచేఁ గొంద అమితముగ సంగ్రహింతురు. కొందఱకు వస్తువులు

చాలకపోవును. అత్యర్జనము, అనార్జనము నను బాధలకు నియ్యది యాకరము. ఉండనిండు! ఐనను తనదియను నిశ్చయము లేకున్న నెవ్వఁడును బాటుపడఁడుగదా! పాటు పూజ్యమైన ఫలము పూర్ణాను స్వార్థమగును. ఇపుడు గొందఱుకైన సుభిక్ష సిద్ధియున్నది. స్వామ్య విరహిత స్థితియందో దుర్భిక్ష మెల్లరకు సామాన్యమగును. ఈ టౌమసమత్వము శ్మశాన సమత్వము.

మఱియు స్పర్థలేనిది వృద్ధియుండదు. స్పర్థచే ముప్పులు గలుగక మానవు. నిరంజనత భూలోక వాసులకు నలభ్యము. మీరు గోరు పరిపూర్ణ సుఖ సంకీర్ణమైన స్థితి యసాధ్యము. మించిన దానికై వగచుట పామరగుణము. బుద్ధిమంతులు నైజములు ననివార్యములునైన స్థితిగతుల ననుసరించి కూడి నంత సౌఖ్యముంగొని యంతటితోఁ దృప్తి వహింతురు. లేని దానిని దెచ్చిపెట్టుమని యేడ్చువారు బాలిశులు. చూడుఁడు! బలపరాక్రమములు గణ్యములందురు. దీనినలని ప్రయోజనం బేమి? శత్రు భంజనము. “అయ్యో! వారు చచ్చుచున్నారే! వారిభార్య లెట్లలమటఁ బడుదురో” యను పరితాపంబునం జేసి పరమశాంతి పరులమైయున్న నీ సుగుణములు ముందునకు రావు. శత్రువులును మనయట్లే యహీన మార్దవ పరులైన సరే. లేకున్న మనకుం బ్రాణమానంబులు దక్కవు. అందుచే నాత్మహింసయు సంఘహింసయుఁ జేసినవార మగుదుము. కావున నేమాలిన్యమును లేని మంచిగతులు కావలయుననుట

మనసు మెత్తందనముం జూపునది యైనను జ్ఞానశూన్యతయుఁ జూపునదియ. నీడలేని వస్తువులు లేనట్లు లోపములు లేని పరిపూర్ణత ఇట్టి పట్టుబట్టి వెదకినను దొరకవు.

దీనికి సమష్టి వాదు లిచ్చెడు ప్రత్యుత్తర మేమనఁగా :—

మనుష్యుఁడు తన మేలే చూచుకొను కూళమృగము గాదు. పరులయెడ పశ్చాత్తాపము నుపకార ప్రసక్తియను నివియు వానికి సహజముల. కావునఁ దనకై మాత్రము పాటు పడు ననుటతప్పు. ఫలము లితరులంజెందినను పాటుపడఁగలఁడు. ఎన్నియో దోషములపాలైన యీ కాలమందును నాలుబిడ్డలు, స్వజాతి, స్వదేశము మొదలగు వానియందలి గాఢానురాగంబు కతనఁ బ్రాణములనైన విడువ సిద్ధముగ నెందఱుండలేదు? ఇట్టి సాహసములచే వీరేమి వారు కొనెదరు? కావున నర్థార్జనము నకుఁ బరోపకారబుద్ధియే చాలును. స్వామ్య మనావశ్యకము. అట్లుండియు వర్తమానమున నెందులకయ్యది తఱుచు వాడుక లోనికి రాకయున్నదనఁగా సమంచితమైన విద్యయు శిక్షయు లేమింజేసి. మనుష్యులు పరిపూర్ణజ్ఞానులైనచో సంఘ ప్రయోజనమందుఁ దవిలిన మనసులుగలవారై సహజానురాగ భరితులౌదురు. చూడుఁడు! తేనెటీగలు. అవి సంఘక్షేమము నకై పాటుపడుచుండుట సర్వజనవేద్యముగాదా? చీమలును నట్టివకదా? ఇట్టివి పరోపకారవ్యాపార పారీణములై యుండఁగా మనుష్యు లాకీతినుండువారేల కాఁగూడదు? మఱియుఁ బరో

వృద్ధియం దొక లక్షణము గలదు. అదేదన, కాలక్రమేణ మను జలయనురాగములు విస్తరత వహించుచున్నవి. ఆదిని కుటుంబముమీది కలవరమేగాని వేటొందుగానము. తరువాత వంశములని వర్ణములని యింకను దూరస్థములైన సమూహముల వర్ణంతము యోచనలు వ్యాపించినవి. ఇప్పుడన్ననో వంశమేల, వర్ణమేల, నేనేల, నీవేల? దేశము ప్రదీప్తముగనుండినం జాలునను మహామమత యనేకుల నావేశించియుండుట తెల్లమేగద! మఱికొందఱు జాతి మత దేశాది విభేదములం బాటించుటయుఁ బూర్ణుల బుద్ధిగాదనియు సర్వజనులయందును నిశ్చలంబైన ప్రేమఁజూపుట సనాతనంబైన ధర్మంబనియు, లోకము సంతయు నక్కచెల్లెండుగాఁ గాకున్నను నన్నదమ్ములుగాఁ జూడవలయునని యొక రాధాంతము హృదయములఁ గాకున్నను గొననాలుకల మీఁదనైనను నాట్యమాడించుచున్నారు. ఎట్లును ముఖ్య విషయమియ్యది. కాలక్రమేణ, లోకము పక్వమగుచు రాను రాను, ఉపకారబుద్ధి అహమున నాటియుండునదియైనను తీగవలె దూరదూరమ్మున వ్యాపించి యన్నిటియందును బ్రాకు స్వభావము గలదిగా నున్నది. స్వోపకారబుద్ధి క్షయమును, సరోపకారబుద్ధి వృద్ధిని గనుచున్నవిగాన సంఘపరానురాగం బాకా నొకప్పుడు వెన్నతోడవచ్చిన గుణంబొట సిద్ధము. పూర్వమట్లు తెగిన వారుగాక యానసౌకర్యాది సాధనముల యనుకూలతంజేసి సాంఘికులందఱు కరుడుగట్టి నట్లేకవస్తుభావముం

దాల్చి యున్నారు. కావునఁ బ్రత్యేకముగ ఫలము లనుభవింపం గోరుట నానాటికిఁ గృశించు హీనగుణము.

దీనికిఁ బ్రత్యామ్నాయ మేమనిన :—

నిశ్చయమే. పరోపకారబుద్ధియు స్వతస్సిద్ధమైయున్నది. అది వికసించి యెల్లడలఁదానయై యుండిన మీప్రసంగములు లేకయె మేమును తేనెటీగ శాదుము. కావున మీ బోధ యప్రకృతము. ఆనాటిమాట యానాటికి. నేటికేల? కాశిలో దొంగలింపవలయునన్న రామేశ్వరము వద్దనుండి వంగుకొని పోవలయునా? ఈ వాదము లిప్పటికింత చాలును.

సమష్టికి నాయకత్వంబు గుదుర్పవలయునను వారల

వర్గంబు లెవ్వియన

(౧) కొందఱు సొత్తులయం దెవ్వరికిని బ్రత్యేకాధికారము లేకుండ సర్వజనసామాన్యముంజేయ నుపదేశింతురు. వీరి మతమేమనఁగా, సర్వానర్థములకును స్వామ్యమాలవాలము. కావున సంఘమును వేఱులతోఁ బెఱికి మేముకాంక్షించు తీరున నుండుస్థితిలో నాటిన నే యవస్థకుం బాత్రంబుగాక పెఱిగి యయ్యది వుష్పఫలోపేతంబై నిఖిలప్రజానంద కారియగును. స్వామ్యమును గత్తరింపక యెన్ని దోహదములుచేసినను, అంటులు గట్టినను, నిర్దుష్టములైన సుఖంబులు చేకురవు. సంఘసామాన్యములై యర్థంబులుండేనేని పరోపకారబుద్ధితో మాత్రమందఱుఁబాటువడుదురు. మఱియు దొంగతనము మొదలగు

దురుద్యమంబుల కెవ్వండును బోడు. ప్రత్యేకముగ నాస్తులు పాస్తులుంటచే దురాశలు జాప్యములు నావిర్భవించినవి. ఇది లేనిచో సైన్యములేల, పోలీసువారేల, వక్రీళ్ళేల? రాజులకు రక్షణక్రియ ముఖ్యధర్మముట! ఈ రక్షణక్రియ యనవసరంబగును. వీరికి సమూల సంస్కారు లనిపేరు.

(౨) మఱికొందఱు మీఁదివాదముల నింకను పొడుగు చేసి రాజ్యాంగమున కురి త్రాడుగాఁజేతురు. ఎట్లన, సంఘసామాన్య స్వామ్యము మాత్రము పదిలపడెనేని రాజ్యాంగము వారనావశ్యకమని యంటిరిగదా! కావున సర్కారును నిర్మూలముఁజేయుదము. మఱియుఁ బ్రజాపీడకములైన స్థితులన్నియు దొరతనమువాగు, మతగురువులు, ఇత్యాద్యధికారులచే వచ్చినవిగాని స్వతస్సిద్ధములుగావు. ఆచార్యులైనవారు తమకు ననువైన యనాచారములనెల్ల సదాచారములని ప్రజల మోసపుచ్చుట నెవరెఱుంగరు? దొరలునట్లే. కావున నాయకత్వమే తగదు. పశుపక్షు లేలికలులేక స్వభావముగ వర్తించుచు సుఖంబుగ నుంటఁజూడమా! కావున సంఘమునకు మఱియెద్దానికిని నధికారమిచ్చుట మన తలమీఁద మనమే దుమ్ముకొట్టుకొన్నట్టు. అందఱును నిర్ణీత స్వాతంత్ర్యములమై మెలంగుటయ కర్జంబు. ఇట్లు వాదించువారి కరాజక వాదులనిపేరు. చూడంబోయిన వీరివాదము వ్యక్తివాదముతో నేకీభవించునది.

(౩) మఱియుఁ గొందఱు, ఉన్న దానిని సవరించుట నీతిగాని, మేఘములనీళ్లనునమ్మి దొన్నెలోని నీళ్లు పాఱఁబోయుట నీతిగాదు. మఱియు నిప్పటి యార్థికస్థితియందే కర్తలు కార్మికులు శ్రేణులు గట్టుచున్నారు. ఇట్లే శ్రేణులు ఘనతరములై విస్తరించుచుఁబోయిన నెకానెకప్పటికి సంఘమెల్ల నేక శ్రేణియగును. గవర్నమెంటువారనేక వృత్తులను సర్కారు ద్యోగముల మాడ్కిఁ దామే నడిపించుటయు నిప్పుడు గలదు. హిందూదేశమున, రైల్వేవ్యాపారము ఉప్పువ్యాపారము, సర్కారు వారి యధీనమైనవి. ఈరీతినే యన్నియు నేలఁకాఁగూడదు? అట్లైన ప్రజలందఱు నుద్యోగస్థులౌదురు. సంఘముచే రాజ్యాంగము ద్వారా ప్రచోదితములైనక్రియల నాచరించి నియమిత వేతనములతోఁదృప్తిఁజెంది యేస్వర్ధయులేక యమందానందులౌదురు. కావున రాజ్యతంత్రములను విస్తరింపఁజేసి సర్వము నాక్రమించునదిగా నెనర్చుటయే మంచి నీతి. దానిని గృహింపఁజేయుట మొదటికే మోసము; అని వాదించుదురు. వీరికి సామాన్య సమష్టి వాదులనిపేరు. ఆధునికస్థితి తనంతట సహజముగఁజెందు పరిణామమే మంచి చికిత్సయనువారు. వీరి మతప్రకారము గవర్నమెంటువారికిఁ బ్రధానలక్షణముదండనీతిగాదు. మఱేమన్న, వర్తకసంఘములలోని చోదకమండలి యట్లు వ్యాపారపారీణులై యుండుట.

ప్రజలే విజృంభించి యీసంస్కారముల నెఱవేర్చవలయుననుట యీ మూఁడు వర్గములవారియు సామాన్యమతము. ఇదికొందఱకు నసమ్మతము.

(౪) ఎట్లన, జనులెల్ల రేగి రేని సంఘ మరాజకమై చిందరవందరతానని యనేకులు భయపడి “రాజ్యాంగమువారే సాధ్యమై నంతవఱకుం గృతప్రారంభులై యాధునిక స్థితిలోని యకృత్యముల మాట్టి, చట్టదిట్టములచే నడలుల నుడిపించిరేని, నరులు కష్టదారిద్ర్య విముక్తులై, యిట్టియాలోచనల పొంతఁ బోక శాంతింతురుగదా! కోపతాపములకు దీనతయే కారణము. దీనతఁబాయఁజేసితిమేని నీయుడుకులన్నియు నుపశమించును. చూడుఁడు! ధనికులైనవారు సంస్కరణంబు లేలయని యూరకుందురు. కావున నెల్లరకును భుక్తిబాగుగా జరుగునట్లు పద్ధతులుప్రకటించిన దొరతనమువారిమీఁదఁ బ్రజలేలపగఁగొని దండెత్తుదురు?” అని, చెప్పుదురు. ఇట్టివ్యాఖ్యానములం జేయువారిపేరు రాజ్యాంగ సమప్టివాదులు. వీరిముఖ్యోద్దేశ్యమే మనఁగాసంతోషమునాపాదించిజనులకోపాటోపములసంహరింపంజూచుట. జర్మనీమొదలగుదేశములలో వీరుకొంతవఱకుం బ్రబలినవారై గణనీయములైన శాసనముల స్థాపించియున్నారు.

ఈ తెగలయొక్క సిద్ధాంతములును జయసిద్ధులును బ్రస్తావ వశమ్మన నచ్చటచ్చటఁ జర్చింపఁబడును.

సంస్కార చింతల నింతటితోనిలిపి ప్రకృత మభ్యాసములోనుండు సంశ్లేషముల సవిస్తరముగ వర్ణింపఁజూతము.

## అధిక ప్రకరణము

### న్యాయశబ్ద నిర్వచనము

న్యాయంబను పదము నానార్థములు గలది గావున సందిగ్ధదోషంబుచే బాధితంబు. ఈయర్థముల గణ్యములు మూఁడు.

(౧) ప్రకృతి స్వభావము. (౨) శాసనము. (౩) నీతి సమ్మతము. అనునవి. దృష్టాంతములు.

(౧) ప్రకృతి స్వభావమునకు, ఉదా. హీనవృద్ధి న్యాయము. ఎట్లన, ఏకమాత్రశ్రమ మూలధనంబులకు భూమ్యాదుల యుత్పత్తి సాగను సాగను ఫలములేఱుగుచు వచ్చుననుట స్వభావలక్షణము. దీనింగూర్చి ఇది నీతియగునా, కాదా, ధర్మమా? అధర్మమా? యని ప్రశ్నించుట యసంభావ్యము. మనుష్యులచే విధింపఁ బడనిదికావున మనుష్యయత్నముచే నద్దానిని రద్దు చేయుటకుఁగాదు. దానిబలమును నితర ప్రకృతుల సహాయముచే నాపవచ్చుననుట నిజమేయైనను దానిని లయింపఁజేయుట మనక సాధ్యమైనపని. ప్రకృతిన్యాయము లన్నియు నీతరగతికిం జేరినవి.

(౨) శాసనము. అనఁగా రాజ్యాంగ శాసనమనుట. పన్నులుగట్టుట న్యాయమా యని యడుగుదురేని నుత్తర

మెట్లు? అది సహజగుణంబులలో నొకటిగాదు. మనకు కల్పాది నుండి వెన్నంటివచ్చిన కర్మముగాదు. మఱి పరిపాలకులు విధించినందున న్యాయమై వెలయుకార్యము.

రాజ్యాంగ న్యాయములకు ప్రకృతిన్యాయములకును భేదమేమి? జైల్ ఖానా, జుల్మానా, ఇత్యాదులు రాజశాసన మునకుం బోషకములు. అనఁగా రాజ్యాంగ న్యాయములకు దండ నీతి యాతకోల. ప్రకృతిన్యాయములకు మనుష్యుల కృషలు కత్తులును గావలసినవి గావు. అవి స్వశక్తి చేతనే యన్నిటి యందును జెల్లును. అవి యనివార్యములు. అప్రతిహతములు. రాజశాసనముల ధిక్కరింపవచ్చును. తప్పించుక పోవచ్చును. ప్రకృతికి మించి నడుచుట యసంభవము. దొంగలించిన వాఁడు పోలీసువారికి లంచములిచ్చి సుఖముగాఁదప్పించుకొని యుండఁజూచుటయసాధ్యమునుగాదు. అసాధారణమునుగాదు. విషము మిక్కుటముగఁదిని బ్రతుకు దక్కించుకొనవలయునను నాశతో కాలమునకు యమధర్మరాజునకును లంచములియ్య నెంచువారెవరు నుండరు! ఏలన, కాలము, యమధర్మ రాజు మొదలగు సద్ధిదేవతలు స్వేచ్ఛావర్తనములేని ప్రకృతులు.

రాజశాసనములు స్వేచ్ఛావర్తన గలవారిచే నేర్పఱుపఁ బడునవి. ప్రకృతిగతులు వస్తువులయు జీవులయు స్వభావము ననుసరించిపోవును.

అది కావున రాజశాసనములంగూర్చి ధర్మాధర్మవిచారణ చేయుట సాధ్యమును, కర్తవ్యమును. చూడుఁడు! మనవా రెల్లరు చట్టము లనేకములు నీతి పథములుగావని వాడుటయే, ఇందునకుఁ దార్కాణము. అడవులఁ బశుసంతానములు విచ్ఛల విడి మేయఁగూడదనియు, దొరతనమువారు వలదన్న సభలఁ జేయుట యక్రమమనియు రాజశాసనములున్నవి. శాసనములు గావున నివియొక తీరున న్యాయములు. అనఁగా న్యాయస్థా నములో వీనియెడ నందఱును విధేయతఁజూపుట ధర్మముగా కున్నను గర్మము. జడ్జిలు విచారణచేయునపుడు చట్టమెయ్యది యని యొక యంశముయోచింతురుగాని, ఆచట్టము మంచిదా చెడ్డదా, యను ప్రసంగముల పొంతకుంబోరు.

ఇట్లునుటచే శాసనములన్నియు దుర్మార్గములని యర్థ ముగాదు. మొత్తముమీఁద నివి సన్మార్గములే. అయినను శాస నములు తప్పక సత్పథంబులన పోవలయునను విధివానికి లేదు.

శాసనములు నేఁడు ప్రచురమునకు రావచ్చును. రేపు మార్పబడవచ్చును. ఎల్లుండి మాయంపఁ బడవచ్చును. అవి మనుష్యులకు వశ్యములు. ప్రకృతిన్యాయములు నిర్వికారము లు. అనశ్వరములు, అతీతములు, అనఁగా భావాతీతములు గావు, పౌరుషాతీతములు.

ఈచిత్రమేమన వచ్చును! ప్రకృతి న్యాయంబుంగూర్చి యది సన్మార్గమా, దుర్మార్గమా, యని విచారించుట విపరీత

మని యంటిమి. ఇట్టి ద్వంద్వములకు మించినదగుటంబట్టి మే  
యది నిర్వికారి. వికారి యనఁగా మార్పులకుం బాత్రమైనది.  
ఎద్ది మనప్రయత్నముచే సంస్కరింపఁబోలునో యద్దానియెడ  
మంచిచెడ్డల నారోపింతుము. చెడ్డగనున్న మంచిదానింజేయఁ  
జూతుము. మంచిగనున్న నింకను బాగొనరింపంగోరుదుము.  
కావున వికారములనఁగా నభివృద్ధికి ననుకూలించునవి యని  
వ్యాఖ్యానముం జేసినదప్పులేదు ! వికారముల కాస్పదములై  
యుండుట గౌరవహీనమా ? ఏనాటికింకాదు. నిర్వికారంబులు  
జడంబులు. దీనికి హిందువులలో నొక ప్రబలమైన యాక్షేపణ  
గలదు. ఏదనః- వికారియనఁగా నభివృద్ధి పాత్రము. అభివృద్ధి  
యనఁగా గీడునుమేలు సేయుట, మేలును మఱింతమేలుసేయుట  
ఇత్యాది సంస్కార క్రియాకలాపము. నిజముగాని, సంస్కరింప  
నసంస్కరింపఁ బరిపూర్ణత సిద్ధించుంగదా. పరిపూర్ణతవచ్చిన  
పిమ్మట మరలఁ బరిష్కారమునకు నవకాశమెట్లు ? వికార  
మెయ్యెడ నిలువనేర్చును ? కావున నిరంజనత నిర్వికారత జడ  
త్వమును. నిర్వికారత్వమనుట పరిహాసమో పరివాదమోకాని  
యథార్థత త్వంబు గాదు. దీనికై పాశ్చాత్యులు ప్రయోగించు  
ఖండనమే మనఁగాః- సరికాని, పైవాదములలో నభివృద్ధికి  
మేరయేర్పఱుపఁ బడియున్నది. మేర లేకుంటయే యభివృద్ధి  
యొక్కముఖ్య లక్షణములలో నొకటియని మాయభిప్రాయము.  
అభివృద్ధియపారము. చూడుము! ఉష్ణదేశములలోనుండుమీకు

పనిపాటలెపుడు ముగింపునకువచ్చును ? ఎప్పుడు తనివిదీర నిద్ర  
పోదుము !' అను నిరీక్షణములు సహజలక్షణములు. కాఁబ  
ట్టియేమీరు అచలబ్రహ్మమును—అనఁగానిద్రాదేవి—నారా  
ధించుట. చలనము మీకు నాయాసకారణము, వికారము  
కారముగాన మీరు నిర్వికారస్థితింగోరుదురు. ఇక మాది  
యన్ననోచలిదేశము. మూలఁగూలఁబడి యుండుటలో నుఖము  
లేకపోవుట యొకటియే కాదు, కాలుసేతులు ఘనీభవించి  
కొయ్యవాఱును. శ్రమించకున్న దేహమున రక్తము పాఱదు.  
కాఁబట్టి చలనమెంతయో ప్రకృష్టతమ మనుట మాకు సహజ  
మైనమతము. అచలముగా బ్రహ్మముగూర్చున్న నయ్యది పేరు  
లేక పేరిపోవునేమో ! కావున మే ముపాసించు పరిపూర్ణత నిత్య  
ప్రవృద్ధియుతంబు నమేయంబుగాని స్థిమితంబుగాదు. “నిలుకడ  
నిలుకడ”యనుట మీతపస్సు. దానియొక్కఫలము ఇంటికడ.  
మూలకడ. పట్టుపట్టి సాగిన పెరింటికడ ! కావున నిర్వికారత  
జడపదార్థముల తక్కువతనముగాని, దైవపురుషులకు నివే  
దింపఁదగిన గొప్పతనముగాదు.

మఱియు లోకాచారమెఱుంగరా ? ఎట్టిపండితుఁడైనను  
బలవంతుఁడైనను బరిశ్రమలేకున్నఁ గృశింపక పోవునా ! నదు  
లచలములైన కంపుగుంటలుగావా ? అట్లే పరిపూర్ణ భావము  
ప్రాప్తమైనను బరిశ్రమము లేనిది నిత్యంబగుట దుర్లభము.  
కావున నిలుకడకును జలనము ప్రధానము ! ఈ వింతయెట్లున్న

దనఁగా, బొంగరముయొక్క మనోహరమైన యచలస్థితికి గిర  
గిరమని వేగముగఁ దిరుగుటయే యాధారమైనమాడ్కి.

శాసనములకు లొంగిపోవుట భయముచేత. ప్రకృతికి  
లోబడి యుండుట విధిలేమిచేత.

మనవాఁటిలో ధర్మశాస్త్రములనఁబడు వర్ణశాస్త్రములు  
చట్టములంబోలిన న్యాయములుగాని యుత్కృష్టమైన తత్త్వ  
మార్గమునకుం జేరినవిగావు. పూర్వకాలమున రాజులచేతను,  
ఇప్పుడు కులమువారిచేతను బ్రయోగింపఁబడు శిక్షలును, చిర  
కాలాభ్యాసముచేతఁ గరుడుగట్టిన వాడుకలును, వీనికి నుద్ధా  
రకములు. ఇంతయే కాని యవి కేవలము సత్యమునకుం జేరిన  
నీతులుగావు.

(3) నీతి. దృష్టాంతము:-సత్యము చెప్పవలయునను న్యాయము. ఇచట న్యాయంబనిన ప్రకృతీన్యాయంబుగాదు. సత్యము చెప్పుట విధిలేనిక్రియ గాదనుట స్పష్టము. మఱి రాజశాసనముగాదు. కల్లలాడఁగూడదనియు, నాడినంత దండ్యతాదు రనియుఁ జట్టములెక్కడనులేవు. న్యాయంబనఁగా నిట కర్తవ్యమనియర్థము. అనఁగాఁ జేయఁదగినది. ప్రకృతీన్యాయంబుల ప్రకారము తప్పక చేయుదుము. రాజన్యాయము లనుసరణకుఁ దగినవి కాకపోవచ్చును. అనఁగా నీతిబాహ్యములుగా నుండుటయుంగలదు. అయినను భీతిచే వాని ననుసరింతుము. నీతిన్యాయముల కేరీతిని నడుచుకోవలయుననుటకు బహిర్నిర్బంధము

లేవ్వియులేవు. చూడుఁడు! ప్రకృతికి విధేయులమైయుండునట్లు మనలనిర్బంధించునది మనుష్యుల సంకల్పమునకు మీఱినస్వభావము. ఉదా. కాలుజాఱినఁగ్రిందఁబడుదుము. ఇందు మనయిచ్చాశక్తికి నధికారములేదు. అనఁగా మనము పడరాదనుకొన్నను బడుటతప్పదు. ఇఁక రాజశాసనములకు విధేయులమై యుండునట్లు చేయు బంధనము దండపారుష్యము. ఇచ్చట నిచ్చాశక్తికిఁ బ్రవేశమున్నది. అనఁగాఁ జట్టముల నుల్లంఘింతునని ప్రతిజ్ఞఁ గొన్న నుల్లంఘించుట కష్టముగాదు. కాకపోయినను గష్టనష్ట భయములచే మనస్వాతంత్ర్యము నిరోధింతుము. నీతికి విధేయులమై యుంటకు మనమనస్సాక్ష్యమనఁబడు సత్యవాత్సల్యముదప్ప నితర నిర్బంధకములు గానరావు. ఇది యంతరంగ బంధనము. స్వేచ్ఛాశక్తితో సంబంధము గలది. “సత్యమనుష్ఠిం పఁదగినది కావున నేను అనుష్ఠింతును” అను సంకల్పములేని నాఁడు నరుండు సత్యగరిష్ఠుండు కాఁజాలఁడు. హరిశ్చంద్ర ప్రవర్తనకు మనల బయటనుండి బలాత్కరించు కారణములు లేవు. కావున నీతి మనుష్య స్వాతంత్ర్యమునకుఁ జేరిన వ్యాపారమని కొందఱు తత్త్వవేత్తలు వచించిరి.

ఈ త్రివిధన్యాయములకు మఱియొక యంతరము

ప్రకృతీన్యాయము లమోఘములు. ఇవి విధించుక్రమంబులకు విఘ్నములును వికారములునులేవు. ఉదా. భూమ్యాకర్షణశక్తిచేత నూతలేని వస్తువు క్రిందఁబడును. ఒకతాయని



బల్లపైనుంచినచో నదిక్రిందఁబడదుగదా యందురేమో ! నిజమేకాని, ఆతాయి బల్లపైనుండువఱకు నాకర్షణశక్తి నిద్రపోవుచున్నదనుట తప్పు. భూమికి నిరంతర మాకర్షించుచు నుండుటయేపని. కావుననే తాయి బల్లపై నదిమి భారము గలదియైయుండుట. ఇట్లే సర్వత్ర ప్రకృతి న్యాయముల క్రమములు శాశ్వతములు. ఎన్నివిధముల కృషిచేసినను ఫలితముఁ బెంపవచ్చుఁగాని హీనవృద్ధినిఁ జంపఁగాదు. ఇందులకు సాక్ష్యము భూమిలోఫలితము సమవృద్ధిగా శ్రమాదులతోడఁ బెఱుగక తక్కువగాఁ బెఱుగుటయ. కావున ప్రకృతి న్యాయముల క్రమమునిత్యము. రాజశాసనములచే విధింపఁబడు క్రమములు సర్కారువారి బలము జాగ్రత్తకొలఁది పదిలములుగాని నిర్భేద్య స్థితులుగావు. మఱియు నాక్రమములను బ్రచారమునకుఁ దేగల కారణవస్తువైన గవర్నమెంటును నొకటి యున్నంగాని యవి న్యాయములను పేరఁ బరగ నేరవు. మీరును మేమును శాసనములం బ్రకటింపఁబూనితిమేని నవ్వులు తప్ప నింకెవ్వియు బయలు వెడలవు గదా ! బలముగల పరిపాలకులచే నిర్వర్తింపఁ బడునుగాన నాక్రమములు సంపూర్ణముగఁ బ్రచారమునకు రాకపోయినను వచ్చుజాడగలవిగానున్నవి. అందఱుఁబన్నులు గట్టరేమోకాని ముక్కాలు మువ్వీసముమంది కట్టుదురనుట నిజమేకదా ! కావున రాజశాసనములయందుఁ గ్రమము బహుళము.

ఇక నీతియం దన్ననో చూడుఁడు ! లోకమున నిత్య సత్యలెవరైన నున్నారా ? లేరు. నిత్య సత్యములు లేకున్నను “నిత్యసత్య సంధత్వము న్యాయము” అనుమాట యందఱు నంగీకరించు నదియ. కావున నిందుఁ గ్రమము లేక యేయున్నను న్యాయముయొక్క స్థిరత కపాయములేదు. క్రమ మనంభవమైనను న్యాయమేమో నిత్యము.

ఈ నిత్యతకుఁ బ్రకృతీన్యాయ నిత్యతకుంగల భేదమేమి ? ప్రకృతి న్యాయము లనుభవములో నిత్యములు. వీనింగూర్చి యోగ్యాయోగ్యతా విమర్శచేయుట తప్పు. నీతి న్యాయములు యోగ్యతలో నిత్యములు. అనుభవమున నివి సిద్ధికి వచ్చునో రావో ? రాకున్నను జేతనైనంత వఱకు వానికి సిద్ధి గల్పించుట కరణీయము.

ఈ మూఁడు న్యాయములకుంగల మఱియొక భేదము :- రాజశాసనములరీతిం బ్రవర్తింపమేని శాసనముల రద్దుచేయరు. మఱి మనల దండించి శాసనముల ననువర్తింపఁజేయుదురు. నీతి న్యాయములయందు నిట్లే. జనులలో సత్యములేదని సత్యము న్యాయముగాదని మందలింపము. మఱి సత్యముతో మనము గలసి యుండునట్లు వర్తించుట తప్పక యాచరణకుఁ దేవలసిన క్రియ యని యాదేశింతుము. అనఁగా న్యాయమునకుఁ గ్రమమునకును భిన్నత గలిగినయెడలఁ గ్రమము దుష్టమని మార్పఁ జూతుము.

ప్రకృతి న్యాయముల రీతి వేఱు. ఉష్ణముచేత వస్తువులు విస్తృతము లౌను' అను నొక న్యాయము గలదు. ఇందునకు నీళ్లు పాలు పొంగుట, చీలలు మరలు, ఇట్టివి యెండ కాలమున బిగువుగాంచుట యిత్యాదులు నిదర్శనములు. ఒక వేళ వేడిమిచే విరివిగాంచని కొన్ని వస్తువులుండెఁబో. అట్టివస్తువులును గలవు. పచ్చికొయ్యలకు కాక దాఁకించిన నవి శుష్కించినన్నగిల్లును. పై న్యాయమునకు విధేయములుగా వని యీ పచ్చికొయ్యలను మనము దిట్టము. కొట్టము. చర్యల మార్పవలయునని గురూపదేశము చేయము! మఱి న్యాయములనే మార్తుము. ఎట్లన, ఉష్ణముచే గొన్ని వస్తువులు విస్తృతములౌను. కొన్ని కావు. అగువాని గుణంబులియ్యవి, కాని వాని గుణంబులియ్యవి, అని నిర్ణయింతుము. ప్రకృతిన్యాయము లమోఘంబులనుట కిదియ యర్థము. అనఁగా న్యాయమెక్కడ చెల్లదో యక్కడ చెల్లుట కనువైనతీరున న్యాయములనే దిద్దుదుము. ప్రకృతియొక్క స్వభావములను వర్తనములను దెలుపు న్యాయములు మనుష్యులచే గనుఁగొనఁబడినవి. మనము సర్వజ్ఞులము గాము కావున నందుఁ బొరపాటు లెన్నియో కలుగక పోవు. అట్లగుట మనచే నిర్దిష్టములైన న్యాయములకుఁ బ్రకృతికిని భేదము గల్గెనేని ప్రకృతిని మార్పజూడము. ఏలన నది మనకు తరముగానిపని. మార్పుటకుఁగాదు కావుననే దానియెడ నింద నాహోపింపము. అపరాధము విధింపము. మఱి యీ

భిన్నత మనయజ్ఞానముచే వచ్చినదని యింకను జక్కగఁ బరీక్షించి న్యాయమునే సంస్కరింతుము. అట్లైన ప్రకృతి న్యాయము లమోఘములెట్లు? నిర్వికారము లెట్లు? అనఁగా నిట్లు. ప్రకృతి నిర్వికారము. నిరర్గళ గమనముగలది. కాని దానిస్వభావము మనకు సంపూర్ణముగ గోచరించునో లేదో! అట్లగుట మనచే నిర్ణయింపఁబడిన న్యాయములు శాశ్వతములని దృఢముగఁజెప్పఁగాదు. మఱి మనతర్కమేమనఁగా, ప్రకృతియొక్క నిజస్థితి నెఱింగితిమేని, తద్వర్తనములఁదెలుపు న్యాయములు ప్రకృతియట్లు శాశ్వతములు నఖర్వములు నై వెలయుననుట.

కావుననే రాజశాసన నీతిశాసనములు, అతి క్రమమునకుం బాత్రములు. ప్రకృతియొ దతిక్రమం బఘటమానంబు. దేశకాలాదులను సరికుగొనక దైవమానుషముల సడ్డసేయక, శుభాశుభముల లెక్కపెట్టక, ఏకక్రమమున నిర్వికారతంబోవునది ప్రకృతి. చూచితిరా! నిర్వికారమన నచలంబుగాదనుట కింకొక ప్రమాణము.

‘ఈ తర్కంబుతో నర్థశాస్త్రమున కేమిపని? ఎంత పని?’ అని యందురేమో! ఎంతోపని! ఈ శాస్త్రమున న్యాయము లనఁబడునవి యేతరగతికింజేరిన న్యాయములని నిర్ధారణ చేయుట మాననగునా? కాదు.

కొన్ని న్యాయంబులు ప్రకృతి న్యాయంబులతోఁ దుల్యంబులు. ఉదా. హీవృద్ధ్యాదులు. వీనికి విలుగుపాటు, అలయుపాటు, మొదలగుపాటు లెవ్వియులేవు.

మఱికొన్ని శాసన సమంబులు. ఉదా. (౧) పన్నులు గట్టవలయుట. (౨) రాజ్యాంగమువారు కర్మశాలలంగూర్చి విధించిన చట్టములు. (౩) సమష్టివాదుల మతము ప్రకారము కనీసజీతముల నాదేశింపజూచుట. (౪) స్వామ్యముంగూర్చిన చట్టదీట్టములు. (౫) దాయభాగాది నిర్ణయము, ఇత్యాదులు. వీనిచే నార్జన విభజనాదులు మార్పులంజెందుట సిద్ధముగాని నివన్నియు సర్థశాస్త్రమునకుం జేరినవియ.

సీతి న్యాయముల సంఖ్యయెంతయుఁ దక్కువయ్యినను వీనియొక్క ప్రభావ మెక్కువ. ఉదా. దేశాభిమానము. దీనికన్న మించిన సీతి యరుదు. దానియొక్క యొకానొక ప్రభావమే మనఁగా, రాజ్యరక్షణమునకు వలయు సామగ్రులన్నియు స్వదేశముననే యుత్పత్తి చేయవలయుననుట. పరరాష్ట్రముల నుండి యిట్టి సరకులఁ దక్కువవెలకు దిగుమతిచేయ వీలుండినను నట్లుచేయుట తగనికార్యము. మఱియు నాధునిక స్పర్ధలు సంఘములకు కీడుసేయునని నమ్మినవారు స్పర్ధల నిరోధించు సన్యోన్యత, సంఘపరిపాలన, ఇత్యాది పద్ధతుల నాశ్రయింపఁ బూనుదురు. దీనిచే నార్థికలోకమున నూతన సృష్ట్యలెన్నియో కలుగ నున్నవనుట స్పష్టము. కావున మానవులకు సీతియం

దుండు నాదరమును నార్థికభావములకు మూలము. నిష్పక్ష పాతమును, బీదసాదల కనుకూలించునదియునగు మృదుమార్గము నవలంబింపవలయునను స్వేచ్ఛాపూర్వక సంకల్పముగల వారివలననే సమష్టిపద్ధతులు, ఇఁకమీఁద వివరింపఁబడు సన్యోన్యతాపద్ధతులు నాచారములోనికిఁ దేబడుచున్నవి.

అయిన నొక ప్రశ్న. ఏమి? ఆధునికస్థితి స్వేచ్ఛాపూర్వముగ మనుష్యులు కల్పించుకొన్నది కాదా? మఱి వాన, యెండ, మొదలగునై సర్గిక ద్రవ్యముల రీతిని ప్రకృతి న్యాయములచే సిద్ధించినదా? మనుష్యులు నేటివఱకు బామ్మలవలె నాడింపఁ బడుచుండిరా? కొంచెము యోచింతము.

ఇంగ్లీషువారు హిందూదేశము నాక్రమించుకొనిపాలించుచుండుట మీ కెల్లరకుం దెలియుఁగాదె! ౨౦౦ సంవత్సరములపుడు వారు వ్యాపారార్థ మీ దిక్కువచ్చినపుడు రాజ్యస్థాపనముంగూర్చి చింతించిరా? లేదు. ఇది యపుడు వారి యుద్దేశ్యము గాకుండెను. ఉద్దేశ్యమున లేనిది సిద్ధికెట్లు వచ్చెనందురో! సహజ క్రమములచేత. ఎట్లన, వ్యాపారార్థము ప్యాక్టోరుల గట్టిరి. మన రాజులూ కాలమున నెండొరులతోఁ గుక్కలరీతిఁ గాట్లాడుచుండుటచే దొంగతనము, బందిపోటులు మితిమీఱి యున్నందున ప్యాక్టోరీల రక్షించికొను కొఱకు సొంతముగ సైన్యముల నాయత్త పఱచిరి. వీరి యాశ్రయమున బ్రతుకు బాగుగనున్నందున శిల్పులు, వర్తకులు తండ్రోప తండమ్ములుగ వచ్చుటయుఁ

దన్నూలమునఁ బల్లెలు పట్టణములగుటయు సంభవించె. ఆరీతి పాలనకార్యమం కురించెను. అంకురించినదిఁక పెఱుగక యుండునా? రాజులలోఁ దామును రాజులై నిల్చినపిమ్మట సంధి విగ్రహాది తంత్రములకుం బూసకుండుట యిట్టి యరాజకదేశములో నసాధ్యము. తంత్రములకు ఫలముగ జయము, జయమునకు ఫలముగ రాజ్యవైశాల్యమును వెన్వెంట వృద్ధిమొందఁగా నీరీతి బేరసారములకై వచ్చినవారు సార్వభౌమపదవిం జెందు వఱకును విడువక రాజసవృత్తితోఁ బ్రబలిరి. మనుష్యజీవితమందు సైతము కార్యకారణములు ప్రకృతి న్యాయములట్ల మనకు మించి మనల నీడ్చుకొని పోవు స్వభావము గలవిగానున్నవి. ఇందునకు నితర దృష్టాంతములు నలయునా? హిందువులమగు మన జీవితమున స్వతంత్రత యేమాత్రమున్నది? కర్మముచేతఁ బుట్టుక యేర్పడుట నిజమోదబ్బఱయోకాని పుట్టుకచేతఁ గర్మమేర్పడుట పండిత పామర వేద్యము. ప్రతివానియు స్వేచ్ఛయే బక్కవడి యుండఁగా సంఘము మొత్తము యొక్క స్వేచ్ఛ యింకను బలమఱి యుండుననుట కేమి సందేహము? అదెట్లన, చేరఁబిలిచి బోధచేసి యెవనినైన నొకని మూఢభక్తి వదలునట్లు చేయుట కష్టమైనను నసాధ్యముగాదు. అట్లే సంఘము నంతయు మార్పవలయునన్న మన తరమా? నేను విదేశయాత్రచేసి నవనాగరకుండ నైనందున మావారికిఁ బ్రాచీన గంధ మే మాత్రమైనఁ బలుచనొనా? పారంపర్యముగ

నచ్చు సాంద్రతను నా గంధమేలవదలును? కావున స్వాతంత్ర్యము ప్రతివానియందును ననేక భంగుల నడ్డగింపఁబడి యుండును. ఇక సంఘమున కన్ననో దాని స్వాతంత్ర్యము సహజముగ మఱియుఁ దక్కువ. అట్లగుట మనచర్యలు ప్రకృతి చర్యలతో నించుమించు సమానములు. సంఘ మింకను బ్రకృతిం బోలినదియై యుండును. కావున దానియందుఁ బ్రవర్తిల్లు న్యాయములు ప్రకృతి న్యాయములట్లు కొంతకుఁ గొంత యని వార్యములును స్వచ్ఛందములును.

దీనికి నింకను నొక ప్రమాణము. ప్రకృతియందు స్వేచ్ఛావర్తనము బొత్తిగాలేదు గాన నికముందు సంభవించువాని మున్నగా నెఱుంగవచ్చును. తుపాకిలో గుండు పెట్టి కాల్చితమేని, అది యే దిక్కునకైన నెగిరి పోవునని యెవఁడును శంకనూనఁడు. మఱి గుఱికొలఁది నూటిగాఁ బోవుననుట నిశ్చయము. ఈరీతిని బ్రతి మనుష్యుని జాడలును, నెఱుంగఁబోలదు. అయినను సంఘముయొక్క జాడలముందుగా నిర్ణయింప నంత దుర్దమముగాదు. వేయిమంది వేయికూతలు గూసిరిపో బాల్యవివాహములు త్వరలోనంత మొందునా? ఒందవు. కావున నిప్పటి యార్థికస్థితులు మనుష్యులు ద్వేష్య పూర్వకముగఁ దెచ్చుకొన్నవి కావని కొందఱి యభిప్రాయము. మఱి యెల్లెర్పడిన వనఁగాఁ బాశ్చాత్యుల ఖండములలో సహజ స్పర్ధచేతను, మనలో సహజ ప్రాచీనాచార

పరాయణత్వము, గ్రీకులు తురుష్కులు మొదలగు విదేశీయుల  
దండ యాత్రలు మున్నగు వానిచేతను నేర్పడినవి.

పాశ్చాత్యులు స్పర్థ మంచిదనియు, దానిచే నిపుడు  
వ్యాప్తిలో నుండు స్థితులు పుట్టిననియు మున్నుండ యెఱింగి  
వర్తించిరా? లేదు. ఇంతటి జ్యోతిషము సేచ్ఛలకుఁ దెలి  
యునా? తాత్కాలిక ఫలముల నాశించియో, సహజమగు  
క్షాత్రబుద్ధినో, స్పర్థకుంజొచ్చిరి. కార్యకారణ సంకలనంబునం  
జేసి యీ సిద్ధులన్నియుఁ జేకుటినవి.

ఇక మనజనులన్ననో, ఏ పాఠము నెఱుంగని పశువులు.  
పగ్గములచే తమవారుఁ బెరివారు నీడ్వనీడ్వఁ గాలక్రమేణ తుద  
కీ గతికి వచ్చిరి. కావున నిష్పక్షిస్థితి మొత్తముమీఁద సహజ  
క్రమములచే వచ్చిన స్వయంభువు.

ఇకముందుఁ గలుగఁజూపు పరిణామము సయిత మీ  
రీతినె స్వభావ సిద్ధమయి తనంతట రానీ యని మన మూర  
కుండమా? లేక పూర్వీకులకన్న మనము తాకిక జ్ఞానమునం  
దును ననుభవమునందును బ్రౌఢులముగాన ముందు జాగ్ర  
త్తమై నీ యీ తెఱంగుల నున్న మంచిదని యోచనతో నిర్ణ  
యించి తగవైన శాసనముల విధించి భవిష్యత్తును బ్రతిమను  
దీర్చినట్లు తీర్పఁ బూనుదమా? సామాన్య సమష్టి వాదులకును  
బ్రభుమార్గ సమష్టివాదులకును గల భేదమీప్రశ్నలకు వారిచ్చు  
ను తరములచే విశేదంబగును.

సామాన్య సమష్టివాదుల యుత్తరము:—

సంఘస్థితి మనుజుల మూలమునఁ బని చేసెడు శక్తులచే  
నుత్పాదితము. మనుష్య కృతంబు గాదు. రాజశాసనములు,  
వర్ణ ధర్మములు, ఇత్యాదు లనేక చలనములఁ గలిగించునవి  
యైనను మొత్తముమీఁద వాని ప్రభావ మంత ఘనముగాదు.  
ఘనము లెవ్వియనిన స్వచ్ఛందములైన స్పర్థాదులు. నీతి విన్యా  
సములంగోరు నుద్దేశ్యముల గుణము విస్తారమా? చూడుడు!  
సంఘసంస్కార విషయమై హిందూదేశములో చర్చలన్ని యో  
జరిగినను వర్ణ సాంగత్యము, రైల్వేలవల్ల, కచ్చేరీలవల్ల, కలిగి  
నంతమాత్రము సకారణములైన యుపదేశములవల్లఁ గలుగ  
లేదనుట వేఱుగ నెత్తి చూపవలయునా? మనుష్యులను వశపర్తు  
లంజేసి వెలుంగు యంత్రము వివేకము గాదు. అట్లదియే యను  
పక్షమున మూఢభక్తి యింకను కింకపు సింహాసనమున శున  
కము' వలె నీ రాజ్యము నేల యధిష్ఠించి యున్నది? సరికా  
దని నిరూపించిన నూత్రమున విధవలకు వికార వేషము గట్టు  
ననాచారము వదలు వారున్నారా? కావున వివేకమునకన్న  
విమూఢత్వము విశేష శక్తియతము. అట్లగుట యోచనతో  
భావికాలమును దీర్పఁజూచుట తెలివి తక్కువ తలపోత. మఱి  
మనుష్య సంఘములనుండు ప్రకృతి శక్తులంబోలిన స్పర్థాదు  
లకు నిరోధములఁ గల్పింపఁ జూచుటయుఁ బిచ్చితనము. ఎట్లన,  
నీయందు నాయందును స్వేచ్ఛకు దారియున్నది గాని సంఘ

మందంతగా లేదు. ఏ విషయముంగూర్చి యైనను సరే సమ్మతి నడిగితిమేని కొందఱొనందురు. కొందఱు కాదందురు. సమ్మతులు పరస్పర విరుద్ధముగావున మొత్తముమీఁద సంఘములోఁ దేలు సంకల్పమునున్న. కావున బ్రభుమార్గమున సమష్టి పద్ధతి నుద్ధరింపం జూచుట పొసఁగదు.

మఱియు నీ ప్రభుమార్గమసాధ్య మగుటయ కాదు, అనావశ్యకమును. ఎట్లన రాజశాసనముల సహాయములేకయ సమష్టి స్వతస్సిద్ధముగ దిగ్విజయ యాత్ర కారం భించినది. యజమాన సంఘములు, శ్రమకర సంఘములు, బ్రహ్మసంఘములు, విస్తార వ్యాపారములు, యాన సౌలభ్యము, అన్యోన్య తాసరణులు, ఇవన్నియు నేమి? ఆధునిక లోక పర బ్రహ్మయగు నాసమష్టియొక్క మూర్తులేకదా! మఱియు శ్రమకర సంఘాదులు కూడవని రాజ శాసనములు వాని శిక్షింపఁ జూచ్చినను నవి యాపఁబడినవా? లేదు. ఆపుటకే బలము లేనిది ప్రోచుటకు బలమెక్కడనుండి బిచ్చమెత్తి తేగలదు? కావున సమష్టికి నాయకత్వముంగోరుదమేని వర్తమానస్థితిలో సంగతములై యుండు శక్తుల సహజక్రమమునం బోవనిచ్చినఁ జాలును. అవే సమష్టిని నపౌరుషముగఁ దమంతట పరిణతికిఁ దెచ్చును. వీరి మంత్రమునకు నాధారమైన యూహయేదనఁగా, ఆర్థిక న్యాయములలో వర్ణ నీయంబులైనవి ప్రకృతి న్యాయంబులం బోలిన స్వశక్తి యుతంబులైన వనుట.

ప్రభుమార్గ సమష్టివాదుల యుత్తరము :—

ఆదిని మనుష్యులు మృగంబులఁ బోలినవారు. స్వాతంత్ర్యమును దీర్ఘదర్శనమును పొలుత మొలచిమొలవని స్థితిలో నుండినవి. ఇపుడన్ననో యివిరెండును నానాటికి వృద్ధిని వీర్యమును బడయుచున్నవి. కావున ముందువోలే గ్రుడ్డియెద్దు చేనిలోఁబడినట్లు పోవలసిన విధిలేదు. కావున నిచ్చాశక్తులుగల మనము బుద్ధిని బ్రయోగించి భావికాలమునేల వంగఁ దీయరాదు?

మఱియు శాసనము లుపయోగములేనివి కావనుట మాప్రతివాదులు నెప్పుకొ నెదరు. అట్లగుట శాసనములను పగ్గములతో నార్థికశక్తులనేల నడిపింపఁ గడఁగరాదు?

సమష్టిశక్తి సహజముగఁ బ్రత్యక్షమననియంతిరి. అట్లగుటలో మాకేమియు దుఃఖములేదు. కాని, మనమును గొన్ని క్రియలఁజేసి యారాధించిన మఱింత త్వరలోఁ బ్రసన్నమగును గదా!

సహజవృద్ధిని నిరీక్షించువారిలో నెక గొప్పలోపమున్నది. సహజవృద్ధి పరిధివిల్లు రీతి యెయ్యది? ఇప్పుడు కొన్ని కష్టములు వచ్చిన వానిని సంస్కరించుట, మఱియుఁ గొఱతలు గానవచ్చిన వానిని జక్కఁజేయుట, ఇత్యాది యత్నములచేతఁ గదా! ఈ సహజయత్నముల కొకలక్షణము సామాన్యము. ఏదన, మేలును బుట్టించుటకుఁదత్పూర్వముండు కీడు కారణము

కాబట్టి సహజవృద్ధిలో, గీళ్లు చిరంజీవులు! మనమే భావికాల జ్ఞానముతో సన్నాహములం జేసితిమేని, ఈ కీడులు రాకయుండునట్టి యేర్పాటులు చేయవచ్చునుగదా! అనుభవముమీఁదఁ గీళ్లఁ దొలంగించుట బుద్ధిశాలుల తనమే. నిజము. ఆ కీళ్ల నవతారమే యెత్తనీక మూలోచ్చేదము సేయుట యింకను విశేషించిన బుద్ధిమత్త్వమనుటలో నేమి సందియము? ప్రాప్తకాల జ్ఞానికన్న దీర్ఘదర్శిశ్రేష్ఠుఁడు కాఁడా?

మఱియు, మనమూరకయున్న నభివృద్ధి తనంతటవచ్చి నోటిలోఁబడునా? పౌరుష మప్రధానమని యెంచిన హిందువుల గతి లోకులు కాంక్షింపఁగూడినదా? హిందువు లెన్నియో యిడుమలఁ గుడిచిరికాని యాయిడుముల నివారితమను నుత్సాహముఁగొనరైరి. కావున మన పరాక్రమము లేకయ సహజ శక్తులచేతఁ గీడులు దొలంగింపఁబడుననుట యప్రశస్తము.

మఱియు మీరు నమ్మిన శిల్పసంఘము లాదియగు నిర్మాణములును పౌరుషోద్భూతములే. ఇంక పూర్వోద్దేశ్యము కూడ దంటిరే! ఉద్దేశ్యము లేకుండవలయు ననుటయు, స్వభావసిద్ధ శక్తులకు యథేచ్ఛావిహారముల నెసంగవలయు ననుటయు నుద్దేశ్యములు గావా?

ప్రజలు స్వయముగ సంఘముల నిర్మించుటకై చేసికొను సమయములు కూడుననువారు రాజశాసనములనేల తిరస్కరించుట? రాజ్యము, సంఘము, ఈ ద్వివిధసమూహముల

కుం: జేరినవారు శాసనములను సమయములను సతిక్రమింపక యుండుటకు నభికబాహుళ్యముయొక్క దండనశక్తియే కదా కారణము! ఇంతేకాదు. రాజులు అడ్డులేక పాలించుకాలమిన్నఁదో యస్తమించినది. నాగరకతఁ గల దేశములలోఁ బ్రజాప్రతినిధులే పాలకులు. అట్లగుట ప్రజలుసంఘములుగాఁ జేరి తమ కుందామ యాదేశించుకొను సంకేతములకును, ప్రతినిధుల ద్వారా, ఆజ్ఞాపించు చట్టములకును వ్యత్యాసము కొంచెమే కదా! చూడుఁడు! రెంటికిని గర్తలు ప్రజలే. ఒకదానియెడ రాజ్యాంగమూర్తిని, ఇంకొకదానియెడ సంఘావతారముం దాల్చిన ప్రజాబాహుళ్యమే యన్నిటికిఁ గారకము. కావున సమయములు యుక్తములు, శాసనములు అయుక్తములు, అనుట లేనిపోని భేదము గల్పించినట్లు.

రాజ్యాంగ నిర్మాణములు పరిపూర్ణత వహింప వహింపఁ బ్రజలే ప్రభువులౌదురుగానఁ బ్రజాప్రభుమార్గములు రెండును సంగమించును. అట్లగుట శాసనముల నాశ్రయించుట దోషంబుం గాదు. నిష్ఫలంబుం గాదు.

నిజముఁ జూడఁబోయినఁ బ్రభుమార్గ సమష్టివాదులయెడ నొక కపటమంత్రముగలదు. అదియేదన. రాజ్యాంగమువారే కర్మకరులకు శాసనములచే మంచిజీతములు, విరామకాలములును నేర్పఱించి సుఖులుగనుండునట్లు చేసిన వారు గలిసి యజ

మానులపై నెత్తివచ్చి వారి పదవి నాక్రమించుకొనరు గదా యను తంత్రాలోచన.

శ్రమకరులును బ్రకృతము ప్రభుమార్గమే శరణ్యమని యుండునట్లు గాన్పించెడి. ఏలన, రాజ్యాధికారములేని సంఘముల సమయముల సభ్యులెవరైన నిరాకరించిన వారిని గతిన శిక్షలకుం బాల్పఱచుట యశక్యము. ప్రభువుల యాజ్ఞల నిలుపుటకు సైన్యము, పోలీసుదళము, న్యాయాధికారి మండలములునున్నవి. కావున బ్రభుమార్గమునఁ గార్యము సుఖతరముగ నెఱవేరఁగలదు. నిరాకరించువారిసంఖ్య యల్పమైనచో వారు దిక్కులేక వినయ వినమితులౌదురు. ఈ సంవత్సరము, ఇంగ్లాండులో గనులలోఁ బనిచేయువారికి, అధమపక్ష వేతనములు పార్లమెంటు చట్టములచే నాజ్ఞాపించి యాశిల్పుల కృతజ్ఞత నందినది.

ధర్మము నీతి యనుపదములు సందిగ్ధములు. ప్రశస్తమైన యర్థ మే దనఁగా, నిష్పక్షపాతముగ నెల్లరును సములనియెంచి, మనుజులమైనందులకు మనకు సర్వోత్కృష్ట పురుషార్థమ్ము, ఎయ్యదియని విచారించి, దానిం గడింప ననువగు మార్గముల నిరూపించితిమేని వానికి ధర్మము నీతులు ననునామములు చెల్లును. మనవారిలో సెట్టితత్త్వవిచారణ లేకపోలేదు. కాని యది యతులకుండక్కఱ తొకికులకుంజెల్లదని తత్త్వాభాసము నొందు గల్పించుకొనినందునను, మఱి సంసారులకు రాజులు

మతాచార్యులు మొదలగు వారిచే దండబలంబునఁ బోషింపఁబడు వర్ణాచారములు పరమ కర్తవ్యములను సిద్ధాంతమొందు యెల్లర నావేశించి నందునను, ధర్మము నీతి యనఁగా రాజశాసనప్రాయములైన యాచారముల యని హీనార్థముగలిగినది. మఱియు నీతి యనఁగా రాజ్యతంత్రమనియు నొక భావము ! తొకికమునఁ బెద్దలచే ధర్మము, నీతి, యనంబడునవి చట్టముల యట్లు నిజమైనధర్మమునకు నీతికిని విరుద్ధములై యుండవచ్చును. ఉండవచ్చుననేల ? స్పష్టముగ విరుద్ధములై యన్నయవి. మన ధర్మశాస్త్రముల నొకసారి నిద్రకండ్లతోఁ జూచిననుజాలు. ఈయాభాసము విశదమగును. చూడుడు ! ధర్మములు నీతులు ! బ్రాహ్మణుఁ డే తప్ప చేసినను దండ్యుఁడుగాఁడఁట ! శూద్రులకు విద్దెలు చెప్పినఁ బాపమఁట !! ఇయ్యవి మనువువంటి బ్రహ్మలకు మంచివని తోచునేమో ! మనుష్యమాత్రులమైన మనకు భాగ్యవశంబున నట్టి దివ్యదృష్టి లేకున్నయది ! వర్ణాచారములన్నియు చట్టములతో సమంబులు. ధర్మములని పేరున్నందున నామసామ్యముంబట్టి యథార్థ ధర్మములని భ్రమించి వానిని నిత్యసేవ్యములనుట యెట్లున్నదనఁగా, హరియనుపదము కోరియందును బ్రయుక్తంబుగాన విష్ణువును మఱచి కోరిని గొలిచినట్లు !



# ఏ ద వ ప్ర క ర ణ ము

విస్తార వ్యాపారములు

సంశ్లేషముయొక్క ముఖ్య ప్రయోజనము వ్యాపారముల విస్తృతములంజేయుట. తన మూలధనముతో మాత్రము వృత్తిని స్థాపింపవలయునన్నఁ గోట్లకొలఁది జనములు కొన్నివందలకన్న నెక్కువ ద్రవ్యము వినియోగమునకుం దే జాలరు. ఎవరో కొందఱు కొన్ని లక్షల వేతురేమో! ఇట్లు మూలార్థము మితంబైనచోఁ గళలయందు నమిత వ్యయసాధ్యములైన యంత్రాదులకుఁ బ్రవేశముండుట యరిది. అట్లగుట నుత్పత్తి ప్రముఖోద్యమంబులు చక్కఁగాఁ గొనసాగవు. కావున విస్తార వ్యవహారములలోని గుణదోషముల గణించుట యావశ్యకము.

మూలధన సంశ్లేషణ

పూర్వము చిల్లర వ్యాపారములు తఱుచుగా నుండు కాలములో ననేకులు గలిసి భాగము లేర్పఱచికొని సమాజములుగఁ జేరి నడుపు కళలు మిగులఁ గొద్దిగానుండినవి. ఇప్పుడు నాగరక దేశములలో సమాజోద్యోగము లపారములుగా నున్నవి. కారణ మేమనఁగా వ్యవహార చక్రమఖండముగ వ్యాపించి యుండుటయ. ఈ వ్యాప్తిచే నధిక రాశి కళలకు మంచి

యనువు కలిగినది. అధిక రాశికళల సాధించుటకు జనులు పొత్తు చేరుట యావశ్యకంబు.

ఉత్పత్తికి నాధారములు మూడని యంటిమి. ప్రకృతి, శ్రమకరులు, మూలధనము. ప్రకృతి స్థావరము. కర్మకరులు కదలికఁ గల వారయ్యును దేశవేష భాషాది తారతమ్యములం బట్టియు నాలుబిడ్డల యందలి యను రాగవిశేషంబునంజేసియు విచ్చల విడిగఁ దిరుగఁజాలరు. మూలధనము ద్వివిధము. చరము, అచరంబు అని. అచరములు యంత్రాదములు. ఏక విధప్రయోజనములు. కాన నివియు దిశలం బ్రాకఁజాలవు. ద్రవ్యరూపమైన మూలధనము చరము. యాత్రలఁ జేయుటలో మన దేశము లోని యవ్వలకన్న నెక్కువ సమర్థము. పాదరసము పూలె చంచలంబుగ నుంటచే దీనికి “ద్రవమూలధనము” అనియుఁ గీర్తి గలదు. ఇంతేకాదు. ద్రవ్యమును వలసినట్లు పంచిపెట్టవచ్చును. నూఱు, ఇన్నూరు, మున్నూరు, వేయి, ఇత్యాదిగ రూపాయల నిచ్చుకొలఁది విభజించి దిక్కు దిక్కులకుం బంపవచ్చును. కర్మ కరులను గాని ప్రకృతిని గాని, ఇంత సులభముగ విభజింపలేము. ఈ కారణములచే తొలుదొల్ల సంశ్లేష మార్గమును ద్రొక్కినది మూలధనము.

భాగస్థ సమాజములు (అనఁగా జాయింట్ స్టాక్ కంపెనీలు) పుంఖాను పుంఖములుగ వెడలుటకు హేతువు మూలధనముయొక్క స్వభావము. ఒక కంపెనీలో శక్తిని, ఇచ్చును

సనుసరించి నూఱు రూపాయలో లక్షరూపాయలో, మఱి యెంత మాత్రము, అపాయము లేని వినియోగమని భావించుమో యంతమాత్రము పాలుగొనవచ్చును గాన నియ్యది యనేకులకు సాధ్యమైన కృతి.

సంకలిత మూలధన సమాజముల నిర్మాణముం బూర్వమే తెలిపితిమి. దాని యంగములు సాధారణముగ నాలుగు. నిర్మాత, చోదకమండలి, కార్యదర్శులు, శిల్పిలు. నిర్మాత చోదక మండలిలో జేరినవాడైనను నుపద్రష్టవంటి వాడగుట ప్రత్యేకముగ గ్రహింపఁదగినవాడు.

సంభూయ సముత్థానముల యొక్క గుణములు

(౧) చిల్లర చిల్లరగ భాగములుగొని యనేకులు చేరవచ్చునుగాన నెంత ద్రవ్యమైనను బ్రోగు చేయవచ్చును. నష్టమువచ్చిన ప్రతి సమాజకునకును బోవునది కొంచమే. నిండు ముక్కలు తటస్థించునను భయములేదు. అయిన నిందొక కీడుగలదు. ఎక్కువ నష్టము రాదుగదా యను తెగు వచే నుదాసీనులై భాగస్థులు కార్య విచారణమునం దనాదర బుద్ధిఁ దాల్తురు. అందుచే బేరునకుఁ దామును యజమానులుగా నుండినను మొత్తముమీఁద చోదకు లడ్డులేని యధికారము గలవారగుదురు.

(౨) వర్తమానమున గొప్పగానుండు నౌకాయానము, ధూమశకట యాత్రలు మొదలైన గంభీర యత్నములు వీని సహాయము లేనిది రూపుఁజెంది యుండవు.

## ఇంక లోపములు

(౧) వీనియందు సంయోగించునది మూలధనముగాని భాగస్థులు గారు. ఎట్లన, మదరాసు బ్యాంక్‌లో దేశదేశస్థులు భాగములు గొనియున్నారు. తమలోఁదమకు నేమాత్రమైన బరిచియుముండుట యరుదు. ఊరుపేరు తెలియని వారితో నిక్కమైన పొత్తు గలుగుటెట్లు? భాగస్థుల లక్షణమిది. వ్యవహారము నెఱుంగరు; తమ్ము నెఱుంగరు. పేరునకు మాత్రము యజమానులు.

(౨) భాగస్థులు ద్రవ్యము వేయుట తప్ప మఱేమియుఁ జేయక యుండువారు. శిల్పులు కష్టించి క్లేశము లెల్లఁబడువారు.

(౩) అట్లయ్యెను వచ్చులాభములో భాగస్థులకుఁ బాలు గలదు. కర్మకరులకు నియతమగు కూలియేగాని యెక్కువ గిట్టదు. సమష్టివాదులందఱు నిదియెంతయు నన్యాయమనియు ఘోరమనియుఁ గోపింతురు. చూడుఁడు! గొప్పయాస్తికిఁ బుట్టిన వాఁడు జన్మనుంతయు నేపనియుం జేయకయ భాగస్థులం దాల్చుట చేతనే మంచి రాఁబడి గలవాఁడుగావచ్చును. కూలి వాఁడెంత పాటుపడిన నేమి? నానాటికి భుక్తి సేకరించుకొనుట యే వానికి దుర్భరము. ఆధునికార్థిక స్థితియందు 'కష్టీ ఫలీ' యనుట బొంకాయె. పాటులకన్న మూటలే మిన్నలాయె. ఇట్లు గుట నిప్పటిస్థితి యధర్మంబు. అధర్మంబగుట శాశ్వతంబు గానేరదు.

(౪) ఇక భాగస్థులేమి తెలిసి భాగములఁగొందురనఁగా, చోదకమండలియందలి నమ్మకము చేత. ఇది తెలిసి నిర్మాతలు చోదక మండలిలో వన్నెయు వాసియుఁగల పెద్దమనుష్యుల నెన్నియుపాయములచేనైనఁ జేరునట్లు చేతురు. గొప్ప వారు ప్రచురించు ప్రకటనలంజూచి "వీరు తప్పు ద్రోవలఁబోదురా? తెలిసినవారుగదా, వీరిచూశ్రయమెన్నఁటికినిఁ గీడు గాదు" అనియు "ఎండఱో తమ ధనము వేయుచున్నారు. వారి కైనగతి మనకు. సాహసము చేయనిది జయము గలుగదు. తప్పక లాభము వచ్చునని నిర్ణయించుట యసాధ్యము. అయిన నేమి? తెంపుచేయనిది కార్యారంభము గలుగునా? ఒక చేయిచూతము" అనియుఁ దలపోసి జను లనేకులు పాశ్చాత్యులగుదురు.

(౫) సంకలిత మూలధన సమాజములు నాణెమాధారముగ నిలుచునవి. చోదకులుచుర్కార్లులైనచో జనులవంచించుట దుష్కరము గాదు. అనేకు లాపాఢభూతులై ప్రజల బేలువుచ్చి సాహుకారులగుటయుఁ గలదు. ఇందునకు నిదర్శనమైన చరిత్రాంశ మొందున్నదది వినుఁడు!

ఎనిమిదేండ్లక్రిందట నే నింగ్లాండులో నుండినప్పుడు 'విటకర్ రైట్' అనునొకని యార్థికమాయలు బహిరంగ పఱుపఁబడెను. ఇవి కృష్ణమాయలట్లు, ఆశ్చర్యజనకములు. రైట్టు బహు చాతుర్యవంతుఁడు. తొలుత కొన్ని సత్సమాజములను

స్థాపించి కార్యములం జక్కగా దీర్చినవాడై, ఇంకను నొన్న త్యముంజెందవలయునను నుత్సాహముతో ననేక సమాజములం బ్రతిష్ఠించెను. ఇందుఁగొన్ని నప్తముదెచ్చినవి. ఇంకేమి చేయవచ్చునని క్రొత్తక్రొత్తకంపెనీల లేవదీసి వీనిభాగముల నమ్ముటచే వచ్చిన ధనమును ప్రాతవాని కప్పిచ్చునట్లు వ్రాసి యాభాగస్థుల కప్పుడొకరీతి సమాధానముంజూపి, యిట్లనేక విచిత్ర గతులకుం దొడంగిన వాడాయెను. కంపెనీలు వెవ్వేలు పేరుదాల్చి భిన్నములని బయటి వారికిఁదోచినను నిజము చూడఁబోయిన నన్నిటికి నాథుఁడు వీడె. ఒక కంపెనీ పేరఁ దీసి యింకొక కంపెనీకి ఋణమిచ్చుట యనఁగా దనకుఁ దానే యప్పిచ్చుకొన్నట్లు! ఈయప్పులు దీటునవియేనా యోచింపుఁడు! భాగస్థుల యేడుపెట్లున్న నేమి? తాను ప్రచండుడై వెలసి యద్భుతమైన సౌధమొందు నిర్మించి యందు చక్రవర్తి గారిని గూడ విందులచేఁ బూజించి కీర్తిమంతుఁడాయెను! తనచే సృజింపఁబడిన సమాజములయందు జనులకు విశ్వాసముద్ధర మగుటకై యొకానొకప్పు డిండియాదేశపు గవర్నర్ జనరల్ గానుండిన డఫర్ ప్రభువుగారిని చోదకాధ్యక్షుఁడుగనుండఁ బ్రార్థించిన నాయుదారచిత్తుఁ డేకాపట్యము నెఱుంగని వాడగుట నిట్టి చతురుఁడు చేపట్టిన పనికి విఘాతములుండునే యని సమ్మతించెను. మాయా వ్యాపారమెన్నాళ్ళని నడువఁ గలదు? తుదకున్నట్లుండి రైట్లుగారి కంపెనీ లనేకములు దివా

లెత్తినవి! ఇక్కడ “అర్బిత్ నట్” ప్రశయము మాదిరి నక్కడ ‘రైట్టు’ ప్రశయమాయె! లక్షలకొలది జనములు సర్వముం బోఁగొట్టుకొన్న వారై దిక్కులు గంపింప నాక్రోశించిరి. డఫర్ ప్రభువుగారు నిర్దోషులయ్యును తమ పేతునకుఁ బ్రమాదమువచ్చెఁగదాయని దుఃఖించి యాదుఃఖముచేతనే పరమ పదవింజెందిరి. ‘రైట్టు’యెన్నియో జిత్తులు తెలిసిన ప్రాతనక్కయగుటచేత వానిపైఁగేసుదెచ్చినను జయమసిద్ధమని గవర్నెంట్లు వారు పేక్షించిరి. గవర్నెంట్లువారి యుపేక్షతో మనకేమని జనులందఱు సంతకములుచేసి ధనముగూర్చి వానిమీఁదనేరము మోపఁగా హైకోర్టులో గొప్పకేసు నడిచి 5-సంవత్సరములు కఠినశిక్ష విధింపఁబడఁగాని ‘రైట్టు’మాత్రము తుదకుఁ దప్పించుకొన్నాఁడు! ఎట్లనఁగా, ఆక్షణమే విషము దీసికొని చచ్చుటచేత!

ఒక్కవ్యాపారము నొక కంపెనీ పేరఁజేయుచు దానిలో వినియోగించుటకై ద్రవ్యము నాకర్షింపఁగోరి యింకొక పేర బ్యాంకీలు, ఇన్ షూరెన్సు కంపెనీలు, తేలఁజేయువారు నున్నారు. ఇట్టివన్నియుఁ గృత్రిమములేకాని సరియైనవిగావు. ఎట్లందురో, నిధులయొక్క ధర్మము, అప్పులఁగోరివచ్చు నా సాముల యుద్యమములు యుక్తములూ, అయుక్తములూ, యని పరిశీలించుట నిధినిర్మాతయే వ్యవహార సమాజ నిర్మాతగను నుండినయెడ జనులచే నిక్షేపింపఁబడు విత్తములను ధారాళ

ముగ నేవిమర్శయుఁజేయక తన సమాజములలోఁ దగులఁ బెట్టును. బయటివారి కీ సమాచారము తెలియకుండునట్లు నా మధేయములు చోదకమండలములును భిన్నములుగ నుండు నట్లు నటించుటగాన నిదిముమ్మాటికిని మోసము. ముఖ్యముగా నిధీశ్వరులు నిష్పక్షపాతబుద్ధితో సత్యాసత్య విచారణ నేయు వారుగా నుండవలయుననుట యెంతయు నావశ్యకము.

ఇన్ని కుటిలములకు నాస్పదమయ్య సంకలిత మూలధన సమాజ పంక్తియేలవర్ధిల్లుచున్నదని చోద్యమందుదురేమో? ఉత్తరము సుగమము. పశ్చిమదేశములో మొత్తముమీఁద విశ్వాసము నభివృద్ధిచేయునంతటి యార్జవముండుట యే హేతువు. ఆషాఢభూతులెందఱో యున్నను నక్కడివారి యపార వ్యవహారములతోఁబోల్చి చూచిన వారిఘోరము లలక్ష్యము లుగానున్నవి. అట్లుగాక సౌశీల్యమునకన్న దౌశీల్యమే స్థిరమై యున్నయెడ నాణెము స్థిరవ్యాపియై యుండునా? ఉండదు. నమ్మకము ప్రసరించుచుండుటయ వారియోగ్యతకు నమోఘ మైన సాక్ష్యము.

ఇంగ్లాండులో నిట్టిసమాజముల నన్నింటిని రాజ్యాంగమువారిచే నేర్పఱుపఁబడిన, గణిత శాస్త్రపారీణు లేఁటెట లెక్కలన్నియు విమర్శించి పరిశీలించి చోదకులు చేయుప్రకట నలు బూతులా నిజములా యనుట నిర్ణయించి యెల్లరకుం దెలుపుదురు. ప్రతిసమాజమును గవర్నమెంటువారి విచార

ణకు సధీనమైయుండినంగాని వ్యవహారములకుఁ జోరరాదని శాసనము. కన్ను మూసికొనియుండు భాగస్థులకు దొరతన మువారి సంప్రతులే కండ్లు. లోకజ్ఞానము కీడు కాదు తెలుంగక పేదసాదలు చోదక సభలయొక్క వర్ణనలు కట్టుకథలును విని బేలువోదురను శంకచే ప్రజారక్షణార్థము ప్రభువులు సంప్ర తుల నియోగించినను వీరలఁగూడ కన్నుపుచ్చునంత సమర్థు లైన వ్యాపారు లుండక పోలేదు.

హిందూదేశములోని జాయింటు ప్లాకు కంపెనీలు

ఇంగ్లాండునకన్న మన దేశమున సమాజవ్యాపారము నకు ప్రసక్తి తక్కువ. దీని కెన్నియో కారణము లున్నవి గాని యన్నింటిం జూప సాధ్యముగాదు. అందులోఁ బ్రబలము లైనవానిం గొన్నింటినిటఁ జాటెంతము:—మన దేశములో నరాజకము, జాతి మతాదిభేదములు, వీనిచే నమ్మిక కృతీభూత మైనది. ఇప్పుడు సారాజ్యము గల్గియున్నను దటుక్కున నమ్మిక చిగిరించి పొదగాఁ బెలుగుట యసంభవము. ఐనను మునుపటి కన్నఁ గొంత మట్టునకు మేల్కని కనువిచ్చునదిగానున్నది. భాగ స్థులు నేడు వ్యవహారములలోఁ జేరిన తేవు వక్రీశ్వవద్దఁ జేరుదు రనుట యనుభవ వేద్యము. “ఎరుల పరిపణముతోఁ జేయు వ్యాపారముగదా! నష్టమువచ్చిన నాకేమి?” యని కార్యకర్త లుపేక్షవహించి యుంటయు, సంతకు మీటి మోసపుఁ ద్రోవలఁ దామే యంతయు నోటవేసికొని పోవుటయు

నిచ్చట నమితముగా నుండుటయకాదు, ఇంగ్లాండులోబలె నట్టివారిని హీనులని భ్రష్టులనియుఁ బెద్దమనుష్యులు దూర స్థులం జేయుటయు లేదు. కావున నిట్టి యనుచితములు మాటు లేక జరుగుచున్నవి. ఆచారము లనఁబడు మూఢక్రమముల మీఁదనుండు శ్రద్ధాబాఢ్యము సత్ప్రవర్తనయందు లేమి య త్యంతము చింతనీయము. గవర్నమెంటు ఉద్యోగస్థులును విశ్వాసయోగ్యు లనుట శ్చిమ రాజ్యములలోబలె నిటఁ జెల్లదు. లంచములు పుచ్చుకొను వారెందఱు? ఇచ్చువారెం దఱు? ఆయాసముఁ బక్షపాతము మాని యోచింపుడు! పోనీ, రహస్యముగఁ దీసికొనుటతోఁ బోవునా? ఈ దేశమున “మీకు సంబళమెంత? అదిగాక పై రాబడిమెంత?” యని విచారించుట సహజ యోగక్షేమ విచారణలలోఁజేరినది! తప్పులుండుటయకాదు, సిగ్గును బోయినది. కావున గవర్న మెంటు వారేమి చేతురు? శాసనము లెంత శ్రేష్ఠములుగ నున్నను వాని నిర్వర్తించువారు మాన మర్యాదా దూరులై యున్న నేమి చేయనగును? ఈ దౌష్ట్యంబులు వేదాంతముల కుంబుట్టి నిల్లగు నీ రాజ్యంబులో మలమల మాడుచుండుటకుం గతం జేమియనిన, జనుల స్వప్రయోజన పరత్వమును ధర్మవిక లతయు ననునవియే. చూడుడు, పెద్దమనుష్యుడని పెరుగన్న వాడు, సెలవు తక్కువగఁ బ్రయాణముచేయ నశ్చయించి, మూఁడవతరగతి టిక్కెట్టు దీసి యాతరగతి బండ్లలో బీదనాదలు

సామాన్యముగ నెక్కవత్తురుగాన వారి నాఁపివేయుమని, స్టేష నులోని పోర్టరును నడిగికొని, వాఁడట్లు పేరాసమైఁజేయ, రైలు గదలునపుడు వానిచేతిలో గంభీరముగ నఱణాపెట్టి, వాని చేత నాలుగు వషట్కారములం బెట్టించుకొని, సమంగళముగఁ బోవుచుండుట యెవరెఱుంగరు? దీనిచే నేర్పడు జాతిగుణము లెవ్వియనిన :—(౧) తనయొక్క హక్కులకన్న నెక్కువగ గ్రసింపఁగోరుట. మనవా రీషణ, ఈషణయను దానికి నిజమైన యర్థమియ్యదియ (౨) పరులయొక్క హక్కులను దిరస్కరిం చుట. (౩) ఈ యన్యాయమును నీచమైన పద్ధతులచే నుద్ధరిం చుట. ఒక్కలంచములకే గాదు. దుష్టకష్టచరిత్రంబులకు నెల్ల నియ్యవి యాకరంబులు. పోలీసు, రెవిన్యూ, ఉద్యోగస్థుల యెడ, సాధారణముగనుండు నీ మూఁటికి సహాయముగ జనులు గడగడమని వణకు భీతియు బయలుదేటి, మనలనెట్టి యకృ త్యములకైన విధేయులంజేయుట సుప్రసిద్ధము. ‘రైట్టు’ను దండి తుంజేయు నుద్యమమున గవర్నమెంటువారు వెనుదీసినను ప్రజలేచేరి ద్రవ్యములఁ జందావేసికొని నేకరించి కేసుచేసి పగదీర్చిరని యంటిమి. అట్టిరాజసము ధర్మసంస్థాపనశక్తియు నీ దేశమున నేమాత్రమున్నదో మీకుఁదెలియదా? తమహక్కు లను సర్వభంగుల రక్షింతుమను ధైర్యము, పరులయొక్క హక్కుల నాక్రమింపమను నౌదార్యము, ఈ రెండు గుణ ములు మొత్తముమీఁద ప్రాచుర్యమునకు రానిదేశముల యో

గృతా విశ్వాసములు శుద్ధముగ నుండవనుట నిర్వివాదమైన న్యాయము. యోగ్యతయు విశ్వాసమును బరస్పర శరణ్యములైన గుణములు. వీనికాద్యము ధర్మమునందలి నిష్ఠ. దానికి నిదానములు ధీరధైర్య పద్ధతులు. అనగా బలవంతులఁజూచి తప్పులేని యప్పుడు భయముంగొనమియు, బలహీనులయెడ ననుచితవృత్తి భయముఁజూపమియును. రాజసగుణముల విసర్జించిదొంగవేదాంతములకుం దిగిన రాజ్యములలో, పండ్లు లేని పులివలె మోసముల నాశ్రయించు వారుందురేకాని, యనక్ర విక్రమాధ్యులు తఱుచుగ నుండరు. వీరిమాయలే తుదకు వీరల మాయించును. మనలోపములకుఁదోడు శాసనలోపములును జేరియున్నవి. ఇంగ్లాండులోబలె దొరతనమువారిచే జేయఁబడు సమాజముల లెక్కలపరీక్ష, ఇచ్చట నంత కఠినముగాదు. ఇపుడైదేండ్లలో నెన్నియో కంపెనీలుపుట్టి గిట్టుటంజూచియు, సమాజనిర్మాతలుసేయు చోరత్వముం బాటించియు, గవర్నమెంటువారు త్వరలో నీలోపమును నివర్తిచేయనున్నారు. ఇండియాదేశములోని చట్టముల ప్రకారము నిర్నిపఁబడిన సంఘములు, ఇంగ్లాండులోని చట్టములచే నిబద్ధములైన వానియంత విశ్వసనీయములు గావు. ఇండియా గవర్నమెంటువారును, ఈ మాయల మట్టు సేయుమార్గముల రోయుచున్నారు. అనతి కాలముననే నూతన శాసనములు వెడలుననుటకు నిమిత్తములు కాననయ్యెడిని.\*

\* ఈ విషయమైన చట్టమొండు, ఇటీవల కాసింపఁబడినది.

### విస్తారవ్యాపారము

మూలధన సంక్లేష పద్ధతులఁగొన్నింటి వివరించితిమి. ఇక నద్దానికిఁ బ్రయోజనరూపమైన విస్తారవ్యాపారముయొక్క గుణదోషములం బ్రకటించెదము :—

విస్తారత ద్వివిధము: (౧) వ్యాపారమంతయు వ్యాపించుట. ఉదా. మునుపటికన్న దూదివ్యాపార మిపుడెన్నియో మడుంగుల పొడుపుగాంచియున్నది. (౨) వ్యాపారములకుం జేరిన కర్మశాలలు ఘనతరములగుట. చూడుడు! వ్యాపారము వృద్ధిగన్నను నందులకుఁజేరిన యంగళ్ళన్నియు వృద్ధియగుననుట యేమి నిజము? అంగళ్ళలో పోటీలుపెచ్చిన కొన్నియాఱడి ప్రొపుటయుఁ గొన్నికఱగుటయుఁ గొన్ని పెఱుగుటయు సంభవించును. మఱియు వ్యాపారము సముత్కటముగ నున్నను నందలి యంగళ్ళన్నియు చిన్న చిన్నవిగను పెచ్చినసంఖ్యగల యవిగను నుండవచ్చును. కావునఁ గర్మశాలా విక్షేపమునకును ప్రవహార విక్షేపమునకును నంతరుపు, ఉండుట భావించునది.

వ్యాపారము సమష్టిని వ్యాపించుటలో నొక లక్షణము తఱుచు గానంబడియెడి. ఎద్దియనఁగా సజాతీయములయిన కళలు, ఏకస్థానమున గుంపులుగట్టుట. ఉదా. చెన్నపురి రాజధానిలో రత్నకంబళ్ళకు ఏలూరును, దంతఁపుఁబనులకు విశాఖపట్టణము, తిరుచనాపల్లి, మైసూరు, తిరువాన్కూరులును, పుట్టినిండ్లుగానున్నవి. మఱి బజారులలో సయితము మిఠాయి యంగళ్ళన్నియు దీపములతోను, ఈగలతోను దేజరిల్లుచు నొకే చోట బారులుగట్టియుండును. పరాపువర్తకము వారందఱు

నుకేదిక్కున గుమిగూడియుందురు. పుష్పలావికలును గుమిగూడి యొక్కయిక్క ఘుమఘుమ మని వాసనలు నలుదెసలఁ బాట సరస నల్లాపము లాడుచుందురు. చిల్లరయంగళ్ళొక ప్రక్క- మొత్త పుటంగళ్ళొక ప్రక్క నీరీతి సాదృశ్యము ననుసరించి కళలు వ్యూహములుగట్టియున్నవి. దీనికి స్థానసాంగత్యము, స్థానైక్యము ఇత్యాదులు నామములు.

### స్థాన సాంగత్యము

స్థాన సాంగత్యముం బుట్టించు హేతువులెవ్వియన:-

(అ) ప్రకృతి గుణంబులు. శీతోష్ణాదిస్థితుల ననుసరించి యుత్పత్తియు నుత్పత్తిననుసరించి వ్యాపారములును బరిణమించును. బెంగుభూరు మితశీతోష్ణమైన స్థలంబుగావున నచ్చట పట్టుపురుగులు బాగుగా వృద్ధికి వచ్చుటంజేసి వానికిం దగిన క్షేత్రములు తోటలు తప్పరిసరంబులఁ బ్రతిష్ఠింపఁబడుచున్నవి. బాంబాయిలో సుప్రసిద్ధుడగు 'తాతా' యనుగొప్ప వ్యవహారి బెంగుభూరి సమీపమున నుండు నేలలఁగొని పట్టుపురుగులకు నాశ్రయమైన కంబళిచెట్టుతోటల నాటించినందులకు నాశ్రాంతముయొక్క శీతోష్ణసౌమ్యస్థితియే కారణము. బాంబాయి రాజధానిలో దూది పంటకు ననువైన నల్ల రేగడ భూమి విస్తారముగ నుంటఁజేసి యావ్యాపారమున కాసీమ యాకరమాయెను.

(ఆ) రేవులు. ఎగుమతి దిగుమతి వ్యాపారమునకు రేవులు ముఖ్యములు. మంచి రేవులన్నియు స్వతస్సిద్ధములు. బాం

బాయి, కలకత్తా, రంగూను, మొదలైన స్థలముల యభివృద్ధికి వాని యునికిపట్టు ప్రబలసహాయకారి. మఱియు రేవులుండు స్థలములకు వస్తువులఁదెచ్చుటకును, అచ్చటనుండి వానిఁగొని పోవుటకును, ఆస్థానములతోఁగూడికఁగలవిగా రైలుమార్గములు వేయఁబడును. శ్రేష్ఠములైన రేవులు వర్తకము నాకర్షించుటలో నఖండప్రభావములు.

(ఇ) గనులు. ముఖ్యముగా, ఇనుము, బొగ్గు, వీనికిఁబుట్టి విండగు గనులు. యంత్రరచనాది కళలెల్ల వీనివద్ద బ్రదుకునవి.

(ఈ) నీటిశక్తి. యంత్రములంద్రిప్పి పనిచేయించుకొనుటకు శక్తి యావశ్యకము. మనుష్యుల బాహుబలము మహాయంత్రములకుంజాలదు. పూర్వము ప్రవాహధారలచే జక్రములఁ దిరుగునట్లుచేసి తద్వారా యంత్రముల నడుపుచుండుట పశ్చిమ దేశములలో సర్వసాధారణముగ నుండినందున ననేక వ్యాపారములు నదులయొడ్డున స్థాపనకువచ్చినవి. వర్తమానమున విద్యుచ్ఛక్తి నుత్పాదించు క్రియ మొదలగు కొన్ని కార్యములకుందప్ప ప్రవాహముల నంతగా నేవింప వలసిన విధిలేదు. ఏలన. నీటిశక్తికి మాటుగ నావిరిశక్తి నుపయోగించుచున్నాము. ఆవిరికి నీళ్ళుదొరకినంజాలును. వేగవంతములైన ప్రవాహము లక్కఱలేదు. మఱియు విద్యుచ్ఛక్తియు యంత్ర గమనమునకు నాధారము. అద్దానిని తంతులగుండ మనోవేగమున



నెంతదూరమైనా దీసికొని సులభముగ పోవచ్చునుగాన నదులు, ఆకాశగంగలు, వీని యొద్ద నాశక్తిని గలిగించి వలసినచోటుల వినియోగింతురు. కావున కళలు గుమిగూడక చెదరియుండుటకు నీశక్తి ద్వితీయము, నిదానము.

(ఉ) పూర్వకాలమున పుణ్యక్షేత్రములు, రాజనివాస స్థానములు వర్తకమునకు శరణ్యములైయుండినవి. ఏలనఁగా వీనినాశ్రయించుటకు జనసమూహమ్ము లేతెంచునుగాన. ఇప్పుటికిని వీనిప్రాముఖ్యము మొదలంటఁబోయినదిగాదు. కలకత్తా నుండిఢిల్లీకి గవర్న మెంటువారు వలస పోవలయుననిచక్రవర్తిగా రాజ్యపించినందున కలకత్తాలోని వర్తకులు తమయభ్యుదయమునకు విఘ్నము గల్పింపఁబడెనని యాకోశించుచున్నారు. హిందూదేశములో పుణ్యక్షేత్రములకుండు నంత గౌరవ మితర రాజ్యములలోఁ గానరాదు. కావుననే తిరుపతి, శ్రీరంగము, రామేశ్వరము మొదలగు పరమ పవిత్రపట్టణమ్ములు పూజాద్రవ్యములైన తెంకాయలు, పువ్వులు, అరటిపండ్లు, కర్పూరము, తిగుమణి, తిరుచూర్ణము, నూనె, నేయి మొదలగువానితో నింపఁబడియుండుట. యాత్రాస్థలము లన్నియు ముక్తికేగాక భుక్తికిని ననువైన సంతలు. కాలక్రమమున నీపాడుకలి మాహాత్మ్యంబు వర్ధిల్లుటంజేసి దేవతలయొక్కయు రాజ్యాంగము వారియొక్కయు ముఖ్యపట్టణములకు ననుగ్రహశక్తియు వంగ్రహశక్తియు లాఘవంబు నొందుచున్నవి.

ప్రకృతి గుణంబులనుగుణంబులయ్యు పౌరుషంబు సాలదేని నుపయోగమునకు రావు. నదులు గనులు నెన్ని యున్న నేమి? ఆవిరి యెంత యబ్బిననేమి? వానియం దంతర్భవించియుండు ప్రయోజనంబు లెఱింగి యుచిత వృత్తుల నధీనములం జేయు ప్రయత్నము నేరని వాని కవియుండియు లేనట్టే. నిరుత్సాహ రాజ్యంబుల నదులచే సముద్రమును, ఆవిరిచే నాకాశమును బుష్కలత్వంబుం జెందుఁగాని ప్రజకుం బ్రతిపత్తి సంకలితంబుగాదు. కావున నెన్నిభంగులఁ జూచినను, అర్థానర్థములకు మనుష్యులే యుత్తరవాదులు.

స్థాన సాంగత్యమునలని గుణము లెవ్వియనిన

యంత్రములయు తదితర రచనా సాధనములయు మేలు కీడులు సమీపస్థులైన యనేకులు పరీక్షింతురుగానఁ ద్వరలోఁ గనుఁగొననగును. అట్లగుఁ గొన్న విశేషములన్నియు నయ్యై వృత్తుల వారికెల్ల బోధపడుట సుగమము.

ఏకవిధమైన శిల్పము నభ్యసించు వారెల్లరు నొక సమూహముగ నుండుటంజేసి పారంపర్య ప్రభావంబున వారిసంతతి కిని, అందలి కుశలత సులభముగ నలవడును. చిన్ననాటి నుండియు నొక్క కళకు చేరినమాటల వినుచుఁ జర్యలఁజూచుచు నదేచింతగా నుందురుగానఁ బ్రాచీన్యము తమకుం దెలియక తమ్మావేశించును.

ప్రత్తివ్యాపార మేకస్థల గతంబైన దానిచే విసర్జింపఁ బడిన గింజలన్నియు గొప్పరాసులుగా లభ్యము తొటచే గింజలనుండి నూనెదీయుట, గానుగపిండి తయారుచేయుట యను నుప కళలకుఁ గావలసినంత సామగ్రిలు గల్గును. ముఖ్య కళలకు నను బంధములైన కళల కుపకళలని పేరు. ప్రత్తి యంత్ర శాలలు దిక్కున కొకటిగానున్నఁ బ్రతి యంత్రమునుండియు రాల్పఁబడుగింజ లల్పముతొటఁ బ్రత్యేక వృత్తికింజాలక పోవును. స్థానైక్య ముపకళలకుం బ్రకాశకము. ఉపకళలు రెండు విధములు. (౧) ముఖ్యకళలందు వర్జింపఁబడు వస్తువుల రచనకుఁ దెచ్చునవి, (౨) ముఖ్య కళలకును నుపకళలకును నావశ్యకములైన పరికరముల మరామత్తు చేయునవి. పది యంత్రశాల లొకటిగా నున్న వానిలో వాడఁబడు చీలలు గొట్టములు మొదలగునవి కల్పించుటకు వేటొక శాలయేర్పడ నీలుండును. శాలలు దూరస్థములైన నెకొక్క దానికిఁ గొన్ని సాధనములు మాత్రమే సేకురినం జాలుంగాన నీ కొంచెపాటి క్రియకుఁ బ్రత్యేక శాలలు స్థాపనకురావు. సంస్కార క్రియలయందు నట్లే. బహుశాలా సంభరిత ప్రదేశముల సంస్కార శాలలకుఁ దరుణముండును. తదితర స్థానముల వారివారి సంస్కారములను వారే చిల్లరచిల్లరగాఁ జేసికొనుట యగత్యము. ముఖ్యకళలలోని యా వేశనములు చిన్నవిగనున్నను వానికెల్ల సామాన్యములైన యుపకళాశాలలు పెద్దవిగ నుండకమానవు. ఇట్లు విస్తార

వ్యవహారధురీణములైన యంత్ర రాజముల నిర్మించి పనిజేయుట లాభకార్యంబగును. విస్తరతకొలఁది యంత్రములకు నీంపు సాంపు నుండుననుట సుప్రసిద్ధము. ఏదైన నొక కళకు ముఖ్యాశ్రయమని పేరుగన్న యెడకుఁ దద్వృత్తి కరులైన శిల్పులు, ఇందఱకు శరణ్యమైనచోట మనకుఁ బని దొరకక పోవునా' యను ధైర్యంబున నత్తురు. కావున శిల్పులకు నట్టి పట్టణములు ప్రకృష్ట శిరణ్యములు.

మఱియు నా వృత్తిలో జీతములచట నేమాత్రముండుననుటయు సులభ వేద్యమగానఁగర్మకరులను మోసగించుటకుఁ గాదు. కర్మకారులు శ్రేణు లేర్పఱచి సమూహముగా బేరమాడుటకును నుపాయము సిద్ధించును.

ఇక దోషములు:—

సజాతీయ కళాకీర్ణములైన స్థలంబులలోఁ దదుచిత నైపుణీ సమేతులకుం గాని, ఇతరులకుఁ గూలిదొరకుట కష్టము. దృష్టాంతము. బంగాళాలో మహాఘనమైన యయశ్శాల నేఱుటచి యాశాలకుం జేరినవారినే చుట్టుప్రక్కల నివసింపఁజేసి యయః కర్మపురినొండు నిర్మించుచున్నారని యంటిమి. అట్టి చోటుల కుటుంబ భారముదాల్చు భంగులెయ్యవి? ఇనుప పనికి బలాధ్యులెకాని తక్కురులు నిష్ప్రయోజకులు. కుటుంబమున బలవంతులైన వారెవరు? ఎదు నెనిమిది మొదలు నలువది సంవత్సరములలోనుండు మగవారు మాత్రమేకదా! ఇం

టిలోని స్త్రీలకు బాలికా బాలకులకు వేటువృత్తులు లేకున్న గడన యసాధ్యము. కావునఁ గుటుంబముయొక్క యాదాయ మంతయుఁ గొందఱచేఁ గూడఁ బెట్టవలసినదగును. సరాసరి యాదాయము కొఱతవడని దానిం జేయుదురయేని, అట్టి చోటుల జీతములు మిక్కిలి యెక్కువగా నుండినంగాని కాదు. కావున స్థలముల కళలసంఖ్యలన్నియు తాకొలఁది జీతము లధి కము గావలయును. కానిచోఁ గుటుంబముయొక్క మొత్తపు వచ్చుబడి యనేక కళలఁగలిగి యందఱకుఁ బనులఁగూర్చు స్థల ముల యందంత పూర్ణత నహింపదు.

ఈ దోషమునకుం బ్రతిక్రియ యేదనఁగా నుపకళలు మఱియు విజాతీయములైన ఇతర కళలును బ్రతిష్ఠితముతాట. ఒకటి ముఖ్యముగానున్నను దానిం బరివేష్టించి గ్రహములు ప్రాలె మఱికొన్నియునున్న నింకను మంచిది.

ప్రకృతము కళా గంభీరములైన పట్టణము లతిశీఘ్రముగఁ బశ్చిమ రాజ్యములలో వ్యాపించుచున్నవి. లండను మహాపట్టణముయొక్క జనసంఖ్యయు వైశాల్యమును గంతులు వేయుచు మీఱుచుండుట దీనికొక దృష్టాంతము. ఒక లండన్ పట్టణముయొక్క జనసంఖ్య యెంతని భావించెదరు? మైసూరి సీమయందలి నాసికన్న రెండింతలు! ప్రత్తిశాలలచేఁ బరిశోభితం బైన “మాన్ చెస్టరు” అను నగరమునిట్లే. ప్రతిదినము నెల్లల దాటుచున్నది. మన దేశములో గ్రామముల పొలిమేరలవద్ద

సరిహద్దుల రక్షించుకొఱకు నెల్లమ్మయను దేవతను నిల్పుచు న్నారుగదా! మన గ్రామములు నిలుకడ గలిగిన పరిమాణములు గలవిగాన ఎల్లమ్మ, కదలక మెదలక పెట్టినతావుననే గూటము మాదిరి నుండవచ్చును. ఒక వేళ నింగ్లాండులో నెల్లమ్మలను నిల్పితమేని యీ యెల్లమ్మలు దినదినము ముందునకుఁ బోరేని, ఎల్లలగోచర దూరస్థముతాను. ఈ వ్యాప్తికిఁ గారణం బేమియనిన; ఆపట్టణములలో ననేకవిధములైన కళలు నుపకళలు నుండఁబట్టి యాబాలగోపాల మెల్లరకుం బనివొరకుట యతిసు కరముగావునఁ దండోప తండములుగ జనులు వానిపై దుముకుదురు. జనస్తామమెక్కువయైన నింటిబాడుగ లతిశయించును. అందుచే నీ నష్టమేలయని జనులు దూరముగ నుండు నూతన భూములలో నివాసము నేర్పఱచు కొనుటచేతఁ బురములు విరివిగాంచును. దూరముగఁబోయినఁ గర్మశాలలలోఁ బనికి దిగుట యాలస్యముగదా యని శంకింతురేమో! ట్రామ్ బండ్లు పొగబండ్లును గంటకుఁ బడినంతనుఁ బోవుచుండఁగా నాలస్యమేల కలుగును? పట్టణములు ప్రసరించు రీతి యిట్టిది. ఏక కళాస్పదమైనఁజాలదు. అనేక కళలకు నాస్పదమైయుండిన నింకను నుత్తమము.

యాన సౌకర్యముచే స్థానైక్య మిరుదెఱంగుల విరుద్ధ మార్గముల నీడ్వఁబడుచున్నది. ఎట్లన, (౧) క్రయ విక్రయ స్థితుల నెఱుంగుట, దూరమున నుండియైనంగొనుట, ఇవి సులభ

పథంబులగుఁ గానఁ గళలెయ్యెడనైన నుండెడ నుండినను గట్టము లేదు. ఇందుచే స్థాన సాంగత్యము దృఢతరంబగును. (౨) అయినను బ్రయాణ సౌలభ్యముచేఁగొను వారుండుచో టుల శ్రమకరులును జేరి యచ్చటనే వస్తు రచనలకుందొడంగు టయుఁ జాలకన యగుంగానఁ గళలు మూలకొక్కటిగాఁ బోవు టయు ననుకూలము. ఇపుడిపుడు కొందఱు యాన వేతనమ్ముల మిగిలించు నభిలాషయు, పట్టణంబుల శుభ్రమైనగాలియు నాఫేటకమునకుఁదగిన బయళ్లును లేమియుఁ దమ్ముఁ బ్రేరేప నినుప దారుల పొంతనుండు గ్రామములలో నా వేశములఁ గట్టు చున్నారు. ఉత్పత్తి కళలు చెదిరినను వర్తకుల యాపణము లంతగాఁ జెదరుటఁగానము. ధూమ నౌకాశకటంబులంజేసియ కాదె యూరోపియనులు మన దేశమునఁ దామే ప్రత్యక్షించి యార్థిక తంత్రంబులు నడుపుటయే!

విస్తార శాలలు

ఇక నా వేశన విస్తరతం గూర్చిన మంచి చెడుగుల విచారంతము. పరికర్షణ క్రియలైన కృష్యాదులు ప్రకృతి బద్ధంబులు గానఁ బరివర్తన క్రియ లీ న్యాయపరీక్షకు విస్పష్టములైన నిదర్శనంబులు. వస్తు రచనాకళలు విరివింగాంచి నందుచే గలుగు లాభంబు లెవ్వియనిన:—

(౧) తమకు సామగ్రిలైన యసంస్కృత పదార్థముల గొప్ప గొప్ప మొత్తములుగాఁ గొనవచ్చుంగాన నవి చిల్లర

బేరములకన్న నయముగఁ బ్రాప్తించుటంజేసి వ్యయము తఱుగును.

(౨) సంక్షిప్త వ్యవహారముల విస్మృతములైన బాడములు ప్రత్యేక వృత్తికిం జాలకపోవుటచే న్యర్థములుగాఁబోవును. విక్షిప్త వ్యవహారముల నివియు వినియోజ్యములగును.

(౩) యంత్రముల ప్రవేశములకు విస్తార న్యవహారముల యందుబలె నల్పవ్యవహారముల వీలు లేదు. యంత్రములును శీఘ్రంబున బలమఱి మార్పఁ బడునవిగాన నీ వ్యయముభరింప సంకుచిత వ్యాపారులకు వలనుగాదు.

(౪) నూతన విధములం బరీక్షించుటకు నాధ్యులకే గాని యల్పుల కసాధ్యము.

(౫) గంభీరవ్యవహారులు ఖర్చులు గణింపక దేశ దేశ మ్ములఁ దమవస్తువులం బ్రకటించి వానియందు జనుల కాసక్తిని రక్తిని సృష్టించురు. చిల్లరవారు వాడుక కాండ్రకేగాని పరిచయ ములేనివారికై వస్తువుల సిద్ధపఱచుశక్తికి దూరులు.

(౬) మొత్తముగాఁగొనుట, మొత్తముగా విక్రయించుట, అయ్యెచక్రంబులఁ దమ యుద్యోగస్థులనిల్పి వారిచే వర్తమానముల నెఱుంగుట, సుప్రసిద్ధమైన పేరుఁగాంచి తమ యందెల్లరకు విశ్వాసముండునట్లుచేయుట, తుట్టతుదకు వైరుల నిర్జించి యేకచక్రంబుగాఁ గార్యంబుల నడుపుట, ఇత్యాది ప్రచారములు బలవంతులకుంజెల్లుగాని దుర్బలులకుంజెల్లువు.

కావుననే యాధునిక సమయమున నెక్కడఁజూచినను చిల్లర వ్యవహారములు సూర్యోదయంబున నక్షత్రముల మాడ్కి మఱుంగువడి మందభాగ్యములొచుండుట. మఱియు వృద్ధి వృద్ధికి గారణంబు గాన నెక్కువమాకొలది నింకను నెక్కువగఁ బోవుట సుఘటము.

(౭) కర్మకరుల సంఖ్యయు నాతతముగ నుడుఁగాన శ్రమను లాభాపాదనపర్యంతము విభజించి ప్రతిక్రియకును నిపుణులైనవారి నియోగించుటయు విస్తార కళాశాలలవానికి లభుతంత్రంబు.

(౮) వ్యవహారమండలియందలి స్థితిగతుల నరయుటకు ఘనులకుఁబోలినట్లు లాతివారలకుంబోలదు. నవీనవిచారణలకు ద్యమించి యానుకూల్య ప్రాతికూల్యముల నిర్ణయించి త్రోవఁ జూపువారు ఘనులు. వారి ననుసరించి పోవువారు చిన్నలు.

అయినను బరిమితవ్యాపారుల పరంబులైన యానుకూల్యములును గొన్నిగలవు. అవి యెవ్వయిన :-

(౧) తామే స్వయముగ నన్నింటిని విచారించుకొనుట సులభకార్యము. మధ్యనర్తులైన విచారణకర్తల నమ్మియుండ వలసిన విధిలేదు.

(౨) బంగారు, వెండి, రత్నములు ఇత్యాది పరమ మూల్యములైన వస్తువుల రచనయందు యజమానుల కంటికి దూరములైన క్రియలున్న నష్టములేప్పడు. ఈ వ్యాపార మందలి మళిగెలు మిక్కిలియు నల్లనేరవు.

(౩) వర్తమానమున సీమసీమల వృత్తాంతములును వార్తాపత్రికలు దొరతనమువారి ప్రకటనలు వీనిచే నెఱుంగుట సాధ్యంబుగాన నార్థికస్థితిగతులఁ గుఱించిన జ్ఞానము గొప్పవారి తో నించుమించు సరిసమముగఁ దమకు నలనడుటయుంగలదు.

(౪) యంత్రాదులయందలి వృద్ధికరములైన సంస్కారములను బ్రకృతిశాస్త్రజ్ఞులు గనిపెట్టినట్లు వ్యాపారులు గనుఁ గొనుట యసంభవము. శాస్త్రజ్ఞులు విద్యాదానమెల్లరకు సమాదరముతోఁ జేతురుగాన సంస్కరణ జ్ఞానము దుష్పాపంబుగాదు.

(౫) వాడుక కాండ్ర గుర్రెఱిగి వారిమనసులకుంబ్రయమైన గతుల నడుచుటకు నవసరముగలవారుగానఁ దమవస్తువులు గిరాకి విశేషించి యెదుగకున్నను దఱచు కుందునెందుటయులేను. కావున విస్తార వ్యాపారసముద్రముపొంగి తమ్ముఁ గొట్టికొని పోవునను భయము సకారణముగాదని గ్రహింప నలయును.

నవిస్తరత యన్నివృత్తులయందును సమవర్తికాదనుట యుఁ దెలిసియున్నది. వృత్తుల గుణంబులకును విన్యాస సౌలభ్యమునకు నుండు ప్రసృతియెట్టిదనిన:-

వ్యవసాయము. విస్తారకృషికి నియ్యది యనునైనది గాదు. పొలములు చిన్నవిగానున్న మంచిదియా పెద్దవిగానున్న మంచిదియా యనుట యింకముందు చర్చింపఁబడును.

సవిస్తరత యీరీతి సనేకభంగులం బ్రవర్తిల్లునదియై నను దానికిని నెల్లల విధించునడ్డంకి పాటులున్నవి. అవియెవ్వి యనః—

సవిస్తరతను మితమునొనర్చు హేతువులు

(౧) యజమానులయొక్క కార్యనిర్వహణశక్తి. మనుష్యుల ప్రమేయజ్ఞానశక్తి సంపన్నులుగారు. తమశక్తి యుక్తులకు మించిన భారముఁ దమ్మపై మోపుకొందురయేని పచులకును దలలకును జేటునిక్కువము. మఱియు వయసుముదురుకొలఁది సన్నివిజృంభణంబులు నడఁగుట సహజము కావున వ్యాప్తి యందలి యుత్సాహమును భగ్నమౌను. ఒకవేళఁ దన్నెదిర్చిన వారి నెల్ల నడంగఁద్రొక్కినాఁడుబో, ఇంకెవ్వరుసములు లేరుగా' యని పరిశ్రాంతుఁడౌటయు మనుష్యప్రకృతియ.

(౨) తానెంత చతురుఁడైనను తనవెనుకటి వాఁడును సంత చతురుండగుననుట సందేహస్పదము. ఆస్తికింబలె శక్తి కిని సంతతివారి నొడయలుగఁజేయు రహస్యమింకను బ్రకాశ మునకు రాలేదు. వీనికన్నింటికన్న ముఖ్యమును, ఆర్థికమర్మ ములనంటు నదియైనై న కారణం బింకొండుగలదు. అదెయ్యది యనినః—

ఉత్పత్తి చక్రము వినిమయచక్రముతో సంధించునది. అనఁగా వర్తకముతోఁజేరి యుత్పాదనక్రియ యున్నదనుట. ఇదిపూర్వమే వివరింపఁబడిన విషయము. ఈ సంబంధముగాక యీరెంటికిని విరుద్ధభావ మొకటియున్నది. అదియేదనినః—

వర్తకము గిరాకికి విధేయము. గిరాకి యనఁగా వస్తువులయందలి మమత. ఇది త్వరలోఁబూర్తికి వచ్చునదియైన సమితరాసుల సిద్ధపఱచుట నిష్ప్రయోజనము. కావున వాంఛ తొందుస్థిరంబులై యుండు నెందస్థిరంబులై యుండు ననుట విచార్యము. చూడుఁడు! భోజన పదార్థములు మొదలగు నావశ్యక పదార్థముల మీఁద నొకమితము వఱకు నభిలాష యెన్నఁటికిం జెడద. ఏవియున్నను లేకున్నను ధాన్యములు, ఇండ్లుగట్టుకొనుటకు సాధనములైన నేలలు, కొయ్యలు, మన్ను, సున్నము, కొంచెము ఇనుము, సాధారణవస్తువులకు వలయు ప్రత్తి, ఇవి యుండియే తీరవలయును. ఇక నీవస్తువుల లక్షణమేమనఁగా నివి పరికర్షణ కళలకుం జేరినవి. అనఁగా వీనియందు సవిస్తారోత్పత్తి, హీనవృద్ధి ప్రకృతి గుణంబులు వీనిచే బాధితము. మఱియు ఘనతరములు నఖండవ్యాప్తములునైన క్రియలు సాధారణముగ నలంకారకళలైన విరచితవ్యాపారములయందు పగతములు. ఇట్టివస్తువులయందలి వాంఛ బహుచంచలము. సముద్రములోని తరంగముల కరణి లేచుచు వ్రాలుచు నుండును. దృష్టాంతము. చీరలు తప్పక యందఱు ధరింతురుగాని బనారసు చీరలే కట్టితీరవలయునను విధియెవ్వరికిని లేదు. తఱుకుం జీరలయెడ నేడపరిమితమైన యాశయుండవచ్చును. ఇంకఁ గొన్నినాళ్ళ కిది తరహాగాదని యేమహారాణియైన స్వప్నము

గననేని, ఆమెపల్కిన పల్కులే వేదవాక్యములుగ భావించు నంగనాచులందఱు కాశిచీరలు నలదని, ఇంకొకదానిపై తిక్కఁ గొందురు. ఆభరణముల పాటు నీరీతిదే. నేడు తరహాయని యనిపించుకొనునది రేపు వరహాకై నఁ బోవనిదగును.

అట్లుండుట చేత విస్తారముగ రచించుటకుఁ జాలినయవి స్థిరమైన యాదరణకుం బాత్రములుగావు. అందుచేత సవిస్తరిత మితముం జెందవలసినదవును. మఱి వేనియందు నాదరణము మొత్తముమీఁద ననశ్వరమో యవిప్రకృతిబద్ధంబులై యమిత విస్తారోత్పత్తికి నర్హములుగావు. అమితాసక్తియు సమితోత్పాదక శక్తియు రెండును సమంబుగ నావేశించిన వస్తువులు మృగ్యములు.

ఇంతేకాదు. దూరదేశస్థులు ఇక్కడి వారినుండి కొన వలయునన్నఁ దాసే నేరుగ వచ్చుచుఁబోవుచు నుండవలయు నేని, నా యిక్కట్టుచేత వర్తక మపహృత విన్యాసమౌను. అలంకార వస్తువులు కంటితోఁ జూడనిది తీయుటకుఁగాదు. వర్తకుల వర్ణనలనమ్మి ప్రత్యక్ష పరీక్ష సేయక భూషణములను, పట్టు వస్త్రములను, పలురకముల సుందరములైన తలగుడ్డలను నెవరైనఁ గొందురా? కావున విరచితములకు నరచితములకుం బలె పణ్యసౌలభ్యము లేదు.

పణ్యసౌలభ్యమనఁగా ననాయాసముగ దూరస్థులకైన

నమ్ముడు ప్రాపు గుణము

పణ్యసౌలభ్యమునకు నిదానములైన స్వభావము లెవ్వియనిన:-

(౧) ఏకగుణము గలిగియుండుట. ఉదా. బియ్యము, రాగులు, పెసలు, గోధుమలు, ప్రత్తి, కడ్డియనుము, ఇత్యాదులు. వీనిలో రకములు బాత్తిగా లేవనుటగాదు. మఱి యేమన, విరచితములయందుంబలె నసంఖ్యాకములైన విధములులేవు. బయటి యూరివారు సైతము వచ్చి చూడకయే గుణముల నించుమించుగ నిర్ణయింపఁజాలినంత యమితములై యుండునవి. బట్టలయంగడినాఁడు ప్రతిబస్తానుండియుఁ దుండఁగ తరించి పంపినఁ గాని చూడకయే యుత్తరువులంబంపలేము. అపుడును శంక నిర్మూలనుగుటయురుదు. ఏలన, చిన్న తునకగానుండునది రమణీయమైనను మనదేహచ్ఛాయ కది సరిపోవునా పోవదా? చొక్కాయగాఁ గుట్టించిన సమష్టిలో నింత బాగుగ నుండునా? యను సందియముఁ గొందుము. చొక్కాయి చేయించి తోడుఁ గుకొన్నపుడు స్నేహితులామోదించి చప్పట్లుగొట్టినంగాని మనసులోని తహతహ తీరదు. ధాన్యాద్యరచితములయెడ కలవరమింత దట్టముగనుండుట యసాధారణము.

ప్రకృతి సిద్ధములైన వస్తువులలో మనుష్యసిద్ధములైన వానియందుంబలె నానావిధములు లేకునికిఁ గారణమేమనఁగా, మనకన్న ప్రకృతి చిత్తము స్థిమితము! మనలో నిమిషము

నకు నొకరుచి, రుచికి రెండరుచులుగానుండును. కావునమనుష్యకల్పితము లమితభంగులు గలయవి. ప్రకృతి కల్పితములు మితభంగులు. కల్పనాశక్తి యెట్లొ రుచులును నట్లే. సహజములైన బుభుక్షాదివాంఛలు సామాన్యములు విస్పష్టస్వభావములు. నాగరకత, విద్య, భావనాశక్తి, చిత్తచాంచల్యము, వీనిచే బ్రేరేపింపఁబడు వాంఛ లమేయములు. వీని స్వరూపముం బూర్ణముగా నెఱుంగ నేరికిని నలవిగాదు.

రచితములు రెండుతెఱుంగులు. అల్పరచితములు, విశేషరచితములు. స్వల్పరచితములు:- కడ్డీయినుము, కడ్డీబంగారు, కత్తులు, నాగేళ్లు, పాటలు, గడ్డపాటలు, ఇత్యాదులు.

విశేషరచితములు:- కాశీచీరలు, సుందరముగఁ జెక్కఁజడిన కొయ్యలు, చిత్రములు, ప్రతిమలు, ఆభరణములు మొదలైన యలంకార సామగ్రిలు.

ఈ రెండు విధములలో స్వల్పరచితములకు పణ్యశాలభ్యమెక్కువ. వీనియందు విస్తారకర్మశాలలకు మంచియాశ్రయము గలదుగాన నవి ప్రబలములయి చిల్లర యంగళ్లఁ జీకాకుపఱచుచున్నవి. విశేషరచితములు మెప్పు నూనియుండునవి గావున విస్తారోత్పత్తికి నివి యెత్తినవిగావు.

కావున మన సిద్ధాంతమియ్యది. అధికవృద్ధి న్యాయాకరములైన వృత్తులలో స్వల్పరచనాకళలందఱు దక్కుంగల కళలలో విస్తారోత్పత్తికి నెడమున్నదిగాని తత్సద్భవ విక్రయ

మునకు నెడము లేనందున నుత్పత్తి యపారంబు గానేరదు. స్వల్పరచనాకళలయందు గంభీరములైన శాలలు, అల్పశాలలకు మృత్యునిభమ్ములు. హీనవృద్ధికింజేరిన పరికర్షణ కళలయందు క్రయవిక్రయము లనాయాసముగ నడువఁబోలినను విస్తారోత్పత్తి సులభసాధ్యంబుగాదు.

మేలి యంత్రముల సాయముచే వృద్ధిఁగాంచు మళిగెల జీవిత మనిత్యము. ఇంకను నుత్కృష్టములైన యంత్రముల నితరులు నిర్మింపఁజాలిరేని వానికి ప్రాణము లల్లల నాడును. ఇదియు విస్తరతకు భంగకరము.

విస్తారశాలలు ప్రభవిల్లు వృత్తులు

(౧) రచనాకళలు. స్పష్టము.

(౨) విక్రయస్థానములు. పెద్దయంగళ్లలోఁ బలుదినుసులును బ్రతిదినుసులోను నానావిధములైన రకములు నుండునుగాన నయ్యవి స్వయంవర రంగములు, రసికజన సమాదరణీయంబులు, గమ్యంబులు.

(౩) సంచయములుగా వస్తువులఁగొని యమ్మకమునకు నుంతురుగానఁ దీయు సెలవు తక్కువపడును.

(౪) మొత్తముగ సరకులఁదెచ్చుటయుఁ గొనుటయుఁ గలదు కాన యా నవేతనములు నచ్చివచ్చును.

(౫) ఉత్పాదన శాలలయందుబలె పణ్యశాలలయందును విస్తారవ్యాపారులు లఘుకార్యంబులకెల్ల నేవకుల నియో



గించి తాము గురుకృత్యంబులైన మంత్రాలోచనాదులంజేయ నవకాశముం గల్పించుకొందురు. చిల్లర షాపులలో నిన్ని పనులఁ జేయనలసినవాఁడు యజమానుఁడొక్కఁడే.

చిన్నయంగళ్లవారియం దభిగతములైన భవ్యంబు లెవ్వ యనిన :—

(౧) స్వయంవిచారణ. స్పష్టము.

(౨) వినియోజకుల కనతిదూరమ్ముననుండుట. పెద్ద యంగళ్లను వీధివీధికిని బెట్టుటకుఁగాను. చిన్నయంగళ్లు వెదఁ జల్లినట్లుండవచ్చును.

(౩) వాడుక కాండ్రతోడి పరిచయము. వారి మనసు పొందెఱింగి నడచియు వస్తువుల సమకూర్చియుఁ దమతో నియత క్రయకులం జేయుట.

(౪) అరువుగానమ్ముట. అరువనఁగా నాణ్యముఁబట్టి ఋణముగా నిచ్చుట. గుత్తెఱుంగని మనుష్యుల నడవడి తెలియదుగాన విశ్వాసయోగ్యత నిర్ణయించుట యసాధ్యము. మఱియు రొక్కము నప్పుడే ముందు పెట్టవలసినది లేదన్న నెక్కువ విక్రయములు వెలయఁగలవు.

(గీ) హిందూదేశములోజాతిమతాదిభేదము లల్పశాలల కనుకూలములు. ఎట్లన, ప్రతి తెగవారును ముఖ్యముగాభోజనపదార్థా స్వేషణమ్మున సజాతీయులనే తడవుదురుగాన విక్రయములు కుఱుచవడును. అందుచే నంగళ్లప్రబలవిశాలములౌటయరుదు.

పశ్చిమదేశములోఁ బ్రకృతము మళిగెలు విస్తరించుటకు సహాయకరములైన యాధారములు గొన్ని ప్రసిద్ధి కివచ్చుచు న్నవి. అవియెవ్వయనిన:—

(౧) రొక్కపు వ్యాపారములు తఱచుగ నాచారము లౌట.

(౨) ధనికులు తామే పణ్యవీధుల గౌరవహానియని తిరుగరు. మళిగెల యజమానులును వచ్చినవారికి దానులట్లు మెలంగుట మర్యాదకు భంగకరమని యాశ్రయింపరు.

(౩) యాన సౌకర్యముంబఁబట్టి దూరముననుండు షాపులును సమీపస్థముల యట్లే యుండును.

(౪) పూర్వమట్లుగాక ప్రతివాఁడును దనకుఁజెలువము లనిశోచిన వానిన కొన నెంచును. ప్రాచీనాచారముల ప్రకారము మనసుండినను లేకపోయినను దీయుదమను వారు లేరు.

(గీ) మఱియు నిప్పుడిప్పుడు రంగుల పొటగ్రావులను (ఛాయా ప్రతిబింబములను) నెత్తుక్రియ పక్వమునకు వచ్చుచుండుట చేతఁ దమ వస్తువుల యాకారము వెలయించు సరకుల జాపితాలను దయారుచేసి వాడుక కాండ్రకుంబంపుదురు. కావున దూరస్థులును వస్తువే సాక్షాత్కరించినట్లుండు నాచిత్రములంజూచి వరియింపఁగలరు. ఈన్యాయముచే విశేష రచితములైన యాభరణాదులకు మునుపు లేనియంత విక్రయ సౌలభ్యము గలుగుచున్నది. ఇందుచే విశేష రచితములకు సయిత ముత్పత్తి వినిమయమ్ములయందు శాలా విస్తరత సుసాధ్యమ. మఱియు గ్రామములు సీమలు పరీక్షార్థమై

తిరుగు రాజ్యాంగోద్యోగస్థులు జాపితాలంబ్రకటింపనేరని యాసాములతో బేరసారములు జఱుపజాలరు. జాపితాలున్న, వానింజూచి వలయు ద్రవ్యంబులకై ముదలనిడుట చులకన యైనపని. \*

చిన్నయంగళ్ళవారికి శరణ్యములైన వృత్తులేవనఁగా:-

(౧) మరామత్తుపనులు. ఇవి స్వభావము చేతనే చిల్లర చిల్లరగాఁ దటస్థించు లోపములు.

(౨) త్వరలోఁ జెడిపోవువస్తువుల వ్యాపారములు. ఉదా. పచ్చిచేపలు. వీనిని మూకిలుగాఁ బ్రోగుచేసిన ముక్కునకుఁ జేటేగాని లాభము మృగ్యము.

యానవృత్తులు:- ఇందు విస్తారవ్యాపారులకు నానాటఁ బ్రవేశమధికమయ్యెడిది. ఉదా. ట్రాంబండ్లు, ధూమశకటములు, ఇత్యాదులు గొప్పగొప్ప సంఘములకు మాత్రము సాధ్యములు. జట్కబండ్లలోఁ గూడ కంపెనీ లేర్పడుచున్నవి. వీనియందు వైరములేని వ్యవహారము ముందునకువచ్చుచున్నందునఁ బ్రజలక్షేమము భద్రపఱచుటకై రాజ్యాంగమువారు చూచుకోవలసినదని యనేక శాస్త్రజ్ఞుల యభిప్రాయము.

\* చిత్తరువులకుంజేరిన వస్తువుల స్పష్టికి చేతిపని యావస్యకముగావున, వీనియందు విస్తారోత్పత్తి విక్రయములకు తరుణములేదు. రంగుల పొటగ్రాఫుల కన్న హస్తరచిత చిత్రపటములు సామగ్రుల యాకారములఁ బ్రకటించుటకు ముకరములు. వీనిని రంగులతో ముద్రించుట ములభము.

## ఎనిమిదవ ప్రకరణము

ఆర్థిక మాత్సర్యముచేఁ బుట్టు ననర్థములు

స్పర్ధావిషయమైన చింతల నుపన్యసించుచో నందుచే మేలులేగావు కీళ్ళును బొరయునని వాదించితిమి. ప్రకృతమీ నికృష్టంబుల నింకను విస్తరముగ విశేషీకరింతము.

క్రయ్య క్రేయములు తులదూచినట్లు సరిపోయిన కష్ట నష్టము లెన్నండును గలుగవు. క్రేయమనఁగా నమ్మకమునకు వచ్చు వస్తు సముదాయము. క్రయ్య మనఁగా నర్థులుగొన నుద్యమించిన వస్తు సముదాయము. అనఁగా నొక వెల ప్రకారము, అను సమయము రెండింటి గూఢమని యెఱుంగునది. అర్థులకుం జాలకపోయిన వారికి కష్టము. అమ్మువారలయొద్ద విక్రయమునకుఁ బోక శేషించి రాసులు నిలిచెనేని వీరికి నష్టము. కొందఱు శాస్త్రజ్ఞులు, ఇవి రెండును శూనిక వేసినట్లు సమత్వమందుట సర్వపక్షములకును శ్రేయస్కరంబని యెంచిన వారై, ఈసమత్వంబు నెడఁగూర్చు విధంబులెవ్వయని రోయఁ దొడంగరి. వారి యభిప్రాయములను గొన్నిటినిటఁ జచ్చింతము.

తమకు వలయు పదార్థములం దామే సేకరించు కాలములోను, అనుమతి నొందికాని యుత్పత్తికి ప్రారంభింపని కాలములోను గ్రయవిక్రయరాసులసమత్వము సహజముగ సిద్ధించు

ననుట స్ఫుటము. ఆధునిక సమయమున జనుల యాదరణ నిరీక్షించి ఉత్పాదకులునస్తురచనకుం దొడంగుటంబట్టియుఁ గ్రయ విక్రయ చక్రములు దృష్టికి మించిన వైశాల్యవంతము లగుటఁ జేసియు నీ సమత్వ మసిద్ధము. అట్లగుట పీనికిఁ దుల్యభావం గాపాదించు స్థితి గతులున్న వా, లేవా, యనుట విచార్యము.

(౧) మూల్యములు ధరలు. ఇవి సమత కనుకూలించునని యను వారి మత ప్రకారము:—

అడ్డులేని స్పర్ధ యుండేనేని, వాంఛా పూర్తికిఁ జాలినంత వస్తువు లుత్పత్తి కావేని—అనఁగా గిరాకికన్న సరఫరా తక్కువయైన—వస్తువుల వెలలు హెచ్చును. వ్యవహారులకు లాభ మధికమౌను. కావున స్పర్ధచే నితరు లాక్రియకుం బూనుదురు. వస్తు రాశి యధికమగును. వెలలు వ్రాలును. మఱియు సమిత రాసులు సిద్ధములైయున్న వెలలు తఱుగును. నష్టము వచ్చును. స్పర్ధయు స్వాతంత్ర్య సంచారము నున్న యెడల కొండఱి పనులమాని, ఇతర కార్యములకుం జొత్తురు. రాసులు తఱిగి వెలలు ఎగయును. చూడుడు! వెలలు ఒక మితమునకు మించినను దగ్గినను స్పర్ధచేనైన చలనముచే మఱల నా మితమునకు వచ్చి నిలుచునవిగానున్నవి. ఈ మిత మెయ్యది? ఎద్దాన నిర్మితము? అనుట యెఱింగితిమేని క్రయ్యక్రేయముల సమత్వసిద్ధికిఁ గారణం బెద్దియనుట యేర్పడును.

లాభ మమితమకాట, నష్టమువచ్చుట, ఇవియార్థిక చలనములకుం బ్రేరేపకములు. సరి, దీని యర్థమేమి? లాభ మెప్పు డమితమకాను? వస్తు రచనకుఁబట్టు వ్యయమునకు మించిన వెలలున్న సమిత లాభము. దీనికిఁ దగ్గిన వెలలున్న నష్టము. కావున నార్థిక తంత్రమను తులకు నట్టనడుమ హెచ్చు తగ్గుల సూచించునదిగా నుండుకీలు, ఉత్పన్న వ్యయము. ఇద్దానితో విక్రయకులు విధించునవియు క్రయకు లంగీకరించు నవియు నైన వెలలు ఏకీభవించునేని కష్టనష్టములు లేని సమత్వ మలవడును. ఇంతేకాదు. అవి యేకీభవింపవేని చలనములు సహజ స్పర్ధచేఁబుట్టి సంయోగము గలగింపఁ జూచును. ఉల్పత్తి వ్యయము రాజు. దాయకుల ధర పెద్దభార్య. గ్రాహకుల ధర చిన్న భార్య. ఈ మువ్వరికిని బ్రణయ కలహములు గలిగినప్పు డాచ్చి తీర్చి ముచ్చటగాఁ గూర్చు విదూషకుఁడు సహజ స్పర్ధ.

కావున నార్థిక సమత్వము, ఏ కాలమందైన సంపూర్ణ సిద్ధికి రాకపోయినను నా మార్గముగా క్రయవిక్రయ స్థితులం దిప్పుటకు మాతస్యము చోదకము.

ఈ మతమునకుం బ్రత్యాఖ్యానము:—

స్పర్ధచే సహజముగ సమత్వము కుదుర్పఁబడుటకు నెరవేర్పఁ బడవలసిన సమయము లేవ్వి?

(౧) గిరాకి హెచ్చిన నా క్షణమే సరఫరా హెచ్చుట.

(౨) గిరాకి తగ్గిన నా క్షణమే సరఫరా తగ్గుట.

(3) ఉత్పత్తి జేయువారు క్షణ మాత్రములోఁ దమ సాధనములైన యంత్రములు మొదలైన వానితోఁగూడ వృత్త్యంతరముఁ జెందునంత చరత్వము గల్గియుండుట.

అనుభవములో నీ సమయములన్నియు సమానుషములు, అసాధ్యములు, అసంభవములు. సద్యః కాల పరివర్తనము నాధారముగాఁగొని వాదించువారు ఋషీశ్వరుల కాలములో హిందూదేశములో నవతరించియుండి యావాసన నింకను వదలకున్నారేమో! ఏలన నా కాలములో సంకల్పమాత్రమున, ముఖ్యముగా సంతాన కృషిలో, జయమునొందుట యందు మనఋషు లఖండప్రభావులై, సద్యో గర్భమను పేరఁ బడినెలలు పట్టు కార్యము నిమిషమాత్రములో నెరవేర్చి, యల్లాసముతోఁ బిల్లల నీనించుచు, పామర ధర్మమగు మమత నంతయు విడిచి, యేమాయెనని వెనుకకుఁ దిరిగియైనం జూడక, తమ దారిని బోవుచుండిరనుట మహాసత్యము గదా! ఈ కలియుగములో సద్యఃకాల కార్యసిద్ధులును నా ఋషులతో నంతర్ధానమైనట్టున్నది! మనము కాలపాశ బద్ధులము. భార్య భయపడినను ప్రాయ్య భయపడి పనిచేయునా? కాలంబు గడవనిది ప్రయోజనములు పక్ష్యదశకు రావు.

(౧) యంత్రముల నొక పనినుండి యింకొకపనికిఁ ద్రిప్పట తలచిన మాత్రమున నయ్యెడి పనిగాదు.

(౨) పంట లమితము లయ్యె ననుకొనుఁడు! స్పర్థ యెంతయుండి మనసును గలఁచిననేమి? భూమిలో నిక్షిప్తములై యుండు నెరువు మొదలగు రూపాంతములం జెందిన మూలార్థములను లేవఁదీసి వేటుకార్యంబులలో వినియోగించుటెట్లు?

(3) క్రయ విక్రయ స్థితులచే వృత్తులకు క్షయ వృద్ధి లుండుట నిజమే. అయినను నీచీచేనయ్యెడి మాటుపాటులు సంఘమునకు క్షేమము దెచ్చునవియో యనుట వివాదాంశము. ఉదా. లాభమున్నదని పుంఖాను పుంఖములుగ జనులు వక్రీశ్చగుచున్నారు. దీనిచే దేశమునకు మేలా? దృఢంబుగ మేలే యనుట తెంపుగాని యింపుగాదు. సరఫరా గిరాకియు సదృశములైనం జాలునా? ఇవి సంఘాభివృద్ధికి యుక్తములైన తెఱంగుల వర్తిల్లుచున్నచా యనుచింత యుండవలదా? గ్రాహకులున్నవారని కల్లంగల్లు ప్రబలుట శుభకరమా? క్రయ్యక్రేయమ్ములు సంయుక్తంగాంచు జూడగలవిగానున్నవనుట యొప్పుకొన వలసినదేకాని, వీలల మాత్రముచే వఱలు సంయోగము సంఘమునకుమంచిదనుట మసిలేనిమాట గాదు.

కావుననే సమష్టివాదులు అనిరుద్ధస్పర్థ వృద్ధికి విఘాతంబని వాదించి సంఘచోదిత పథంబుల వృత్తుల నలవరించుట మేలనుట. ఉత్పాదన క్రియలనెల్లరు విచ్ఛలవిడిఁ బ్రవేశించుటచేఁ గొన్నియత్పాతములు పుట్టును. ఎట్లన. అమితోత్పత్తి గలిగెనేని ఆయుత్పత్తి మఱల మితికివచ్చులోన వెలలువ్రాల

వలయు. అనేకులు దానిని వదలి వేలువృత్తులకు నెగిరిపోవలయు. ఇట్లు పునః పరిమితి సాక్షాత్కరించులోన దివాలెత్తి నెత్తిన గుడ్డవేసికొని పోవువారెందఱు? అలమటమెందు వారెందఱు? పశ్చిమఖండములలో వర్తకము, ఉత్పత్తి, ఇవిక్రమములేనివిగ నుండుటచేత నప్పుడప్పుడు గొప్పక్షోభలు పుట్టును.

### ఆర్థికక్షోభలు

ఆర్థికక్షోభలు రెండువిధములు. అధికోత్పత్తిచే గలుగునవి. అల్పోత్పత్తిచే గలుగునవి యని.

### అధికోత్పత్తిక్షోభ

అధికోత్పత్తికి గారణములేననఁగా:—

(౧) విస్తారవ్యాపారశాలలు. మహాఘనములైన యంత్రముల సూరకయుంచినఁ జెడిపోవును. కాన వెలలు దిగుట కారంభించినను నిలుపక యుత్పత్తిజేతురు. ఇందుచే ధర లింకను బలితము లగును.

(౨) ఒకవృత్తిలో ననేకములైన గంభీర శాలలున్న మెండొంటింగడచి విక్రయముల నాక్రమించుకొను నాసతో ప్రతిశాలయందును సాధ్యమైనంత రాసుల సిద్ధపఱతురు. అట్లు గుటమొత్తముమీఁద గిరాకీకన్న సరఫరాయెక్కువయై యందఱకు నష్టముగల్గించు.

(౩) ప్రకృతమునఁ బ్రతిరాజ్యమువారును బరమండలములనుండి వస్తువుల ననర్గళముగ దిగుమతిజేయనిచ్చినఁ దమదేశ

ములోని వ్యాపారులకు నష్టమువచ్చునను శంకచే నధికముగ శుల్కముల విధించి సులభముగఁ బరపదార్థముల రానియ్యరు. ఎగుమతులకుం బోత్సాహముం జూపుటయు దిగుమతుల నాపుటయు నింగ్లాండుదక్క తక్కినరాజ్యములం దన్నింటను మిక్కిలి శ్రద్ధతో నుద్ధరింపఁబడు పద్ధతిగానున్నది. ఇందుచేత నుత్పత్తిచేసిన వస్తువులకు నిరర్గళ వినిమయ మలభ్యము. కావున నమ్ముడుపోక నిలిచి వ్యాపారులకు నష్టముదెచ్చును.

“అయిననొక్కటి. ఏమి? అధికోత్పత్తియను ప్రళయ మొకటియున్నదా? వస్తువులు చాలక కోట్లకొలఁది జనులు తమవాంఛలఁదీర్చుకొన లేక పరితిపించుచుండఁగా నాదరము నకు మీఠినరాసులున్న ననుట యాశ్చర్యముగాదా? చెప్పువారికి మితిలేకున్నను వినువారికి మితిలేదా? ధాన్యములు, వస్త్రములు, బండ్లు, మిద్యలు, మేడలు, పట్టుదుకూలములు, ఆభరణములును నొక్కహిందూదేశములో నుండువారికి నాశదీక్షు నట్టియ్యవలయునన్న భూలోకములోని యుత్పత్తియంతయు మూటగట్టితెచ్చి పంచినను ఇంతేనా, కాలువాసికఱవైనఁ దీఱలేదే’ యని యందురే? ఇంక నమితవస్తు సృష్టికిం జాలిన బ్రహ్మలున్నారా? వారి కెన్నితలలు? ఎన్ని చేతులు?” అని యడుగవచ్చును. వీరికేమని ప్రత్యుత్తరమిత్తుము? ఆశ లమేయములుగ నుండుట నిజమే. వస్తువుల నుచితముగ దానముంజేసిన హిందూదేశీయుల సమారాధనకే చాలకపోవును! కాని

యట్టిచ్చిన వ్యవహారాల కేమిలాభము? వారివ్యయమైన వారికి దొరకునా? కావున గిరాకి యనగా రిత్తయాశగాదు. బదులు నస్తువులో ధనమునో ఇచ్చితీసికొనుశక్తి. వాంఛలబట్టి చూచిన ముల్లోకముల సంపదలును జాలనవియే! క్రయశక్తిం బట్టిచూచిన నత్యుత్పత్తి యప్పుడప్పుడు ప్రత్యక్షమా నుత్పాతమే.

అత్యుత్పత్తి నలని యపాయములు. (౧) యజమానులకు నష్టమోనాశమో వచ్చుట (౨) దానిచేతఁ గళాశాలలు మూయఁబడి శ్రమకరులకు స్థానభ్రంశము, ఉపవాసవ్రతము గుదురుట.

అల్పోత్పత్తిచేఁ గలుగు నపాయంబులు

ఇవి మనకుం బ్రాతబంధువులు. క్షౌమములను గుఱించి హిందువుల కుపన్యసించుట యధికప్రసంగము. ఒక్కకాఱు వానఁదప్పిన జనులెట్లు మలమలమాడిపోదురో చెప్పఁదీఱునా? అల్పోత్పత్తి యొకయెడఁ గలిగినచో నది కారణంబుగ నధికోత్పత్తి బాధలన్నియు నింకొకయెడం జెందుటయుఁగలదు. ఈ వింత యెట్లందురో, చూడుడు! మనదేశమున ననావృష్టియే తెంచెనేని ధాన్యములవెలలు హెచ్చును. ప్రజలు తమ సర్వస్వమునంతయుఁ బొట్టలనింపుకొనుట కుపయోగింతురు. దానంజేసి బట్టలకయ్యెడి వ్యయము క్షయంబునెందును. అనగా బట్టలకు గిరాకి తగ్గుననుట. అందుచే నింగ్లాండులోని యెగుమతి

వర్తకులకు వస్తువులు సెలవుగాక నష్టమువచ్చును. అనగా వస్త్రీవ్యాపారమున నత్యుత్పత్తి—నమర్థమైన జనాదరమున కన్న మించిన రాసులుండుట—జనించినట్లు.

కొందఱు తెలివితక్కువవారు, అర్థనిమిత్తమైన వైరంబుచేఁ బరదేశస్థుల ధనమంతయుఁ గొల్లగొట్టుకొని తమ దేశములో రాసులువ్రాసికొన్న నెంతమేలని భ్రమింతురు. తాము వ్యాపారముల జరుపు రాజ్యములు పాడిండ్లఁబోలెనైన పిమ్మట వర్తకము జఱుగుఁజెట్లు? మనమెల్లరు ఘోరమైన దారిద్ర్యముంజెందితిమేని, ఇంగ్లాండువారు మనయెడల దానవర్తనముం జూపనొనెకాని పరివర్తనముఁజేయుట పొసంగునా? కావున నర్థిప్రత్యర్థులిరువురును బచ్చగానుండక పోయిన నిరువురును నెందుదురు. అర్థవిషయమైన వైరము లేదనుటగాదు దీని కర్థము—అయ్యది మితిమీరిన లయకారణంబగు ననుట.

(3) మూలధనం బమితమగుట. ఇందుచే నడ్డి తగ్గును. నయముగ ధనము చేతఁబడియెడుఁ గదా యను కుతూహలము చే ననేకులు నూతనవిధములైన యుద్యమములం బ్రవేశింతురు. ఎన్నియో వెట్టివెట్టి ప్రయత్నములు ప్రబలును. ఇందనేకములు శిథిలములౌట స్వభావగమ్యంబుగావున మూలధనము వినియోగించినవారు కొంతవడికి వీతోత్సాహులై నష్టకము ధృతియుఁ దఱుగుటచేత నన్నికళలకుం బ్రళయము వచ్చెనోయనుమాడ్కితమ ధనము రాఁబట్టుకొనఁదండ్లోపతండ

ములుగ మంచివ్యాపారములు సెబ్బటవ్యాపారములను భేదము లేక మూర్ఖమగు పట్టుతో నప్పుదీసికొన్న వారి నెల్లఁ దక్షణమే బదులిచ్చి వేయుడని బాధింతురు. మూలధనము యంత్రాదులయందు లీనమై యుంటఁజేసి వ్యాపారులు తలఁచినప్పుడు వానిని ధనముగా మాట్టినేరరు. లాభము వచ్చుచుండిన దాని లోనుండి మిగిలింపఁబడిన ద్రవ్యముతో ఋణములఁ దీర్చుట వారి సంప్రదాయము. ధనము వారియెడ నిక్షేపించి యున్న వారందఱును, ఉన్నట్టుండి ఇప్పుడే మాది మా ముందు దెచ్చి పెట్టుడని పిటికి పట్టుబట్టి పలికిన వారేమి చేయఁగలరు? దివాలెత్తఁగలరు. ఇట్లు మూలధనమధిక వృద్ధిఁగాంచుటచే ధన సౌలభ్యమువలనఁ జేయఁబడుపిచ్చి వ్యవహారములవలనఁ దుదకు నాణె మపాయస్థితికి రాఁగాఁ గలుగు మహాక్షోభ మొక గండము వంటిది. ఇంగ్లాండులోనిట్టి గండములు గతశతాబ్దమున నాలుగైదు పుట్టి దేశమును స్రుక్కఁజేసినవి.

(౪) మూలధనము మిక్కిలి కొఱతవడుట. దీనిచే వ్యవహారులు చాలినంత ధనము గొనుటకుఁ గష్టమౌనుగాన వడ్డీ యెక్కువగ నియ్యవలసినవారై యారాట మందుదురు.

(౫) రాష్ట్రములోని రూప్యములు మొదలగు నాణెములు, అత్యమితములైన వెలలు హెచ్చును. దీనిచే ననేకులు ముఖ్యముగా నికరమైన యాదాయముగల వారు మిక్కిలి

శ్రమ పడుదురు. నాణెములు లోపమునకు వచ్చినయెడల వెలలు తగ్గునుగాన విక్రయించి జీవించు వ్యవహారులకు నష్టముతప్పదు. నాణెముల రాసుల యందలి న్యూనాధికతలచే నగు నుత్పాతముల విస్తరముగ వినిమయకాండంబున వివరింతుము.

(౬) మూలార్థ మమితముగా స్థిరములైన యంత్రములు, ఇనుపదారులు మొదలగు వానియందు పయి క్తంబైన చోఁ గొన్ని సమయములలో క్షోభములుపుట్టుటయుఁ గలదు. ఎట్లన. పూర్వము వివరించిన ఫక్కిని స్థిరతకొలఁది వానినుండి యాదాయము వెలువడుట యాలస్యమగును. ఉదా. ఇంగ్లాండులోఁ దొలుత నినుపదారులు వేయునపుడు, అనేకు లవి లాభ కరంబులచుట సుప్రసిద్ధముగావునఁ దమధనమును రైల్వే కంపెనీలలో నిక్షేపించిరి. లాభముసిద్ధమైనను నెంత త్వరలో నొననుట యోచింపరైరి. వీరికి వృద్ధిభాగములు త్వరలో రానందునఁ దాలిమి వదలినవారై కంపెనీలలోఁదాముకొన్న భాగముల విక్రయింతమని యందఱు బయలుదేరినందున నాభాగములకు మంచివెలలురాక నష్టముంజెందిరి.

మొత్తముమీఁద నుత్పత్తి, మూలధనము, నాణెములు ఇవి మితిఁజెందక యధికముగ పెరిగినను వితిగినను నార్థికమండల మల్లలనాడి పోవుట నిజము. కావున సమత్వసిద్ధి పడయఁదగిన పరమార్థము.

## కొన్ని ఖోభల చరిత్రము

ఇంగ్లాండులోఁ బూర్వము సుమారు పదియేండ్లకొక పర్యాయము ఖోభలు గలుగుచుండెను. వీనిలో గణనీయములైనవి 1825, 1837, 1847, 1857, 1866, ఈ సంవత్సరములంబుటినవి. పదియేండ్లకొకతూరి యశుభములు గలుగవలయునని యెవఁడైన ఋషి శాపంబిడియుండునని భ్రమింపఁబోకుఁడు ! ఇప్పుడు 40 ఏడులుగా నెక్కువ జాగ్రత్తతో వ్యాపారములు నడుచుచుండుటంబట్టియు, ఖోభలయొక్క హేతువులు విశదములైనందునను నయ్యవి యుపసంహరింపఁబడియున్నవి. ఇట్లు నుటచే నిక నెన్నఁడు నవిరావనుటగాదు. సకృత్తుగ జరుగుననుట.

## 1825-వ సంవత్సరపు మహాఖోభ

ఇంగ్లాండులో ధనము లమితములైనందునను, దాచి ప్రోగుచేయువాడుక లేక ప్రయోగోత్సాహము గలవారగుటను విశేషించి వ్యాపారములకుంబూనిరి. ధనము నిధులలో నమిత రాసులుగా నిక్షేపింపఁ బడియుండుటచేత బ్యాంకీలవారు తఱచు విచారణచేయకయే నూతనోద్యమములంజేయ నెంచి యాసించినవారికి ఋణము లఖండముగ నీయసాగినందునఁ గొన్ని వస్తువులకు గిరాకీలేకున్నను వచ్చునను నుత్సాహముతో ననేకవిధములైన క్రొత్తమార్గముల ధనము నుపయోగింప వ్యవహారులు ప్రారంభించిరి. ప్రత్యక్షమైన గిరాకీకి

గాక యనాగతమైనదానిని నమ్మిచేయుటలో లాభమునకుఁ దుల్యమైన యపాయమున్నదనుట యిదివఱకే మీరెఱిగిన విషయము. ఇట్లు పడసిన ధనంబును గనులయందును, విదేశ వర్తకులకు నప్పలిచ్చుట యందును వినియోగించిరి. 1824-వ సం॥ ప్రారంభంబున నపరిమితోత్సాహంబునంజేసి 108 లక్షల సవరనులు మూలధనముగాఁగల 7 వర్తకసమాజములు సృష్టికి వచ్చినవి ! ప్రజలు లాభాపేక్షచే, నేముందు నేముంద'ని ధనమును వర్షముగాఁగురిపించిరి. కంపెనీల భాగములవెలలు పెరిగినవి పెరిగినవే ! ఒక్కనెలలోన 100 సవరనులుగానుండిన భాగములు 150 సవరనులకెక్కినవి !! ఇట్టి ధీరవ్యాపారమెన్నాళ్లు నిలువఁగలదు ? ఉన్నట్టుండి తమసాహసమే తమకు భయముఁ గలిగింపఁగా నందఱు నిక వెలలు వ్రాలునేమోయను భీతిచేఁ గొన్న భాగముల విక్రయించుటకు గుంపులుగట్టివచ్చి నందున, సహజముగనే క్రిందికిదిగుట కుపక్రమించిన వెలలింకను శీఘ్రముగఁ గ్రిందువడినందున, నసంఖ్యప్రజకు నేగివాటిల్లి దారిద్ర్యదేవత చుట్టుముట్టెను. 19-వ శతాబ్దములోని యితర ఖోభల చరిత్రములు వినిమయ కాండాంతర్గతంబులని భావించునది.

## ఖోభల సామాన్యలక్షణములు

మూలధనము విశేషించి యెదిగిన దగుట, అందుచే ఋణవ్యాపారములు పెలుగుట, ధనము సుగమమగుటంజేసి



దుర్గమ స్థలంబులపైతము వ్యవహారచక్రము తిరుగుట, అనఁగా నిశ్చయములేని కళలు వృద్ధివడయుట, దానిచే నాణెము నశించుట, రొక్కముగా నిప్పుడే తమయప్పుల నియ్యవలసినదని యుత్తమర్థులు ప్రతిజ్ఞతోఁబైనఁబడుట, దానంజేసి సరకులను వ్యవహార సంఘములలోని భాగములను వచ్చినవెలల కమ్ముదమని యందఱు నేకకాలమున సన్నద్ధులౌట, వెలలధోగతింజెందుట, నష్టమువచ్చి ప్రజలు వ్యవహారులును వానితోన సరకప్రాప్తిననుభవించుట. ఖోభలయొక్క యంశముల యనుక్రమమిట్టిది. మఱియుఁ గ్రిందఁబడి గాయములు గొన్న వారైనపిదప నమ్మకము లేనివారగుట, ఋణములు సుకరముగ నియ్యమి వడ్డిహెచ్చుట, అందుచే జాగ్రత్తతో భద్రములని యేర్పడిన క్రియల మాత్రమనుష్ఠించుట, తత్కారణమ్మన లాభములు తఱుచగుట; మఱియు, ఇట్లు లబ్ధ లాభులైనయెడల ద్రవ్యము మిగులంబడుట, కూడుట, ద్రవ్యాభివృద్ధిచే మఱలఁ బొగరుచెట్టు చిగుర్చుట, అత్యుద్దండకర్మల విఱివిగి యారంభించుట, మఱలఁ బూర్వోదిత ప్రకారము త్రుళ్లి క్రిందఁబడుట.

ఈరీతి నార్థికచక్రము హీనోచ్ఛస్థానక్రమం బవలంబించి యుండుననుట గణింపవలసిన విషయము.

అయినను సీగతి మునుపటియట్టులు నిరర్గళ సంచారముగలదిగాదు. నిరోధనతంత్రంబునందు, ఆధునికులు దక్షులై యుండుటచే ఖోభలల్పము లగుచున్నవి.

ఖండఖండ ఖోభలు

ఖోభలు రెండు విధములు :—(౧) అఖండఖోభలు. సర్వవృత్తులయందును వ్యాపించునవి. (౨) ఖండఖోభలు. కొన్నింటియందు మాత్రము వ్యాపించునవి.

(౧) మూలధనముయొక్క స్థితులచేఁ బుట్టునవి సర్వ వ్యాపకములు. ఎట్లన, వ్యవహారులెల్లరు ప్రజలచే నిక్షిప్తంబులైన ధనంబులతోఁ గార్యముల నడుపువారు. మూలధన మన్ని ప్రారంభములకును సామాన్యకారణము. దీనిచే నగు ఖోభ లన్నింటికి నంటును.

(౨) అధికోత్పత్తిచే నగునవి ఖండఖోభలు. ఎట్లన.

అధికోత్పత్తిచే నగు ఖోభము లఖండములు గావనుట.

బేహారమననేమి? వస్తువులకు బదులు వస్తువుల నిచ్చి మార్చుకొనుట. ఒక్క వస్తువునందుమాత్ర ముత్పత్తి యధికమైన దానికిమూల్యము తగ్గుటయో వెలకుంబోక మూలయింట నుంటయో సిద్ధము. ఎందుల కందురో, దానిం గొనువారల యందును నుత్పత్తి యధికముగాలేదుగాన వారు దాని నంతయుఁ దక్కువ వెలకిచ్చినంగాని కొన సమర్థులుగారు. హిందూ దేశము దర్శిదస్థితిలో నుండుటంబట్టి కదా వస్తువులున్నను మనము గొన నేరక మిడుకుచుండుట గలిగెనని యంటిమి. దారిద్ర్యమనఁగానేమి? మనయొద్ద ద్రవ్యములు లేవనుట. అనఁగా మనలో నుత్పత్తి మిక్కిలియు జీర్ణమైయున్నదనుట! మనకును

విశేషించిన యుత్పత్తియున్న నైరోపావారు పంపునదియెల్ల గ్రహింపవచ్చును. మనయందుబలె ప్రత్యర్థులయందును వస్తు రాను లభిండుములైన మన సరకులను వారుం గొననేర్తురు.

చూడుడు ! గిరాకీయన్న వ్యర్థమైన యాశగాదు. సమర్థమైన యాశయని యంటిమి. సమర్థత యనగా నర్థము తోఁగూడిన శక్తి గలిగినదనుట.

కావున సర్వవస్తువులు నేకకాలంబున నేకగుణంబుగ వృద్ధిగాంచిన సధికోత్పత్తిదోషంబు వైరయదు. ఇచ్చువారి తో సమముగఁ గొనువారును సమర్థతాటబట్టియు వాంఛ లమేయములుగ నుంటంజేసియు వానికి అమ్మకము నీళ్లుద్రావి నట్లు నులభంబగును. ఉదా. (౧) ఇంగ్లాండులో వస్త్రములు, మనదేశములో ధాన్యాదులును సరిసమముగ నధికములైన వారికి వస్త్రములేల వెలపోవు? మనకు ధాన్యాదికములేల యెగుమతి గాకపోవు?

(౨) మూల్యసిద్ధాంతముచే నియ్యది యింకను స్ఫుటం బవును. ఒకదేశమున పశువులు గుఱ్ఱములునే యున్నవనుకొందము. పశువులు 200, గుఱ్ఱములు 100. వెల యొక గుఱ్ఱము నకు రెండావులు. రెండును నేకకాలమున ద్విగుణితములయ్యెఁబో. పశువులు 400, గుఱ్ఱములు 200. వీని యందలి యాదరణము రాశి యొక్కవయైనందున తగ్గును. రాసులు సమానవృద్ధిగాంచినందున నాదరము, ఏకక్రమముగఁ దఱుగును. అందుచే

మూల్యమునందు విభేదమువుట్టదు. అనగా నిప్పుడును నెుక గుఱ్ఱమునకు రెండావులు విలువ. సమానవృద్ధిలేదనుకొందము. ఆవులు నన్నూతై గుఱ్ఱము లేఁబడికి వచ్చెఁబో. పశుపాలురకు నావులయందలి రాగము తగ్గును. గుఱ్ఱములయందలి రాగము హెచ్చును. అశ్వపాలకులకును దురగములయందలి రాగము హెచ్చును. ఆవులయందలి రాగము తగ్గును. అనగా గుఱ్ఱముల మూల్యము వృద్ధిని, ఆవుల మూల్యము క్షయమునం గాంచుననుట. నాలుగావులియ్యనిది గుఱ్ఱము లలభ్యములౌను. ఇట్టిచోఁ బశుపాలుర కధికోత్పత్తిదోషము గలిగినను గలుగ వచ్చును.

కావున సధికోత్పత్తియనగా నధికఖండోత్పత్తియని యర్థము. ఇందమితభావము కొన్ని సమయ ములం దటస్థించుట గలదు. అఖండముగ నన్నిపదార్థములును వృద్ధికి వచ్చిన సమితత్వదోష మేనాఁడుంగల్గుదు.

అట్లాట సధికోత్పత్తివలని క్షోభముయొక్క లక్షణము లేవియన :—

ఒకటో, కొన్ని యో వృత్తులయందు పంట లమేయము లౌట. దానిచే వానియొక్క విలువ తఱుగుట. అందుచే నా వ్యాపారములయందలి వారికి నష్టముఁగష్టముఁగలుగుట. ఇట్లు కొన్నింటిమాత్రము చెందునది గావుననే దీనికి ఖండక్షోభయని పేరు. అయిన నొక్కటి. బొంబాయిలోఁ బ్రధానవ్యాపారము

ప్రతి. ఇందు సమితోత్పాదనముచే ఖోభ గలిగినయెడల నాయుత్పాత మావృత్తిలో ననర్థ మాపాదించుననుట స్పష్టము. మఱియుఁ బ్రతివృత్తి పాడువడిన దానినుండి రెండు భయంకర రూపములు వెల్వడును. (౧) సాహుకారులు బీదతొటచే వారు మిగిల్చిన ధనమంతయు మునిగిపోవును. అందుచే భ్యాంకీలలోని నిక్షిప్తముల రాశి తగ్గును. అనఁగా సర్వవ్యవహారముల కాధారమైన మూలధనము కొఱతవడును. (౨) ముఖ్యమైన వ్యాపారము లెవ్విముగిసినను తదితర వ్యాపారములలో సైతము నమ్మకము నాణెమును నుట్టుతలఁగును. అప్పుడప్పులు చులకనగా దొరకవు. ఈరెండు కారణములచేత ఖండఖోభలు ప్రధానవృత్తులంజెఱిచెనేని యఖండఖోభలును నవతారమెత్తఁ జూచును.

మూలధనము, అరువు, వీనిని శిథిలములం జేయునంత బలనంతము లైనఁగాని ఖండఖోభలు నేరుగా మహా దారుణములైన యఖండఖోభలు గావు.

కొన్ని సమయములందు వస్తువులన్నియు నభివృద్ధి జెందుచుండినను సర్వోత్పత్తులు సమితములైనవై యను భ్రమను గలిగించునట్టి వికారములు పొడసూపుటయుంగలదు. 'ఇప్పుడే యెల్ల పదార్థములును విస్తరించిన సమితత్వ దోషము రాదని యంతరి. ఇంతలోనే విరుద్ధ రామాయణముఁ జేయుచున్నారే?' అని యందుచేమో? చిత్తగింపుడు.

ఖోభలయొక్క యొక లక్షణము వెలలు వ్రాలుట

వెలలు వ్రాలు విధములు రెండు. (౧) వృద్ధుల నొక వస్తువుయొక్క రాశి యధికమైన దాని వెలలు తగ్గును. స్పష్టము. (౨) రాష్ట్రములోని నాణెములు—అనఁగా శాసన స్థాపిత రూప్యాదులు--మిక్కిలియు లోపించిన నప్పుడొక వస్తువుయొక్క యేకాదు, అన్ని వస్తువుల వెలలును తగ్గును. మనపెద్దలు "మేము గచ్చకాయ లాడుచుండిన పురాతన దినములలో నొక రూపాయకు పుట్టివడ్లు దొరకుచుండెను. ఇప్పటివలె మాచిన్న నాటి దినములలో వెలలు ప్రియములుగ లేవు." అని వర్తమాన కాలము మీద నేరముమోపుట వినియున్నాము గామా? అప్పుడు వెలలంత తక్కువగ నుండుటకుఁ గారణమేమనఁగా రూపాయలు కొద్దిగ నుండుటయే. అపురూపముగఁ గనబడనేని రూపాయలను వరహాలగఁ జూతురు. ఈ న్యాయముయొక్క యాదేశ మేమనఁగా:—వ్యవహారులు విశేషించి యన్ని వస్తువులను వృద్ధికిఁ దెచ్చిరిపో, అవి యమ్ముడుపోవు లోపల నేకారణముచేనైన రూపాయల సంఖ్య మిక్కిలిగా తగ్గినేని వెలలుండగ్గును. అందుచే నాదాయము క్షయించును. ఆ దాయము క్షయించినను దమకు ఋణమిచ్చినవారికిని నుపకరణ సామగ్రి నమ్మినవారికిని మునుపటి నిబంధనల ప్రకారము బదులిచ్చి తీరి వలయుఁగాన నట్లునేయ శక్తులుగాక సంతపింతురు. ఉత్పత్తి ప్రారంభించున ధరలు హెచ్చుగను నుత్పత్తి ముగియునప్పుడు

తక్కువగను నున్న నష్టము సిద్ధము. అట్టి తరుణములో నేక కాలమ్మున సర్వ వస్తువులు నమితములైనట్లు వ్యవహారులకుఁ దోచుఁగాని దీనిచే వస్తువులఁ గొని వినియోగించువారికి మేలు గాని కీడులేదు. సరకులు నయములైన వినిశ్చితమైన యాదాయముగల గవర్నమెంట్టుద్యోగస్థులు మొదలగు వారికి నతిచేతికి వైకుంఠ మబ్బినట్లు.

రూప్యములు మొదలగు నాణెములు తఱచుగ నధికములైన వెలలు హెచ్చును. ఇందుచే నుత్పాదకులకు వర్తకులకు సంతోషమే యైనను నిర్ణీతమైనవచ్చు బడిగల యుద్యోగస్థులు మొదలగు వారు వస్తువులు ప్రియము తాటచేత నెక్కువ న్యయమునకుఁ బాత్రులౌదురు.

నాణెముల స్థితిగతులచే నగు సుఖదుఃఖ విచారణలును వినిమయ కాండాం తర్గతంబులు.

ఏకకాలమ్మున నేక క్రమమ్ముగ వస్తువులయు రూప్యములయు సంఖ్యలువిశాలములయ్యేనేని యమితోత్పత్తి దోషంబుద్భవిల్లదనుట యథార్థమే యైనను, పూర్వమే చెప్పినట్లు సద్యఃకాల జన్యస్థిత్యంతరములు వ్యవహార లోకమ్మున మృగ్యములు. ఉత్పత్తి యథారీతిని నన్నిపదార్థంబులయందును విస్తృతంబగుటస్వభావాతీతముకావున నార్థికగండముల మొదలంటఁ దెగ వేయవలయుననుట కొలఁదికి మీఱిన యోచన.

క్షోభలు వ్యక్తిస్థితిచే సంభవించునవి

యను వాదప్రకారము

సమష్టివాదులు తమ మతమైన సంఘ నాయకత్వమును స్థాపించుటకై యీ క్షోభల నూనియున్న యాధారం బొకటి చూపెదరు. ఎట్లన నుత్పత్తి యమిత మగుటకు హేతుప్రజల దారిద్ర్యముచే నైన గిరాకియొక్క శక్తిశూన్యత. ప్రజలనఁగా నెవ్వరు? ముఖ్యముగా శ్రమకరులు. జన సంఖ్యలో ముక్కాలు మువ్వీసమునకన్న నెక్కువగ నెల్ల దేశంబుల వీరున్నారు. వీరికి సమర్థతయున్న నగస్థుని బోలె నుత్పత్తి సాగరమెంత పొంగినను నెక్కఁగ్రుక్కఁగాఁబీల్చినైతురు. కావున వీరియొక్క పేదతనమే యమితోత్పత్తికి నిజమైన కారణము. మఱి యీ దారిద్ర్యమునకుఁ బుట్టుభూమి యెయ్యది? ఆధునికార్థిక స్థితులు. ఎట్లన, ప్రతి యజమానుఁడును దనతన యాస్తి యని కూడఁబెట్టుట, ఇచ్చనచ్చిన వ్యాపారములకుం బూనుట, సొత్తుగల వారగుటచే బేరసారమ్ముల బలవంతులై యుండుట, బీదలు కుఱి బాధ కోర్వఁజాలక యల్ప వేతనముల నాశ్రయింపవలయు వారగుట. ఇందుచేతఁ గూలి తక్కువయగుటయు యజమానులకు లాభ మెక్కువయగుటయు విశేషము. కావున ప్రజలు కోరికలెన్నియో కలవారయ్యు వానిందీర్చికొన పోడిమి లేనివారై యున్నారు. తాము కష్టపడి కల్పించినప్రయోజనములన్నియుఁ దమ్మే చెందినయెడలఁ దామునునాధ్యులై యుందురనుట కేమి

సందియము? అయినను నీ మాత్స్యకాలములో “చెట్టుపెట్టి పెంచిన వాడొకఁడు. దాని ఫలము ననుభవించు వాడొకఁడు. ననురీతిని బాటుపడి ప్రయోజనములం బుట్టించువారు కర్మకరులు, దానిని దన్ని కొనిపోవువారు యజమానులు. కాకులను గొట్టి గద్దలకు వేసిన విధంబున నీ స్పర్ధయనునది బీదల నదుమును. మహారాజులం బాదలజేయును. అట్లుగాక యార్జనముకొలఁది నర్థంబు లలవడునేని శిల్పులాధ్యు లౌదురు. మూలధనము యొక్క వృద్ధి నాశించి గణనకువచ్చు వారల్పు లౌదురు. కావున వర్తమాన స్థితిని లయింపజేసి యన్నివ్యాపారములు సంఘపరిపాలితములుగఁ జేయుట కర్తవ్యము. అట్లైన నీ దుండగములతో గండములు నడంగును.

మఱియు నొక్క విచారము. ఖోభ లనివార్యములా నివార్యములా? నివారించుటకుంజాలిన హేతువు లేయ్యవి? ఈ హేతువులు సంపూర్ణ సుఖదంబులా? లేక ముల్లుదీసి కొట్టి డచు నట్టివియా?

పెఱుగుటలో విఱుగుట యను నుపద్రవం బుపగతంబు. విఱుగుటకు వీలులేని యుపాయము వెదకంబోయినఁ బెఱుగుటయే కూడదనవలసివచ్చును. ఇది సమంజసమైన తంత్రమా? మఱియు ఖోభలు విశేషించి కలుగు దేశము లేవ్వియనిన, ఇంగ్లాండు, అమెరికా, ఇవియే ప్రపంచమున నత్యంత తేజో

వంతములై యున్నవి. నికృష్టములై యుండు తూర్పు రాజ్యంబుల నప్పునప్పులేని జీవనముండిన నదియే యొక యతిశయము. మనలో ఖోభలు లేవనుట యొప్పుకోనలసిన మాటయే. తిండికిలేదనుట దానికన్న స్ఫుటమైన వాక్యము.

కారణంబేమియనఁగా, తెగున లేసిచోజయమసాధ్యము. తెగువతో నుద్దండ విహారమునకుం దొడంగినఁ గొండఱోటమి దెచ్చికొన్నను గొండఱయిన గట్టెక్కెదురు. ఈ ప్రకరణమున గిరాకి సరఫరా వీనికి సమత్వము గుదిరిన కష్టనష్టములు లేక యుండునని యంటిమి. ఇదియు నాక్షేపము లేని మతముగాదు. ఎట్లన, గిరాకి సరఫరాలు సరిపోవుటెట్లు? రెంటిని స్తిమితముగాఁ జేసియుంచినఁగదా? గిరాకి యనఁగా వస్తువులయందలి వాంఛచేఁ గలిగిన యన్వేషణ క్రియ. ఇక సరఫరా యనునది కళా ప్రావీణ్యముచే నిర్ధారితము. ఈ రెంటిని స్తిమితములం జేయుట యన్న నేమి? హిందూదేశమ్మునంబలె నాచార పాశంబలచేతఁ గోరికలను వృత్తులను బంధించి చెఱునుంచుటయ గాదె! అందుచేఁ గలుగు క్షయము ఖోభలకన్న మహా దైన్యకారి యని వేఱుగఁ జెప్పవలయునా? సాహసవ్యాపార లక్షణము లెఱింగియే యున్నారు. అనుమతిమీఁదఁ జేయఁబడుటయేగాక, ఇకముందైన గిరాకి రాకపోవునా యను కుతూహలములచేఁ జేయఁబడు నదిసాహస వ్యాపారము. మఱియుఁ బ్రకృత మొక వస్తువునెడఁ గాంక్షలు లేకున్నను వాని సృష్టింప సైతము

చూతురు. ఇట్టి వ్యాపారముల నప్పుడప్పుడు పరాజయ ప్రాప్తి యగుట నిశ్చయము. సాహసము లేక గ్రామములయందలి శిల్పులబలె నిశ్చితమైన పంపు వడసికాని పదార్థముల నేకరించ రేని నష్టముండదేమో కాని లాభము వృద్ధియు నంతకు మున్నే యుండవు. నాకుంజూడ సర్వసమత్వము సర్వా నర్థకరమని తోచుచున్నది. తోభలు పెఱుగు ప్రాయమున వచ్చు జ్వరముల వంటివి. వానికి హేతువు పెఱుగుటయే. అవి లేకయే పేటిగిన నింకను మంచిదేకాని యట్లగుట స్వభావ హితంబు గాదు కాబోలు!

పైని చర్చింపఁబడినతోభలు యథార్థతోభలు. అనగా వర్తకులును గృహ్యాది కళాప్రారంభులును దెంపుమిక్కుట మగుటచే మనఃపూర్తిగ వ్యవహారములు మంచివనినమ్మి వాని లోబ్రవేశించుటచే దామును తమకు ఋణమిచ్చినవారును నిరువురుండెడుట. మంచియోగ్యతలేని వ్యాపారులు దొంగ దివాలెత్తి తమకునప్పిచ్చినవారిని ముంచి తాము సుఖించుట గలదు. ఇట్టికృత్రిమతంత్రములు నక్కజిత్తులు, తఱుచుగఁబ్రబలె నేని రాజ్యమున నమ్మకము చెడును. ఆర్థికస్థితులు వెలయఁ జాలవు.

## తొమ్మిదవ ప్రకరణము

మాత్సర్యము నిరోధింపఁజేయు వ్యవహారముల పద్ధతులు

ఆర్థిక మాత్సర్యముచే బెక్కువిధాల ముప్పులు మూడుననుట యేర్పడియె. వానిలో ముఖ్యములైనవానిని మఱల మీకు జ్ఞప్తికిఁదెత్తుము:—

- (౧) ఉత్పత్తికిఁ బట్టు వ్యయము హెచ్చుట.
- (౨) ఉత్పత్తి క్రమముగా జఱుగక యొకప్పుడు లోపమును మఱియొకప్పుడు డమితసమగ్రత్వముంజెందుట.
- (౩) ఇంచుచే వెలలు నిలుకడలేక యుయ్యెలలూఁగుట.
- (౪) నష్టము వచ్చినప్పుడు కర్మశాలలు మూయఁబడుటచే శిల్పులకు జీవన మనిత్యమగుట.
- (గ) తుదకు తోభలుగలిగి యార్థికచక్రముం గలంగఁజేయుట, ఇత్యాదులు.

కీడులకుం బాత్రములుగాని వ్యవహారముల నిర్మింపవలయునని యిప్పుడిరువది ముప్పుది సంవత్సరములుగా ననేకప్రయత్నములు జఱుగుచున్నవి. వానియందు గణ్యంబులైనవి యెవ్వయనిన:—

వ్యవహార సమాజములు ధర్మసంధిఁ జేసికొనుట  
(ట్రస్టులు నాబడు ధర్మసంఘములు)

ఇవి మొట్టమొదలు ప్రబలత్వమునకు వచ్చినది యమెరికాలో. 1882-వ సంవత్సరమున వ్యవహార విశ్వకర్మయగు రాకీపెల్లరు మార్గదర్శియాయెను. అది మొదలు వీని విజృంభణము, అంతము నడ్డునులేక ప్రసరించుచున్నది. వర్తమానమున నివి యమోఘవిక్రమములై యుంటఁబట్టి విపులముగఁ జర్చింపవలయు.

సంధియనఁగా జనులొక్కటిగాఁగూడి చేయుసాధారణ వ్యవహార సమాజముగాదు. దానికన్న ఘనమైనది. ఇట్లేర్పడిన కంపెనీలే సంధిఁజేసికొనుట. అనేక మూలధనాధ్యులు కూడినది వ్యాపారసంఘము. ఇట్టిసంఘము లనేకములుగూడినది సంధిసంఘము. సంధియు సంశ్లేషవిధానములలోనొక్కటి.

సంధిసంఘము లేర్పడుటకుఁ గారణములు

(౧) వర్తమానమున నశేషధనరాసులతోఁ జేయఁబడు విస్తారవ్యవహారము లఖండముగ వ్యాపించి యున్నవి. ఇయ్యవి యొండొంటిమీఁద వైరమెత్తి కాలు ద్రవ్యుటచే నమిత స్పర్థ వలనఁగలుగు నాపదలకన్నింటికిం బాత్రములగును. కొంతకాల మీరీతిఁ జలముతోఁ బోట్లాడి యన్ని సంఘములవారును నొచ్చి నశించినవారై యిఁకముందు పొందికతోఁ బనిచేయుదమని పంధిక్రియ కల్పించుకొందురి.

(౨) విస్తారవ్యాపారములవలని లాభములన్నియు నింకను సవిస్తరముగ వ్యాపారములంజేసిన మిక్కిలిగఁ బడయవచ్చుఁగాన నీసంఘులకు నివియు హేతుభూతంబులు.

నిదర్శనము. చక్కెరఁజేయు మహాశాఖలు, అమెరికాలోఁ గొన్ని యేండ్లక్రిందట ముప్పది నలువదియుండినవి. ఇవి యొకదానికన్న నొకటి మిన్నగ నుండవలయునను చొఱవతోఁ బని చేసినందునఁ గలిగిన ఫలము లెవ్వియనినః—(౧) కొన్ని సమయముల నుత్పత్తి యమితమై వెలలు డీలువడుటచేత నందఱకు నష్టము వచ్చుట. (౨) కొన్ని శాలలు దివాలెత్తుట. (౩) అందుచేత భీతిఁగొని యుత్పత్తికొఱతవడఁ జేసినందున సరకు చాలక పోవుటచే వెలలు మిక్కుటము లగుట. ఇట్లనేక విధముల వ్యాపారులకు స్థితిగతులు చంచలములైనవి. తఱువాత నీ సంఘములయొక్క చోదకులందఱు నొకటిగా గుమిగూడి మాట్లాడుకొని చక్కెర వ్యాపారముయొక్క యా నాటి చందముంజూచి దానికిఁ దగినట్లు స్పర్థలేక తమలోఁదాము పనిని బంచుకొని చేయుదమని యొడంబడికఁ జేసికొనిరి. ఇట్లు కొన్ని నాళ్లు జరుగఁగా నిది యెంతయు మేలని యేర్పడినందున నీ యొడంబడిక నింకను దృఢముగఁజేయ నూలొకని యిట్లాచరించిరి. (౧) ప్రత్యేక సంఘములలోని భాగస్థు లందఱును దమ భాగముల నాపనికై నియమింపఁబడిన ధర్మకర్తల యధీనము చేయుట. (౨) దానికి మాఱుగా నా ధర్మకర్తల వద్దనుండి

తమ హక్కులను దెలియఁబఱచు పత్రములఁ బడయుట. (3) ఇట్లు ప్రతి సంఘముయొక్కయు వారసు దాద్యుగా నేర్పడిన ధర్మకర్త లాలోచన సభగా నేర్పడి యీ సంధికార్యము నిర్వహించు కొఱకుఁ జోదకుల నియమించి వారికి సర్వాధికారము నిచ్చుట. (౪) ఈ సమయములన్నియు శాశ్వత సమయములని యెల్లరును సమ్మతించుట. ధర్మ సంఘులనఁబడు నిర్మాణముల ముఖ్యములైన విధులియ్యవి.

చూడుఁడు! పేరునకుఁ బ్రత్యేక సంఘము లింకను నుండుటచేత వానికిని గౌరవము లాఘవము నెందలేదు. అయినను వానికి స్వాతంత్ర్య మస్తమితము. అధికారమంతయుఁ గొందఱు చేతిలోనికి వచ్చినది. కావున వ్యాపారము పూర్వమునకన్న విస్తరించిన యేక కళఁగాఁ జేయుట సుసాధ్యము.

ధర్మసంఘ చోదకుల ప్రవర్తన

(౧) స్పర్ధచేత హెచ్చు తగ్గులుగాఁ బనిచేయు నాళ్ళలోఁ గొన్ని శాలలు మూయఁబడి యుండుట, కొన్నింట దినమంతయుఁ బనిజేయుటకుఁ గాక యర్థదినమో ముక్కలుదినమో పనిచేయుట, సమధిక వ్యాపార సమయములలో రేయింబ వళ్లుం బని సేయుట. ఇట్లు కార్యము తాఱుమాఱుగ నుండెను. ఈ స్పర్ధ యంతర్ధానమైన తోడనే విశాచి పట్టిన వడువున నాడుట మాని కార్యము నేకగతిం జరిగింప ననువైనందున నా ముప్పది నలువది శాలల యుత్పత్తినంతయు పది పదునై

దింట నిరంతర శ్రమతోఁ దయారుచేయుట సులభమాయె. అందుచేతఁ జోదకులు సగము శాలల విక్రయించివేసి తక్కుంగల వానితోనె మునుపటికన్న నెక్కువగ సరకుల నుత్పత్తికిం దెచ్చిరి. అమిత స్పర్ధ దుర్వ్యయకారిణి యనుట కింతకన్న మించిన తార్కాణమేమి కావలయు? వైరము ముదిరిన దినములలో నలువది యంత్రములు నిలిచి నిలిచి చేయుపనిని, ఇరువది యంత్రములలో నిలుకడ లేక సాగించినఁ దీఱఁగలదు. కావున నిందుచేఁ గలుగు మేలు లెయ్యవియనిన, కాలము వ్యర్థము గాకుండుట, ఉత్పత్తిని దక్కువ వ్యయముతో సాధించుట యనునవి.

(౨) విక్రయమునకు వచ్చు సరకుల మొత్తములో ముక్కలుపాలు తమకుం జేరినది గాన వెలలు విధించుటలో వీరు పెట్టినది భిక్షము. చక్కెర యావశ్యకంబగు వస్తువు. సాధారణముగ భోజనాదుల యందఱును దానిని వినియోగింతురు. కావున వెలకొంత హెచ్చినను గిరాకిమిక్కిలి తగ్గదు. అట్లుగుట వెలలు హెచ్చించిరి. అనఁగాఁ బ్రజా వీడనమను ప్రతముం దాల్చిరనుట.

(3) చక్కెర వ్యాపారమున సనిరోధ ప్రభుత్వముం గైకొన్న వారగుట వెలలను స్థిరత వహింపఁజేయను సమర్థులైరి. వెలలును నిలుకడఁ గాంచె. అయిన నొక్కటి. ఎప్పుడు చలనము గలిగినను బైకెక్కుటయేగాని క్రిందికి దిగుట లేమిచే వినియోజకుల బ్రతుకు పాటు మేలిమిఁ జెందదాయె.



(౪) ఇక నాసంధి సంఘములకు సంగభూతులైన వారి కెల్లరకును లాభములు మెండయ్యెననుట వేఱుగఁ జెప్పవలయునా ?

(౫) చక్కెర వ్యాపారముం జిల్లర చిల్లరగాఁ జేసి జీవించువారలకు నీ ధర్మసంధి యమధర్మరాజు వంటిదాయెను. కేరోసిన్ నూనె వ్యాపారమున నెట్లో యిక్కడను నట్లే. శరణి వచ్చినవారి నాదరించి కాఁపాడుటయు, నా దారిని నేఁబోఁగూడదాయని స్వతంత్రతఁ గోరి యస్వాధీనులైన వారి బాధించుటయునను తౌత్రముందాల్చి నిర్వైరముగాఁ బాలింప నుద్యోగించిరి.

(౬) బయటి దేశములనుండి చక్కెర యనర్గళముగా దిగుమతి యయ్యెనేని వెలలు తగ్గునను భయముచే నట్టి సరకులమీఁద గొప్ప సుంకముల విధించుటకును, విధించిన వానిఁ దీసివేయక యుంచుటకును నై రాజ్యాంగము వారికింగూడఁ గోట్లకొలఁది లంచము లియ్య నన్నద్ధులైరి. ప్రభువులు, మంత్రులును, నైచ్యమునకు లోబడని వారైనను దక్కువ యుద్యోగస్థు లందఱుఁజెడిన న్యాయమైనదొరతనము నడచుటెట్లు ?

ఈ సంధిసంఘముల వృత్తంబులేమనవచ్చు ? , ధనముల మిదంజగఁ త్రను న్యాయమును సార్థకము చేయఁబాడమిన యవతారములో యనునట్లు బేహారులు స్వలాభంబు

మాత్రమాసించి ధర్మాధర్మముల గమనింపక దుశ్చర్యలకుం బూనిరి. చూడుఁడు ! ఏకేశ్వరత్వము నిర్భయతంబుట్టించును. నిర్భయత దుర్మార్గావలంబనమునకు నెత్తిన కారణముగదా !

1882-వ సంవత్సరమున రాకీపెల్లరు కీరోసిన్ వ్యాపారములయందుఁ దనచేయిక్రిందైన సంధినొండు గల్పించి యీ సంక్షేపపద్ధతికిఁ ద్రోవనూపెను. తరువాత శర్కరావ్యాపారసంధి యట్లు సంధిసంఘము లనేకము లా విర్భవించెను. అందు ముఖ్యములు :—మాంసము, ఉక్కు ఇనుము, విస్కీయను నొక విధమైనమత్తునిచ్చెడుద్రవమువీనికిం జేరినవి. ఇట్లు లింకను ననేక వస్తువుల వ్యాపారమంతయు నీడుతోడులేక యనివార్యముగా నేలు ధర్మసంఘుల పాలయ్యెను. ఈసంఘుల చర్యలన్నియు సజాతీయములౌటచేఁ బ్రజ కే గాదు రాజ్యాంగము వారికిని నీసును రోసమునుబుట్టి, ఇవి యితరములను బంధించినట్లు వీనిని బంధింప వలయునని శాసనపాశముల నల్లనారంభించిరి. ఈ శాసనము లెవ్వియన :—

రాజ్యాంగమువారు ధర్మసంఘుల బంధింపఁజూచుట

(౧) ధర్మకర్తలపరముగా భాగస్థులు తమ హక్కుల నిచ్చుటయను బూటకము చెల్లదనుట.

దీనికి సంఘులు చేసిన ప్రతిక్రియ :—ధర్మకర్తల నేర్పట చిన దేలయనఁగాఁ బ్రత్యేకశాలలు పేరైన లేకపోవునే యను మెత్తఁదనముచేత. మఱియుఁ గొన్ని శాలలవారిం బిలిచి మీ

సంఘము రద్దుచేయుడని యాదేశించిన వారు, మీ కన్న మేమేమిట, దక్కువ'యని తిరుగఁబడుదు రేమోయను శంకయు నొక కారణము. అయినను నొక్కతూరి సంఘులు సృష్టికివచ్చి దానివలని తీవులను భాగస్థులు చవిఁజూచిన పిమ్మట నట్టి వ్యర్థములైన యభిమానముల నావశ్యకములు గావున “మాకు ధర్మకర్తలు విశ్వాసపత్రములు నివియేవియు నిప్పుడు పనికిరావు. రాజ్యాంగము వారు కానలయునన్న నెత్తికొనిపోయి మ్రింగివేయనిండు? మా కేమి తక్కువ? మేము ప్రత్యేకసంఘముల సంధియను బిరుదము వదలి యేకసంఘముగా నేర్పడుదుము. ఇట్టము వచ్చిన జనులందఱు నేకీభవించి భాగము లేర్పఱచుకొని వ్యాపారముం జేయుటలో నే తప్పును లేదు గదా!”

ఇట్టి శాసనమును మోఘంబుగాఁజేయ సంఘములు సంధిచేసికొనియుంట మాని యైక్యముంజెంద మొదలిడినఁ బ్రజకు, గోరుచుట్టుపై రోకలిపోటు' అన్నటులాయె.

(౨) ధర్మసంఘుల నడుపువారు తమకింత యెక్కువ లాభము వచ్చుచున్నదని ప్రజలెఱింగిరేని, ఈర్ష్యచే వైరమెత్తి నూతనసంఘముల నిర్మింతురను శంకచేఁ దమ లాభమును గుప్తముఁజేయ నొక యుపాయముంబన్నిది. అది యేదనఁగా, చూడుడు! ఏఁబదియేండ్లప్పు డొకానొకఁడు టెంకాయతోట

నొండు కొనియె ననుకొందము. దాని యప్పటివెల 1000 రూపాయలు. అనఁగా నిచ్చితీసినవెల. కొన్ని ఋతువులకు దానియందలిఫలము 100 రూపాయలు చేయునదియాయె. అప్పుడు బ్యాంక్‌లో నిక్షేపించిన వారికి లభించువడ్డీ 100-కి 5 రూపాయలు. అట్టితరుణమున తోటయొక్క వెలయెంత యనిప్రశ్న. ఉత్తరము :—

బ్యాంక్‌లో 5 రూపాయల వడ్డీరావలయునన్న నిక్షేపింపవలసిన మూలధనము ... 100 రూపాయలు.

కావున 1 రూపాయ ...  $\frac{100}{5}=20$  రూపాయలు.

కావున 100 రూపాయ ...  $20 \times 100 =$  రు. 2000-లు.

అట్లుండుటచే నేఁడాదికి 100 రూపాయలిచ్చు తోటయొక్క వెల 2000 రూపాయలకన్నఁ దక్కువయగునా? సాధారణముగఁ గాదు.

మఱియు 40 సంవత్సరములు గడచిన వనుకొందము. దేశములో మూలధనము మిక్కిలిగాఁ గూడినందున వడ్డీ 100-కి 4 రూపాయలుగా దిగెననియు, తోటలో ఫలితము జనసంఖ్య పృద్ధియగుటచే గిరాకితోడ వెలయు హెచ్చినదై 150 రూపాయలకు వచ్చెననియు ననుకొందము. ఇప్పుడు తోటయొక్క వెలయేమి?

బ్యాంకిలో రూ 4 ల వడ్డీ రావలయునన్న మూలధనము  
రూ 100 లు.

„ 1 రూపాయ ...  $\frac{100}{4}=25$  రూపాయలు.

„ 150 రూపాయ ...  $25 \times 150=3750$  రూ.

తోటయందు లీనప్తియుండు విలువయొక్క పరిమాణ మయ్యెకాలముల ఫలితము, వడ్డీ, వీని ననుసరించియుండునది గాని యచలంబుగాదు.

తోటయెట్లొ న్యవహారసంఘములలోని భాగములును విలువవిషయమున నట్లే. తొలుత మద్రాసు బ్యాంకి కంపెనీగా నేర్పడినపుడు భాగమునకు 500 రూపాయలుగా వేసికొని కూడిరి. ఇపుడా బ్యాంకి భాగముల ధరలు 1500 రూపాయలకు మించియున్నవి. కారణమేమి యనఁగా :—

సామాన్యమైన నిక్షేపములకు బ్యాంకిలలో దొరకు వడ్డీ 100-కి 4 రూపాయలు. మద్రాసు బ్యాంకి భాగస్థులకు నేతేట సరాసరికి నిచ్చు లాభముయొక్క పాలు 100-కి రూ.12.

కావున రాబడింబట్టిచూచిన స్థాపకులు 500 రూపాయలిచ్చి కొన్నవియైనను భాగములు 1500 రూపాయలకుఁ బోవునవిగానున్నవి.

ఈయపాఖ్యానముయొక్క యా దేశ మేమనిన

ట్రస్టులయొక్క కార్యచోదకులు మర్మములన్నియుం దెలిసినవారగుట లాభము మఱుఁగఁజేయుఁ బైన్యాయము నూ దిన యధర్మతంత్రం బొండాచరింతురు. ఎట్లనఁ—

ఒక ట్రస్టులో 10,000 భాగస్థులనియు, భాగమునకు నాదిమక్రయము 1000 రూపాయలనియు, సాధారణమగువడ్డీ 100-కి 4 రూపాయలనియు, వచ్చిన లాభము 100-కి 24 అని యు ననుకొందము. ఈసంగతి బహిరంగమైనచోఁ బోటీనేయుటకునై ప్రతిసంఘము బయలువెడలక మానదు. కావున రహస్యరక్షణము నేయుటెట్లు?

(౧) ప్రతి భాగస్థుని యొక్కయు భాగము 1000 రూపాయలేకాదు 6000 రూపాయ లామొనని ప్రచురించి రేని లాభము 100-కి 4-గు నంతునవచ్చినదివలెఁ గన్పట్టును. అపునుగాని యిది యనువైన క్రియగాదు. ఎట్లన సామాజికుల సంఖ్య పెద్దది. 10000. వీరికెల్లరకు నిష్కారణముగ భాగముల విలువ యంతయయ్యెనని తెల్పిన నమితలాభమువచ్చినందున నిట్లు చేసిరనువార్త యెల్లెడల వ్యాపింపకపోదు. , పెదవి దాఁటిన చదలుదాఁటు' నను సామెతయుండలేదా? పదివేలమందికిఁ దెలిసినపిమ్మట నదియెట్టి రహస్యము? అయిన నొక్కటి. ఈరీతిం జేసిన వ్యాపారస్థితి ప్రకాశమునకు వచ్చుట తప్పనిదైనను లాభమునఁ గ్రమభాగము భాగస్థులకందఱకును జేరును. కొందఱు చోదకులకు నిర్మాతలకు నియ్యదిగూడఁ గడుపు నుబ్బఁ జేయునది.

(౨) అమితలాభము వచ్చుననుట వ్యక్తంబయ్యెనేని చోదకు లీరీతిఁజింతించుట సహజము. “భాగస్థులీవ్యాపారము.

ఫలాధ్యక్షులకునై యేమి చేసిరి? ఎన్నియో యేండ్లప్పుడు గొంత మూలధన మొసంగిరి కాని వారివలననైన యితర ప్రయోజనములేయ్యవి? రేయనక పవలనక మంత్రాలోచనఁ జేసి కార్యంబులఁ దగుతెఱంగులనడపి లాభసిద్ధిని స్ఫుటము చేసిన వారము మనముగదా! ఇప్పుడీలాభములో సమమైన పాలిచ్చుటయేల? వారికి న్యాయముగ నియ్యవలసినదేమి? సాధారణముగ వడ్డీకిఁదక్కువగాని యాదాయము. పోనీ! నూటికి 4-గు వంతుగాకున్న నైదువంతున నిత్తము. చివరకు 6 వసను హానిలేదు.” అని తలపోసి 100-కి 24-గు ప్రకారము వచ్చుబడి యుండుటంజేసి యప్పటి సాధారణముగ వడ్డీయొక్క క్రమముఁబట్టి మూలధనము మతింపు వేతురు. అనఁగా 6 శో గుణింతురన్నమాట. మూలధనముయొక్క పరిమాణమెంతయగును? 60,000,000 రూపాయలు. తొలుత నిక్షేపించిన మూలధనము 10,000,000. అదిపోఁగా శేషించిన 50,000,000, రూపాయల నెట్లు నాచుకొందమని కుయుక్తులంగావింతురు. అందొకయుక్తియేదన :—

(౧) వ్యాపారము మిక్కిలియు విస్తరించుచున్నది. ప్రారంభమునవేసిన మూలధనము చాలదు. ఎక్కువ వేయవలయునని యేమియుఁదెలియని భాగస్థులకుఁజెప్పి 30-వేలు క్రొత్తభాగముల నేర్పఱుప వారితో ననుమతిఁగొని వీనిని రొక్కమునకు విక్రయింపక? కార్యసాధనమున బుద్ధిబలముం

జూపి సహాయులైనవారికి జీతములకు బదులుగ భాగములనిత్తు’ మనిచెప్పి తామును దమమిత్రులును లోలోన నీనూతన భాగములఁ దమలోఁ బంచుకొనుట.

(౧) 10,000 భాగములకు సామాన్య మైనలాభము 40,000-కు సామాన్యమౌటచేత నీకపటము తెలియనివారలకు నీవ్యాపారమున లాభమట్టె మొక్కువలేదని తోచును.

(౨) భాగస్థులు వంచనకు లోనయినవారగుదురు. లాభమునందధిక భాగము చోదకులకును వారియంతరంగ మిత్రులకును జేరునుగాని సాంఘికకల్లరకును సమప్రయోజనకారి గాదు.

ఈక్రియకు భాగములను నీళ్లువ్రాసి కలుపుట, యని కొందఱుపేరిడిరి. బోలుభాగముల సృష్టించుట యనియుంజెప్పవచ్చును. ద్రవ్యరూపమైన భాగములు స్థాపకులచేఁ దొలుతఁ గూర్చఁబడిన 10,000 మాత్రమే! తక్కిన 30,000 లును రొక్కమాధారముగాఁగలిగినవిగావు. మఱి నోటి మాటలచేఁ దీతినవి. వారు సహాయముచేసిరి, వీరుసహాయముచేసిరి యను మిషచే వారివద్దనుండి ధనముదీసికొనకయే యియ్యఁబడినవి. ఇదియాద్యంతము శుద్ధవంచనము. విషప్రాయము!

సర్కారువారు దీనికేరీతిఁ బ్రతివిధానముచేయవచ్చును? చెప్పుడు? వ్యాపారముయొక్క గుట్టుతెలిసి యుండినంగాని లాభముయొక్క పెంపు ఎంత, కృత్రిమభాగములేన్ని, నిక్క

ములెన్ని? యని నిర్ణయించుట యసాధ్యము. మఱియు నుత్పత్తి కింత వ్యయమువట్టును, సాధారణలాభము, వడ్డీ, ఈమాత్రము, అని తెలియనిది ధరల మితముమీటి దారుణమున హెచ్చించు చున్నారా లేదా? యని నిర్ధారణ నేయుటకుం గాదు. ఇట్టి బ్రహ్మల యంతరంగములనన్నియు బహిరంగములం జేసినఁగాని దేశమునకును, బ్రజకును, వానిభాగస్థులకును ఊహ మనిత్యము. పెనుఁబాముల చందముననుండు నీ బ్రహ్మల కోరికలువెఱికి వేయవలయునను ప్రతిజ్ఞతోఁ జేయఁబడియుండు శాసనముల ముఖ్యాంశములెవ్వియనః—

(౧) గవర్నమెంటుచే నియమింపఁబడిన సంప్రతులకు బ్రహ్మల యజమానులు తమలెక్కలన్నియు నొక్కొంతయైన దాఁపక చూపవలయు. మఱుఁగుఁజేసిన జల్మానాలు మొదలగు శిక్షలు దప్పవు.

(౨) బ్రహ్మలచే నుద్ధరింపఁబడి వ్యాప్తికివచ్చు వైలలు, అమితఘోరములని యేర్పడినచో గవర్నమెంటువారు ప్రత్యక్షముగ నైనను, తమచే నీకార్యమును విచారించుటకై నియుక్తులైన యుద్యోగస్థుల మూలమున నైనను, ఆవెలలఁదగ్గింప వచ్చును.

(౩) వ్యాపారము వర్తకము వీని నిరోధించుటకై యేర్పఱుపఁబడిన పద్ధతులును నిబంధనలును న్యాయస్థానమువారు రద్దుచేయవచ్చును. ఈరీతినే కృత్రిమధరల స్థాపించుటకై నియ

మింపఁబడిన సంఘములు, ఒడంబడికలు, మొదలగునవి శాసన విరుద్ధములు.

(౪) గవర్నమెంటువారు, ఆయా బ్రహ్మలయు సంఘములయు స్థితిగతులను జర్యలను నారసి తమకు యుక్తమనితోఁచిన నాయుదంతముల నంతయుఁ బ్రజలకుఁ బ్రకటనరూపమునఁ జాటిచెప్పవచ్చును.

ఇట్లనేకములైన కఠినశాసనముల విధించినందునఁ బ్రకృతముః సంధిసంఘములు బలమఱి యన్నవి. రాకిపెల్లరుగారు ప్రతిష్ఠించిన కిరోసెక్ నూనె సంఘమును 1911-వ సంవత్సరమున గవర్నమెంటువారు శాసన విరుద్ధములైన దుర్మంత్రంబులఁజేసినట్లు నిరూపించి రద్దుచేయించిరి. కొన్ని నెలల క్రిందట నాసంధిక్రియ యంతమునకువచ్చి ప్రత్యేక శాలలు పునరుద్ధాతములైనవి. అయినను లోలోపల నేమికుట్రలు జరుగుచున్నవో యెఱుఁగ నెవరితరము? నాటకములోని వేషధారులవలె నాసంఘమే నామాకార భేదమునాల్చి మఱియు నవతారమెత్తునేమో! ఒకసంవత్సరమైనఁ గడచినంగాని యది నిజము గఁజచ్చెనా, లేక యూపిరి బిగబట్టుకొని దొంగచావుతో నున్న దాయనుట విశేషమగుట దుర్ఘటము.

సంధి సంఘముల యాజమాన్యముం దాల్చినవారును కార్యదర్శులును భాగస్థులు మొదలగువారిని నింకను నొక విధమున దోచుటయుంగలదు. మర్మములన్నియుం దెలిసిన

వారు తాము. వీరు చెప్పినది నమ్మియుండ వలసినవారు భాగస్థులు. అట్లగుటఁ దమవ్యాపారమేదో కారణంబునఁ జెడుచున్నదని వదంతిని గల్పించి యదినిజమని నమ్మి భీతిచే ననేకులు తమభాగముల నమ్ముటకు రాఁగాఁ దక్కువవెలకు వానినెల్లఁ దమయంతరంగ మిత్రులద్వారా తామేకొనుటయుఁ బిమ్మటఁ గొన్నినాళ్ళకు వ్యాపారము గండముదప్పించుకొని మఱల నెదుగుచున్నదని వదంతిఁబుట్టించి భాగములకు వెలహెచ్చఁగా మఱల నమ్ముటయు, నిట్లనేకవిధములైన యింద్రజాలములఁ జేసి యన్యాయముగ విత్తంబుల నార్జింతురు.

స్వాతంత్ర్యమఖండముగనుండు నమెరికాలో వీనినడంగద్రొక్కఁజాలిన వైరిసంఘంబులేల పొడనూపకున్నవి యని మొంచితిరేని దానికి వ్యాఖ్యానం బిచ్చిది. చక్కెర వ్యాపారములో  $\frac{3}{4}$  వాసి యొక సంధిసంఘ ముత్పత్తిసేయఁ జాలెనేని దానితో నెదిరించి మానము ప్రాణమును దక్కించుకొనవలయునన్న దానికి సరియైన విస్తారకార్యముగల సంఘంబొండు బయలు వెడలినంగానియపజయముతప్పదు. అట్లుసరియైనసంఘంబొండు వెల్వడేనేని, అదియు  $\frac{3}{4}$  వాసి సరకు నమ్మకమునకుఁ దెచ్చును. అప్పుడు గిరాకికన్న  $\frac{1}{4}$  వంతు సరకులెక్కువగ నుంటచేత వెలలు వ్రాలినను ఉత్పత్తియంతయు విక్రీతముగాదు. అందుచే రోషాహతాన్యోన్యమై రెండు సంఘముల వారుం జెడుదురు. కావున సీసంధిసంఘములతో వైరంబు

గొనుట దుర్లభంబు. ఇయ్యవి శాసనమ్ములచే నేకేశ్వరత్వంబు వహించినవి గాక పోయినను ననితర సాధ్యంబులుగాన నేకేశ్వర తుల్యంబులే. ఇతరులు వీనిపై దండెత్తివచ్చుట యాపఁబడని తంత్రంబైనను నాచరించుటకు నలవిగానిది.

ట్రస్టులచేఁ గలుగఁజాలిన లాభంబు లెవ్వియనినః—

(౧) గొప్పగొప్ప సంఘములు సంశ్లేషించుటచే వ్యాపారం బతి విస్తృతం బగును. విస్తారమువలని ఫలంబులెల్లఁ బడయవచ్చుట.

(౨) అట్లగుట నిర్వైరంబుగఁ గార్యంబు జఱుపుట.

(౩) ఉత్పత్తి వినిమయము మొదలైన వానికిఁ బెట్టెడు వ్యయము తగ్గును గాన వెలలను దగ్గించి యమ్మ సమర్థులౌట. ఇకఁ గష్టంబు లెవ్వియనినః—

(౧) తమ వ్యాపారము వైరుల నిర్జించి నిలిచినదే వెలల హెచ్చించుట.

(౨) చోదకులు మొదలగు కార్యజ్ఞులు, ఇంద్ర జాలములు చేసి ప్రజలను భాగస్థులను వంచించి వారి యైశ్వర్యము నపహరించుట.

(౩) చిల్లర వ్యాపారముల స్వాతంత్ర్యమును నేలకుఁ దెచ్చుట.

(౪) రాజ్యాంగము వారినిసైతము లంచము లిచ్చితమకు వశపర్తులుగ నుండఁజేయఁ జూచుట.

ట్రస్టుల దౌష్ట్యమును వారించుటకుఁ జేయఁబడిన క్రియ తెవ్వియనిన:—

(౧) శాసన విరుద్ధములని యాదేశించుట. ఇది మంచి చికిత్సగాదు. ఎట్లన, అవి వేషాంతరముందాల్చి మఱలఁ బ్రత్యక్షమునకు వచ్చును. మఱియు వానియందనేక గుణములుండుటచే బొత్తిగా నశింపఁజేయుటయు నీతిగాదు.

(౨) మొత్తముమీఁదఁ జేయఁదగిన యుపాయము లేవనఁగా, రాజ్యాంగమువారు వీనిని విచారించి పరీక్షించి క్రమము లేర్పఱచుటకు నిష్పక్ష పాతులును యోగ్యులునైన యుద్యోగస్థుల నియమించుట మొదటిది. రెండవది, వీని స్థితిగతుల నెల్ల నారసి యప్పుడప్పు డా వృత్తాంతముల నన్నిటిని బహిరంగ పఱచుట.

ధర్మసంధి సంఘములంగూర్చి సమష్టివాదు లుపన్యసించు ప్రకారము

వర్తమానమున నుండు నార్థిక నిర్మాణము లయించు ననియు, అయ ముందుట మేలనియు, వితర్కించు సమష్టివాదులు, ఈ సంధి సంఘములు రాఁబోవు సంఘ నాయకత్వమునకు సోపానములని యాడెదరు. ఎట్లన:—

(౧) పణ్య చక్రమునంతయు నాక్రమించిన వగుటచే నివి గిరాకియొక్క స్థితి నరసి యుక్తమైనంత యుత్పత్తిం జేయుంగాన నమితోత్పత్తి దోషంబు నివారితంబగును.

(౨) ఇట్లే యన్ని వ్యాపారములును జేయఁబడనేని యజమానులకు, శిల్పులకు, ప్రజలకును, లాభములు, వేతనములు, వెలలును, నిలుకడఁ గాంచిన వవును. హెచ్చు తగ్గులవలని బాధ లికముందు పుట్టవు.

(౩) స్పర్థయే శరణమనియుండు నీ కాలమునందును సంధిసంఘములఁ గొంతవఱకును రాజ్యాంగమువారే పరిపాలింపఁజూచుచున్నారు. ఇకముందు నన్నియార్థిక తంత్రములును రాజ్యాంగకృత్యములై సమష్టి నాయకత్వంబు పట్టభద్రంబౌ ననుటకు నిది మార్గమును శుభశకునమునై యున్నదనుటకు శంకయేల?

ఇంగ్లాండులో సంధిసంఘములు ప్రబలకుండుట

ఇంగ్లాండులో సంధిసంఘములింకను అమెరికా, జర్మనీ, దేశములలోఁబలె నావిర్భవింపలేదు. ఇందులకు ముఖ్యమైన హేతువులు మూఁడు:—

(౧) దిగుమతుల మీఁద స్వదేశ వ్యాపార రక్షణార్థము శుల్కములు విధింపఁబడమి. ఇందుచే బరదేశ వస్తువులు ధారాశముగఁ దెప్పింపఁబడును.

(౨) ఇంగ్లాండులో నయ్యైవ్యాపారముల సంఘముల యజమానులు సంధియను నియమమున బద్ధులుగాకయున్నను వేళవచ్చినపుడు తమకు సామాన్యములైన విషయములంగూర్చి కలసి మాట్లాడుకొని యంగీకారభావముతోఁ బనిజేతురు.

ఇంతకన్న నెక్కువగ బద్ధులైయుండుటకు వారి కిష్టములేదు. దీనికై యేర్పడినయవి కారయితృసంఘములు నాఁబడు.

(3) సత్సంప్రదాయము, సౌశీల్యము, గొప్పబుద్ధియుఁ గలిగి వ్యాపారముఁ జేయుటయందుబలె నపారార్జనమందు వీరికంతగా నాసక్తియుండునట్లుగానము. లోభంబు మాత్రము మహావ్రతమని యిప్పటివఱకును బూనరైరి. ఇకముందెట్లో!

అన్యోన్యతా (కో ఆపరేషన్) పద్ధతులు.

వర్తమానమున నార్థికవిచారములంబట్టి చూచిన దేశములోని జనులు మూఁడు తెగలుగ నున్నవారు. కారయితలు, కార్మికులు, వినియోజకులు, అనఁగా కొనువారు. ఇది గుణభేదముగాని మూర్తిభేదముగాదని యెఱుంగునది. ఎట్లన ప్రతిమనుజునందును నీవ్యాపారములన్నియు లీనమైయున్నవి. కారయితలును బాటుపడుదురు. వస్తువులఁగొని యనుభవించుదురు. కార్మికులును దమ పాటునకుఁ దామేకర్తలు. వారును గూలీబడయుట భోగమునకేకాని పాతిబెట్టుటకుఁగాదు. వినియోజకులును పదార్థములను సేకరింపఁగోరిన మాటుపదార్థములనిచ్చియో శ్రమించి యోగడించుట యగత్యము. అట్లు గుట వారును ఉత్పాదకులే. కావున నేమియుఁదినక కష్టపడువారుగాని, కష్టపడక తినువారుగాని, యున్నారని భ్రమఁ జెందఁబోకుండు!

ఇమ్మాఁడు జాతులకునుండు పరస్పరమైత్రి యెట్టిదనిన :—

(౧) కారయితలు, కార్మికులు నుత్పాదకులు. ఉత్పత్తికి వినియోగమాధారము. వినియోగమునకు నుత్పత్తి యాధారము.

(౨) కారయితలు కార్మికులును గలసినంగాని యుత్పత్తి గొనసాగనేరదు.

ఇక వీరికుండు శత్రుత్వము :—

(౧) ఉత్పాదకులు వెలలు హెచ్చిన మేలందురు. వినియోజకులు తగ్గిన మేలందురు.

(౨) ఉత్పాదింపఁబడిన ఫలముఁ బంచుకొనునెడ యజమానులకును కర్మకరులకును ద్వేషముపుట్టుట నహజము. కర్మకరులు సంబంధమెక్కువగాఁ గావలయునందురు. నాయకులు తగ్గింపఁజూతురు.

కావున నాయక సేవకులకును, ఉత్పాదక వినియోజకులకును, గొన్నివిషయములలో పరస్పర భేదములున్నవనుట స్పష్టము. ఇదియు నొకవిధమైన మాత్సర్యము. దీనిని నిరోధించు పద్ధతులు కొన్నిగలవు. అందుఁ గొన్ని యుత్పత్తికాండమునకును గొన్ని విభజనకాండమునకును జేరినవి. ముఖ్యాంశములమాత్రమిట సూచింతము :—

నిక్కమైన యన్యోన్యతాపద్ధతియొక్క ముఖ్యలక్షణము లెవ్వియన :—



(౧) యజమానులును లాభసప్తములకుఁ బాత్రులు నైన భాగస్థులలో నందఱో కొందఱో యా యావేశనముననే పనికిఁ గుదురుట.

(౨) భాగములు గలవారుగాక పోయినను శ్రమకరులు గూడ కూలిగాక లాభములో నెక పాలు వడయువారుగను, ఆవేశనము నడుపు నాలోచన సభయందుఁ జేరినవారుగను నుండుట.

ఈ లక్షణములు చక్కఁగఁ బట్టువడియేనేని సామాన్య మైన వ్యవహారసమాజములయందలి దోషములు వాయును. ఎట్లనిన :-

(౧) శ్రమకరులకును యజమానులకును గాఢమైన సంయోగము సిద్ధము. కావున వీరిలో వీరికి వైరస్యము సంభవించుటయు, కర్మోపహారము మొదలగు నాపదలు పుట్టుటయుఁ దొలంగును.

(౨) ఆవేశన తంత్రంబున భాగస్థులు తూఁగుబోతులు గానుండక యజమానత్వము సార్థకముండేతురు. యజమానులలో ననేకులు శ్రమకరులును నగుటంజేసి చోదనశక్తి యలవడినవారై కార్యంబుల స్వబుద్ధితోనేర్చి తీర్పజాలుదురు.

(౩) సామాన్య సమాజములలో నావేశనముండుచోటు ఒకటి. ఇఁక భాగస్థులన్న నో దిక్కుదిక్కులనుండియు రావచ్చును. ఇంగ్లాండులోఁ బ్రబలములైన కంపెనీలలో ఇండియా

మొదలైన తూర్పురాజ్యములవారును భాగములఁగొనుట సర్వసాధారణమైన క్రియగానున్నది. నిర్మాతలయొక్కయు చోదకులయొక్కయు నాణెమును పరువునుజూచి యావ్యవహారముల స్వరూపమునైన నేమాత్రము నెఱుంగనివారు సైతము మూలధనము నిక్షేపించుట మిక్కిలియు వ్యాప్తమైనవాడుక. ఈవిశ్వాసము మొత్తముమీఁద నుచితమైనది. వ్యవహార సమాజములయొక్క యఖండమైన వృద్ధియే యిందులకుఁ దార్కాణము. నమ్మిక బేహారములకన్న మోసపు వ్యాపారములు ఘనతఁగాంచునా? వానిలో నెవరైనఁ దమసొత్తులను బ్రయోగింతురా? మొత్తముమీఁద సమాజములు విశ్వాసయోగ్యములయ్యును, భాగస్థులెక్కడనోయేమూలనోయుండువారు గావున చోదకులు సర్వస్వాతంత్ర్యమును వహించి యడుగువారు లేరుగదా యను ధైర్యముచే నిశ్చంకముగ సామాజకులను బ్రజలను వంచించి యర్థముల దోచుకొనుటయు లేకపోలేదు. అన్యోన్యతా పద్ధతియందొట్టి యకృత్యముల కవకాశము తక్కువ. ఏలన, భాగస్థులు కార్యవిచారణాది కార్యముల సమర్థులగుటంబట్టి.

(౪) అన్యోన్యతా పద్ధతియందు మఱియు నెక గుణము గలదు. కొంతకుఁగొంత పరిచయముగలవారు చేరి చేసినంగాని యీపద్ధతి బాగునకురాదు. అట్లగుట నమితములైన మూలధనములసేకరించుట దుర్లభము. సామాన్యసమాజములలో లోక

స్థలెల్లరును భాగములఁ గొనవచ్చును. దాన బాధలేదు. కో ఆపరేషన్ సమాజములలో నిది పొసఁగదు కావున వ్యవహారములు సాధారణ సంఘ సాధితములయంత విస్తారముం జెందవు. చుట్టుప్రక్కల స్థలములవారు దక్క నితరులు చేరిన సన్మోన్యత నశించును. కావున నిట్టి వ్యాపారములు మితవ్యాప్తికములు. మితములైనను నిఖరమైన వాడుక కాండ్ర సమూహము నవలంబించి యుండునవిగాన స్థిరతరములు.

(గీ) శ్రమకరులును కొంతమట్టునకు యజమానులతోఁ దుల్యలుగ గణింపఁబడుదురు కాన వారు శ్రద్ధతోఁ బనులం గావించురు. మే స్త్రీలు మొదలగు విచారణ కర్తల నియమింపఁ గారణము లేనందున సెలవు మిగులును.

సిద్ధాంత మిట్టిదయ్యును ననుభవమున కో ఆపరేషన్ సంఘముల యందును లోపము లనేకములు గన్పట్టెడిని:—

(౧) శ్రమ కరులకు యజమానత్వ మిచ్చుట “కనకపు సింహాసనమున శునకముఁ గూర్చుండఁబెట్టి పట్టము గట్టినట్లు” లగును. గొప్ప బుద్ధియు దీర్ఘాలోచనయు లేనివారు గావున తగిన కార్యచోదకుని నియమింపఁజాలరు. మంచివానిని సమ్మతించి ప్రతిష్ఠించిరిబో! తఱచు వానిపైఁ గన్నుంచి “ఇట్లు చేయవలయునట్లు చేయవలయు” ననితామే యాదేశింపఁదొడంగి కార్యంబుండిన్నఁగ జఱుగ నీరు. మఱియు చోదకుఁడు తమ యందలి తప్పులంజూపి శిక్షించెనేని “మనచే నియమితుడైన వాడే

మనల దండించు వాడాయెనే! రాఁగల వత్సరమున వేతొకనికి, ప్రభుత్వమిత్త”మని దురహంకారముఁగొనుటయు నరుదుగాదు. దండ నీతి ప్రవర్తింపదేని యరాజకము సాక్షాత్కరించును.

(౨) ఈ కాలమున బుద్ధి బలము మిక్కిలి ముఖ్యమైన వ్యవహార సాధనమనియు సమూల్యమనియు మున్నే తెలిపితిమి గాదె! లక్షలకొలది సంబళము లొసఁగి కళాకోవిదులఁ దమ తమ పక్షమువారిఁగాఁ జేయ సమాజముల వారు స్పర్ధింతురు. అన్మోన్యతా సంఘములలో శ్రమకరుల కింకను జ్ఞానశక్తి యొక్క విలువ తెలియనట్లున్నది. చోదక పదవికి నెత్తఁబడిన వానికి జీతము లెక్కువగ నిచ్చుట యింకను వారలలో నాచారమునకు రాలేదు. సంబళముతో సరిగ పనియు జచ్చే. అత్యంత సమర్థులు వేతెడలకుఁ బోదురు. మొత్తము మీఁద కోఆపరేషన్ సమాజములలోని కార్యవిచారణ కర్తలు ప్రథమ గణ్యులుగారు. మిక్కిలి నిపుణుల నాకర్షింపఁ జాలినంత వేతనముల నిచ్చు బుద్ధి వానికున్నంగాని యవి ముందునకు. రావు. “మనము చెమటగారునట్లు దినమంతయుఁ గష్టించుచున్నాము. మనె యజమానుడేమి చేయును? ఒక మూలలో పిళ్ళారి మాదిరిఁ గూర్చొని కాగితములఁ ద్రిప్పుచు చుట్టగాల్పుచుండుటయే కదా యతనిపని? ఇందులకా యతనికి నెక్కువ జీతమిచ్చుట? యని శ్రమకరులు వాపోవుదురు కాబోలు? పాపము

విద్యాగంధము లేనివారు! మన శ్రమయొక్క స్వభావము జ్ఞానాంధులకెట్లు గోచరించును?

(3) చిల్లర వ్యాపారములలో జయము దాల్చునదియై వానియందు వ్యాప్తికి గాలక్రమేణ వచ్చుచున్నదనుట నిజమై యెనను మహా వ్యవహారముల నీ పద్ధతికి జొరవ యింకను లేదు. అయినను నీ పద్ధతి నిస్సంశయముగ గౌరవింపదగినదే. ఎట్లన:-

(౧) ఆర్థిక మండలము నందలి సమస్త వైషమ్యములకు నియ్యది విలుగడ.

(౨) విద్యాభి వృద్ధులు మించుకొలది దీనియందలి దోషంబులు సర్వవసానమునొంది గుణంబులు మాత్రము నిలుచును. ఈ మార్గ మింకను నారంభ దశలోనున్నది. బాల్య చాపల్యము త్వరలో వీడును. నిండు జవ్వనము వచ్చు తఱికి నియ్యది నిష్కల్మష తేజో విరాజితంబై లోకంబుం బావనంబుంజేయును.

(3) పరోపకారంబు సహజముగ లీనమైన హృదయము గల వారికి నీ పద్ధతి పరమాశ్రయంబు. ఈ కాలమున స్వలాభాపేక్షయను తాపమున నెల్లరు దహింపబడి యెదరు. బామ్మలు మొదలైన వానిని తండ్రి యింటికి దెచ్చినతోడనే 'నాకే యిండు, నావేయివి, నీవికావు, దూరముగాఁబో' యని కాట్లాడుచు నాట్లాట మఱచు పసిపిల్లల మాడ్కి లోకము

వారు సంపదల విషయమై మూఢ వైరంబుందాల్చి యొక్క యెదుటి వారి సుఖమునేగాక తమసుఖమును సైతము నశింపఁ జేయుట చూడఁగా మనుష్య పదవి నుండువారికిని నిట్టి వెట్టి యెత్తునాయని యాశ్చర్యమును దుఃఖమును గలుగకమానవు! మనుష్యులు జ్ఞాన సంపన్నులైరేని ఈ వెట్టి తనంతట వదలును. అపుడన్యోన్యతా పద్ధతుల నెల్లరు సహజకాములై యవలంబింతురు. ఇకముందు గృతయుగమును గనిపించి పోషించు మాత యీ పద్ధతియేయని త్రికరణశుద్ధిగ నమ్మువారు కొందఱున్నారు. వీరికి నిదియే నీతి ధర్మము, మతము సర్వమును!

(౪) భావిని దీనిం జెందఁబోవు మహాభ్యుదయమునకు సూచనమోయనునట్లు కొన్ని వ్యవహారముల నిప్పటికే యన్యోన్యత ప్రబలమై వచ్చుచున్నది. ఈ వ్యవహారముల చారిత్రము శీఘ్రముననే వివరించెదము.

మీఁదఁ జెప్పిన విషయములన్నియు సర్వ సంపూర్ణమైన పరస్పరతా వర్గముయొక్క ధర్మములు. ఇట్టి వర్గములు తఱచు గానరావు. కాని, యీ ముఖ్యాంశ ములయందుఁ గొన్నింటి మాత్రము స్వీకరించిన యసమగ్రపద్ధతులనేకములు గలవు. అవరి పూర్ణములైన యన్యోన్యతా విధానములలో ముఖ్యము తెయ్యవియనిన:-

(౧) లాభభాగము:—కర్మశాలాధిపతులు తమ శిల్పులకు వేతనము లిచ్చుటగాక వచ్చిన లాభమునందొకా నొక

వంతు పంచిపెట్టుట. ఇంతేకాని సేవకమండలి నెట్టి యధికారమును స్వామ్యమును మృగ్యములు.

ఈరీతివలని ఫలంబులు:- కారయిత కర్మకరులిరువురును లాభాధిక్యమందాసక్తి గలవారగుదురు గావున వారలలోఁ గలహము లంతగాఁబుట్టవు. శిల్పులును మననుంచి కష్టించుదురు. మఱియునిట్టి శాలలలో స్థానము లలవడినమేలుగదాయని నిపుణులైన పనివారువచ్చి చేరుదురుగాన కార్యములు నిండుఫలము నొసంగును.

(౨) నష్టభాగము:- కొన్నియావేశనములలో శిల్పులకు లాభమునందొక భాగమిచ్చి నష్టమువచ్చేనేని వారును నెకవంతు భరించునట్లుచేతురు. ఇయ్యది పనివారికి సమ్మతమైన తెఱంగుగాదు. తమకు యజమానత్వము లేమింజేసియు, నష్టము కొన్ని సమయముల నకస్మాత్తుగఁ దటస్థించుకారణములవలననేగాక యజమానుల బుద్ధిహీనతవలనను వచ్చుట ప్రసిద్ధముగావునను శ్రమకరులు నష్టమునకుంబాత్రులౌట కొడంబడమి సహజము. అట్లునష్టమును భరింపవలయునయేని కార్యమును భరించుటలో తమకు హక్కునియ్యవలయునని వారివాదము. నష్టభాగమనుష్ఠానములోనున్న శిల్పశాలలో కాలక్రమేణ శిల్పులకు యాజమాన్యమునఁ బ్రవేశముగల్గు సరణియున్నదనుట స్పష్టము.

(౩) సంభూయసముత్థానములు:- అనఁగా నల్పమూల్యములైన చిల్లరభాగముల నేర్పఱచుకొని శ్రమకరులనేకు లేకీ భవించి స్థాపించెడు కంపెనీలు కొన్నిగలవు. అయిననిందొక్క విశేషము. కార్యకర్తలుగా నియమింపఁబడినవారికిని దమకును మనస్తాపములు గలిగి సంఘము శిథిలమగునోయనుశంకచే దానియందు భాగస్థులు గానుండుశిల్పులు, అందు పనికిఁ గుదరక యితరశాలలలోఁ బ్రవేశించి కూలినంపాదించికొందురు. శిల్పులొకేశాలలో నొక విధముగఁజూచిన సేవకులుగను వేతొక విధముగఁజూచిన యజమానులుగను నుండిన కార్యము పొందికగా జఱుగుట కష్టసాధ్యమని పూర్వమే వివరించితిమి. ఈయిక్కట్టులు లేకుండుటకై యొకశాలలో భాగములు గొని యింకొక శాలలో నొకరులుగా శిల్పులుచేరుటయుఁ గలదు. యజమానత్వముండుచోట దాసత్వము, దాసత్వముండుచోట యజమానత్వమును లేనిపద్ధతి యిది.

శ్రమకరులు మూలధనము వినియోగించి భాగస్థులై యొడయలై యుండుదురను నెక విషయమునందప్ప తక్కిన విచారములనెల్ల సీసంఘములు సామాన్యములైన కంపెనీలకరణి నుండునవి. నిర్మాణముంబట్టి చూచిన వీనికి భేద మిసుమంతయుంఁగానము.

(౪) కొన్నిసంఘములలో శ్రమకరులు మూలధనము నిక్షేపించి భాగములు గొనువారు కాకపోయినను గార్యతం

త్రంబుల యజమానులట్లు తామును నాలోచనఁజెప్పి తమ సమ్మతివెల్లడిపఱచు హక్కుగలవారు గానున్నారు. ఇట్టిసంఘములలో నాయకులకు సేవకులకు నెడతెగని సంయోగము సిద్ధము. మఱియు శక్తికొలఁదిఁ బదవుల నందవచ్చుఁగాన నెల్లరు మహాత్మాహమునఁ దమతమ పనులనెరవేర్తురు.

గొప్ప వ్యవహారముల నడుపుటకు నాధారములురెండు. మూలధనము, బుద్ధిబలము. ఈకాలమున బీదలుసైతము కుశలతయు, యోగ్యతయుగలవారు గానున్న మూలధనము సేకరించుట దుర్ఘటముగాదు. ఎట్లన, అనేకులు గలసి తమకుఁ గలిగినది కొంచెమో యధికమో వేసికొనిన “ఓల్డ్ హేమ్” అను సింగ్లాండులోని యొకానొక పట్టణమునందలి శిల్పుల మాడ్కి తామే ఘనమైన శాలలఁ బ్రతిష్ఠింపఁజాలుదురు. బ్యాంకీలు, నిధులు మొదలగు ధనాగారములలో నెంతో రొక్కము వ్యర్థముగాఁబడి కుళ్లుచున్నదిగాన తగిన వ్యావహారికులు వచ్చిరేని నయమైనవడ్డితో ఋణమిచ్చుటకు నెందఱో కాచుకొని యున్నారు. మఱియు, తాను బీదవాఁడుగావున తనకెవ్వరు నప్పునియ్యరనుశంక గొనిన నది సహజమేకాని, యనేకులు బీదలైన కర్మకరులు సంఘములుగానేర్పడి సమూహముగ మేమెల్లరము నుత్తరవాదులము, అని నమ్మికఁజెప్పి యర్థించిన నట్టిసంఘములకు మితవృద్ధిగోరి ధనము నొసంగ నెవరును వెన్నఁదీయరు. ఇండియాదేశములో ‘కో ఆపరేటివ్’

క్రెసిట్, సంఘములు (అనఁగాఁ బరస్పర ముత్తరవాదులుగా నుండవలయు నను నియమముతో ననేకులు గలసి ఋణప్రసాధనమునకై యేర్పఱచిన సంఘములు) సంఖ్యలో నానాటికిం బెఱుగుచున్నవి. కారణమేమి? కలసి యర్థించిరేని మోసము నకు నవకాశముతక్కువ, దివాలెత్తుదురను భయముతక్కువ, కావున వడ్డీ తక్కువ. ఇచ్చుసొమ్ము ఎక్కువ. కావున నన్యోన్యతమై సమాజములుగ నేర్పడిన బీదలు సయితము కావలసినంత మూలధనము లేపఁగలరు. విశ్వాసము, విమర్శ, ఉత్సాహము మొదలైన యుత్తమ వ్యవహార సంప్రదాయము లఖండముగనుండు ఇంగ్లాండు మొదలగు పశ్చిమదేశములలో మూలధనమను పంటకు టౌమములేదు. మఱియెన్నఁడును రాదు. మూలధనము గడించుట దుస్సరముగాదు. కావున శ్రమకరులకుండు ముఖ్యమైన లోపము పరిపణమనుట తప్ప. మఱివారినిఁ దలయెత్తనీయక హీనస్థితిలో నుంచునట్టి ప్రమాదమెయ్యదియన, జ్ఞానశూన్యత. ఇప్పటికాలములో వ్యవహారములు విస్తారము నొందినంగాని సమగ్రఫలంబులుగావు. విస్తార వ్యవహారసంఘటనకు దత్తబంధములైన యన్నివిషయములయొక్క యజక్రములయొక్కయు నుదంతముల నెఱింగి యాలోచనతో వర్తించుట యావశ్యకము. ఇది సర్వజ్ఞులకే కాని లాటివారలకుం జెల్లదు. శిల్పులెన్నియో విధంబుల నారి

తేటినవారైనను విద్యావధానంబులఁ బరిశ్రమలేని వారగుటఁ జేసి వలసినంత ధీశక్తిఁబడయుట వారికి నులభంబు గాదు.

అయినను నీకాలమునఁ బశ్చిమ రాజ్యములలోని జను లెల్లరు చదువను వ్రాయను నేర్చినవారగుటచేతను, పుంఖాను పుంఖములుగ వార్తాపత్రికలుండుట చేతను, ఈ కొంతయుఁ గొంతకుఁగొంత వారింపఁబడుచున్నది.

పరస్పర సముదాయముల చరిత్రము

ఈక్రిందఁ బేర్కొనఁబడిన దేశముల యండలి ముఖ్యాంశములు మాత్రము గొన్నింటి నిటఁబొందు పఱచుచున్నామని తెలియునది.

(౧) ఇంగ్లాండులో :—

ఈసముదాయములు రెండు జాతులు. వినియోజకములు, ఉత్పాదకములు. అనఁగా వినియోగము, ఉత్పత్తి వీనిని సరసముగ నడిపించుటకై వినియోజకులు, ఉత్పాదకులును గలసి కట్టిన పరస్పర సహాయ సంఘములనుట.

వినియోజకాన్వోన్య సంఘములు

నిర్మాణోద్దేశము:- భోజ్యములు, పానీయములు మొదలగు వస్తువులను జిల్లరగాఁగొనిన వెలయెక్కువ యియ్యవలసి వచ్చుననుట స్పష్టము. వానిని మొత్తపువెలకుఁ గొన్న నచ్చివచ్చును. మొత్తపుఖరీదులకుఁ గొనవలయునన్నఁ గొను

మొత్తము గంభీరముగ నుండవలయు. ఒక్కపలము చక్కెరను మొత్తపువెల ప్రకారమెవ్వఁడు నమ్మఁడు. ఒక్కమణుఁగుఁగొంటి మేని వర్తకులు ధరలఁదగ్గించి యిత్తురు.

చూడుఁడు! అట్లగుటఁజేసి కూలివారు మొదలగు బీదలు మొత్తపు ధరలకు గొప్ప మొత్తములఁ గొనవలయునన్న నుపాయమెట్లు? వారు సంఘముగాఁజేరి కొనుటయే. అట్లుకొని వస్తువుల విభాగించుకొనిరేని వ్యయము మిగిల్చిన వారగుదురు. ఇదియే వినియోజక సమాజముయొక్క ముఖ్య ఫలమును దాత్పర్యమును.

1844-వ సంవత్సరమున 'రాక్ డేల్', అను పట్టణములో 28 మంది శిల్పులు కూటముగ నేర్పడి భోజ్యముల మొత్తముఁగొని యంగడి వెలలకే తమలోదమకు నయ్యవి విలిచి, సెలవులుపోగా మిగిలిన లాభమును అప్పుడప్పుడు పంచుకొన నారంభించిరి. వీరిచర్య యీసంఘములసిద్ధికి బీజమునంటి దనుటలో నతిశయోక్తి యేమాత్రమునులేదు. మహానదుల జన్మస్థానములు అల్ప ప్రవాహములుగ నుండురీతిని పరస్పరతా పద్ధతియు నీచిన్ని యుద్యమమున నుద్భవించినదాయె! మార్గ దర్శకులైన యీ సమాజములవారు లాభములో నొక పాలు దుకాణములోని సేవకులకును మఱియొకపాలు తమ వారికిఁ జదువు సాములు చక్కఁగా నేర్పుటకునై యెత్తిపెట్టి

మిగిలిన భాగము మాత్రము తాము స్వీకరించునట్లు సమయం బొనర్చి యన్యోన్యతను నిలిపిరి.

తదనంతర మిట్టి సమాజము లనేకములు నెలువడినవి గాని, స్వలాభాపేక్షచే సాంఘికులు కొన్ని యెడల శ్రమకరులకు భాగము లేర్పఱుపక యావత్తును తామే సంక్రమింపం దొడంగిరి. ఇవి సామాన్యములైన భాగస్థులు కలసి చేయు వ్యాపారముల నంటివి. సామాజకులు భాగస్థులవంటి వారు. వచ్చిన లాభముదామే స్వీకరింతురు. సామాజకులే వాడుక కాండ్రుగదా యని యందుచేమో? అయిన నేమి? కంపెనీలలో భాగస్థులు వస్తువులుగొన్న నద్దను వారుగలరా? అట్లగుటంజేసి యిది నిజమైన తారతమ్యము గాదు.

పరస్పర సమాజములలో మొత్తపు లాభమును సామాజకులకుఁ బంచి యిచ్చుటయేగాక ప్రతి సామాజకుఁడును తమ యంగడిలోఁ గొను సరకుల వెలల పరిమాణమును ననుసరించి వానికి తఱుగుడు నిత్తురు. అనఁగా 100 రూపాయల వస్తువులు గొన్నవారికి 10 రూపాయలు, ఇట్లు నియమముల ననుసరించి త్రోవుడుచేయుట. ఇట్టి సహాయములచే సామాజకులు తమయొద్దనే తీయునట్లుచేయఁ జూచుటయుంగలదు. ఈ త్రోవుడు తమ సమాజమునకుంజేరని వాడుక కాండ్రుకీయ్యరు.

ఈ యంగళ్ళకే యింగ్లీషులో “కో ఆపరేటివ్ స్టోర్స్” అని పేరు. ఇవి విక్రయశాలలుగాన—అనఁగా వస్తువులను

వాడుక కాండ్రుకుఁ బంచియిచ్చునవి యనుట—వీనిని స్థాపించు సమాజములకు విభజన సమాజములనియుం బేరుగలదు. ఈ శాలలవలన కర్మకరులకుఁ గలుగు ఫలములు:—

(౧) కూడబెట్టిన ధనమును వడ్డీ వచ్చునట్లు నిక్షేపించుట కివి యనుకూలములు.

(౨) వస్తువులఁగొనుట మొదలైన విధముల వచ్చు లాభము చిల్లరచిల్లరగా వచ్చిన నప్పుడప్పుడే సెలవైపోవును. అట్లుగాక సంవత్సరమున కొకటి రెండు తడవలుగ మొత్తముగాఁ జేతికి నందిన నీ లాభమును న్యర్థముగాఁజేయక లాభకరములైన యుద్యమములలో మూలధనముగఁ బ్రయోగింతురు.

ఈ రెండు గుణములుండిన మాత్రముననే వీని నన్యోన్య సమాజములని చెప్ప శక్యముగాదు. పరస్పరత నిక్కంబగుటకు నాధారములు రెండు. సేవకులకు లాభములో పాలిచ్చుట, లేక భాగస్థులు గాకున్నను యజమాన మండలిలోఁ జేర్చుకొనుటయును, వాడుక కాండ్రుకు అనఁగా వినియోజకులకుఁ దాము గొను వస్తువులయొక్క ధరల పరిమాణముంబట్టి తఱుగుడు మొదలగు విధముల లాభమునఁ గూర్చుటయును. ఈ లక్షణములు లేకున్న శ్రమకరులకు బీదలకు నెంత యుపకారముంజేయునవి యయ్యును అవి నిజమైన యన్యోన్యతా వర్గములు భావు. మఱి కృత్రిమములు. సామాన్యములైన కంపెనీల వం

టివి. అనగా ధన సంపాదనముందప్పు సింకేయర్థమును బాటిం పనివి.

విక్రయములకై స్థాపింపబడిన వినియోజక (లేక విభజన) పరస్పర సమూహములుగాక ఉత్పత్తి—అనగా వస్తు రచనాదికళ—నెఱవేర్చుటకై యాక్రమము నవలంబించిన యుత్పాదక పరస్పర సమూహములుం గలవు. ఇవి విక్రయశాల లట్లు ఘనతరములుగావని యీ సంఘముల గుణదోషములఁ జర్చించు నవసరంబున సూచించితిమి. ఇందులకు చరిత్రాంశ ములును సాక్ష్యము నిచ్చుచున్నవి. ఎట్లనః—

ఇంగ్లాండులో 1890 సంవత్సరాంతముననున్న పరస్పర వర్గముల వివరము:—

	సంఖ్య	సామాజికులసంఖ్య	మూలధనము (సవరణలు)
విభజనసమూహములు	1418	10,26,912	10,607,432
ఉత్పాదక సమూహములు	119	27,214	597,933
ఇతరములు	16	62,929	10,56,587

వీనియొక్క వృద్ధివేగముం దెలుపు సంశయములు:—

సంవ॥	సమూహముల సంఖ్య	సామాజికులసంఖ్య	మూలార్థము (సవరణలు)
1866	915	174,993	1,046,310
1876	1165	507,857	5,304,019
1886	1296	835,200	9,297,506
1890	1554	1,117,085	12,261,952

పనివాండ్రచే నిండిన యీ సమాజములు మిక్కిలి తక్కువవడ్డికి 2,800,000 సవరణలను బ్యాంక్‌లు మొదలగు ఋణదాయి వర్గములనుండి వ్యాపారార్థ మప్పుబడసినవి. ఇది చూడఁగా నికముందు మూలధనము గలవారు కూలికి శ్రమ కరులను నిలుపుకొనుటపోయి శ్రమకరులు వడ్డీయనుకూలి నిచ్చి మూలార్థములఁగొని ప్రభువుల పదవింజెందుదురేమో యనితోచెడిని!

ఉత్పాదక పరస్పరవర్గములు బీడువడియున్నవనుట స్పష్టము. దీనికి హేతువులెయ్యవి? అరయుదము.

సేవకులును లాభములోఁబాలుగొనియుండుట యీ పద్ధతియొక్క యాధారలక్షణములలో నొకటిగదా! ఈలక్షణ మింకను ముకుళితస్థితిలో నున్నదిగాని వికాసమునకు రామిం జూడ చింతనీయము. 1889-వ సంవత్సరమున జరుపఁబడిన యీ సమాజములవారి సాంవత్సరిక సభలో నుత్పాదకసంఘ ములు వృద్ధిఁజెందమికిఁగారణము లీక్రిందివని వారేయొప్పుకొనిరి. అవియెవ్వియనః:—

(౧) ఈసమాజములు చాల చిన్నవి. విస్తారవ్యాపార ము. వహింపఁజాలినవి కావు.

(౨) మఱియొండ్లాంటితో నివియు మిక్కిలి స్పర్ధించుచున్నవి. బయటి కళాశాలలవలని వైరమే ప్రాణకంటకముగ నుండఁగా నికఁ దమలోఁదామే మత్సరముం జెందినగతియెట్లు?



(౩) వీనికెల్లను సంధిగల్పించి స్నేహభావమున వర్తించు నట్లుచేయఁ గొందఱు ప్రయత్నించిరి గాని వారితలంపు కొన సాగలేదు. నిజమైన పరస్పరత యెంతో గొప్పగుణము. మాటలలో దాని వర్ణించువారు పెక్కురున్నారుగాని చేసి చూపు వారి సంఖ్య యత్యల్పము.

ఇతర కారణములు మున్నే చర్చింపఁబడియె. ఈయత్పాదక సమాజములలో నిప్పటికిని జయప్రదములైనవి యెవ్వియన :—

(౧) లెస్టరు పట్టణములోని బూట్సు ప్యాక్టరీ.

(౨) గోధుమలను బిండిఁజేయు ప్యాక్టరీలు 6. ఇవి యన్నిటికన్న బాగుగా నడుపఁబడుచున్నవి.

కో ఆపరేటివ్ వ్యవసాయము ఇంగ్లాండులో నింకను బ్రబలమునకు రాలేదు. కాని యైరోపాలోని యొకటి రెండు దేశములలో మంచివృద్ధికి వచ్చియున్నది.

'టల్ డ్ హేమ్' అను పట్టణములోని వస్త్రరచనాశాలలనేకములు శ్రమకరుల యధీనములైయున్నవి. అయిననొక్కటి. ఏశాలలలోఁ దమకు భాగములున్నవై యందుఁ దాము పని చేయక తదితరశాలలలోఁ గూలికి నిలుతురు. మొత్తము మీఁద నివి సంఘాయ సముత్థానములకుం (జాయింట్ స్టాక్ కంపెనీలకుం) జేరినవికాని పరస్పరతా పద్ధతిం దాల్చినవికావు.

ఇంగ్లాండుగాక తక్కిన పశ్చిమ దేశములలోని కో ఆపరేటివ్ సంఘముల చరిత్రములు

ఇవి రెండు విషయములలో నింగ్లాండును మీఱియున్నవి. వేనియం దన (౧) వ్యవసాయమున (౨) ఋణసహాయార్థమైన నిధి జాలమున.

వ్యవసాయము:—కావువారు ఇతరే తర సహాయార్థము సంఘములుగ నేర్పడి కర్షణ యంత్రములు మొదలైన వానింగొని వంతుప్రకారము వానిని వాడుకొనుట, ఎరువు మొదలగు సామగ్రులను మొత్తముగాఁ గొని పంచికొనుట, ధాన్యమును బ్రోగుసేసి యందఱును గలసి యేకవాక్యముగ వర్తకులతో బేరమాడుట, ఇత్యాది క్రియలచేఁ దమ దారిద్ర్యము నివారించెదరు. మఱియు సంఘముగ నప్పుగోరిన తక్కువవడ్డికి లభించుఁగాన సర్వవిధముల వ్యయము తగ్గునట్లును, ధాన్యము, వెన్న, జిన్ను, వీనివెల హెచ్చునట్లును జేసి మునుపటివలెఁ గష్టనష్టములకుం బాత్రులుగాక యిప్పుడిప్పుడు ధనము మిగిల్చి కూడబెట్టు వారును అగుచుండుటఁజూడ నిట్టి వర్తనముల హిందూదేశీయు లభ్యసింపఁ గలిగిరేని మనవారును ఇదినుమించుగా బచ్చగానుండక మానరనుట విశదము. డెన్మార్కు-దేశములో వెన్నఁదీయు శాల లఖండములుగ నున్నందున నద్దాని యెగుమతి యెఁటేటకు నెక్కువయగుచున్నది.

కో ఆపరేటివ్ బ్యాంక్‌లు కృషివల సంఘములకు నెంతయుఁ దోడ్పాటు సాహుకారుల చేతులలోఁజిక్కి కాపువారు నలఁగకుండునట్లు లుద్ధరించుచున్నవి. తన నాణెముఁబట్టియే యప్పుఁదీయవలయునన్న నెక్కువ వడ్డీకి సమ్మతించినంగాని కాదు. సంఘ ము తరవాదిగానున్న తక్కువ వడ్డీకి నెవరైన నిత్తురు. కావున బలహీనులును పొత్తుచేత ధనాధ్యులవలె సత్తువగల వారగుట సర్వజన వేద్యముగాని, యట్టి పొత్తునుగలిగి కలసి మెలసి యుండు గుణమ్ము లింకను ననుభవమునకు బాగుగవచ్చినట్లు గానము. ఇతర దేశములలోనికన్న హిందూ దేశమున సులభ ఋణము ప్రధానము. కారణమేమనియందు రేమో వినుండు ! వాన లప్పుడప్పుడు రాకపోవుటచేత కిస్తీ చెల్లించుటకును, పండుగలు, వివాహములు, చావులు పుట్టుకలు, ఇత్యాది సంస్కారములు వలదన్నను దమంత వచ్చి పడుటచేత బలాత్కార దానధర్మోత్సవాదిక్రియలకు నరణముం బెట్టుటకును ద్రవ్యమమేయముగఁ గావలసి యుండుటయేకాక, యా సమయమున కే తప్పక లభించినంగాని మానహాని సిద్ధము. కావున కాపులు తరుణము వేచి నిలిచినిదానముగ బేరమాడలేరు. వృద్ధ్యాతీతమైన సాహుకార్లు ఇదే మనకు సమయముని 100-కి నెలకు రెండు మూడంగ వడ్డీ విధించి, నేలల కుదువ వ్రాసికొని రైతుల నెల్ల విధములఁ గొల్లఁగొట్టి, పాప పరిహారార్థము గుళ్లు గట్టించి ధర్మాత్తులని ప్రసిద్ధి వడయుట మనకందఱకును దెలిసిన సంగతియకదా !

నాకుం జూడ దేవస్థానములఁ గట్టించుట భక్తిచేతఁగాదు, మఱి కృతజ్ఞతమై. ఎట్లనిన. దేవతలకుఁ దృప్తిచేయుటకై కాదే కాపువారు సంస్కారముల నిర్వర్తింపం బూని తమకు వికారముం దెచ్చికొనుటయు, సాహుకార్లకు సర్వస్వము ధారవ్రాయుటయు? కావున దేవతలు అన్యాయవృద్ధికి స్థానములును, రైతులకు అష్ట దిగ్బంధనములునై, యుండుటచేత ఋణజీవులకు పరమాశ్రయములు, నిత్య సేవ్యులు. పరలోకమున మోక్షమిత్తురొయ్యియ్యిరోకాని, సాహుకార్ల ఇహలోక మోక్షమునకు వారు కల్ప నృక్షములు. ఈ నృక్షముల నెండఁబెట్టినంగాని కాపువారికి సుఖజీవన మసంభవము. ఈ విషయము వినిమయకాండ సంబంధి గావున నింతటితో నిప్పటికి వదలవలయు.

మన దేశములో కో ఆపరేటివ్ ఋణసంఘములు ప్రకృతము బహుత్వరితగతి వ్యాపించుచున్నవి. వీనింగూర్చిన వివరములిక ముందుఁ దెలుపఁబడును.

కో ఆపరేటివ్ వ్యవసాయము మొదలైన యుత్పత్తి కార్యములు నిర్విఘ్నములుగ నెరవేటవలయునన్న కోఆపరేటివ్ విక్రయశాలలతో సంధిగలిగియుంట మంచిది. అట్లయిన సరకులమ్ముడువోవు మార్గము సిద్ధము. ఇంగ్లాండులో పరస్పర వర్గములచే బాలితములైన భూముల విస్తీర్ణత సుమారు 2000 ఎకరములు. ఇవి ధాన్యములు, పండ్లు, పశు సంతానములు, వెన్న, పాలు, జన్ను ఇత్యాదివస్తువుల ప్రాప్తికి నాధారములు. మఱి

యు నీవర్గములు విభజన వర్గములతో సాంగత్యముగలిగి యుండుటంబట్టి యీ పదార్థములు విక్రయ శాలల వారిద్వారా యీ సంఘములకుం జేరిన శ్రమకరులు మొదలగు వారలకు ననాయాసముగ నమ్ముచుపొవును. విభజన వర్గములవారే తమకు సరకు లడ్డులేక లభించుచుండవలయునను కోరికచే భూములఁగొని పంటఁబెట్టుటయు, వస్తురచనకై ప్యాక్టరీల స్థాపించుటయుం గలదు. ఇందుచే వ్యక్తమగు నీతి యేదన, సజాతీయములైన వినిమయ శాలలతోఁగలిసి యుండినంగాని పరస్పరతా పద్ధతిమై ప్రారంభింపఁబడిన యుత్పత్తికార్యము కొంతవఱకుజయ శీలమైనను తప్పక నిండు జయమొందునను నిశ్చయము లేనిదగును. నిర్వికల్ప సిద్ధికి కో ఆపరేటివ్ అంగళ్ళతోడి సంయోగము ప్రధానము.

కో ఆపరేటివ్ ఉత్పత్తిశాలలు

(ఇంగ్లాండులోనివి)

ఇంగ్లాండులో వస్తువుల రచించుకార్యమునఁ బ్రవేశించి యుండు పరస్పర సంఘముల సంఖ్య సుమారు 120. ఇందు సేవకులకు లాభమునను కార్యవిచారణమునను వంతు నొసఁగి పరిపూర్ణ పరస్పరతగలయవి సుమారు 75 మాత్రమే. తక్కిన యవి లాభమును భాగస్థులకును వాడుకకాండకును బంచిచ్చి, సేవకులకు కూలితప్ప మతేషియు నీయని యపక్వ పద్ధతి నవలంబించిన వ్యావహారిక సమాజములు. ఈ సమా

జములఁ జేరినవారిలో ముక్కాలు మువ్వీసముమంది శ్రమకరులయ్యును వారును దమ సేవకులఁ దక్కునగాఁజూచుచు, తాము తమ యజమానులనుండి పడయఁగోరిన హక్కులను దమకు నధీనులైనవారికి నియ్యక యుండుటంజూడఁగా, మనుష్యులయొక్క సహజకాతన్యము గోచరింపక పోదు. అయిననొక్కటి. ఇప్పుడు పది పండ్లెండేడులుగా స్థాపనకువచ్చు సమాజములలో కూలివారికిని లాభ భాగాదులేర్పడి యుండుటవలన భావిని పరస్పరత సర్వవ్యాపినియై యుండునేమోయను కుతూహలము గలిగెడును. సమగ్రమైన యన్వేష్యతం బూనిన సంఘములలోని శ్రమకరుల సంఖ్య ప్రకృతము సుమారు 6000. ఈ సంఘములవలని మేలులలో ముఖ్యము లెయ్యవియన :—

- (1) శ్రమకరుల యభివృద్ధి. (2) కర్తలకును గర్మకరులకును గలహములు లేకపోవుట. (3) శ్రమకరులకు విద్యజెప్పించుట, పించెను లిచ్చుట మొదలైన యుదారక్రియలకునై ద్రవ్యసంచయముల ప్రోగుచేసి వినియోగించుట, ఇత్యాదులు.

కో ఆపరేషన్ వలన జనసంఘమునకుఁగల్గు శ్రేయస్సులు

1899-న సంవత్సరములో ఇంగ్లాండులోని కో ఆపరేటివ్ సంఘములచే విద్యావిషయముగాఁ జేయఁబడిన ఖర్చు సుమారు 24,000 నవరనులు. అనఁగా 3,60,000 రూపాయలనుట! పాఠశాలల స్థాపించుట, పండితులచేఁ బ్రసంగములు సేయించుట, పుస్తకభాండాగారములం బ్రతిష్ఠించుట ఇత్యాది.

సాధనములచే జనసామాన్యముయొక్క హృదయమునకు నుల్లాసము నుత్సాహముందెత్తురు. మఱియు బుద్ధికుశలత గలవారయ్య దార్ద్రమువలన ఆక్స్ ఫర్డ్, కేంబ్రిడ్జి విశ్వవిద్యాలయాలలో జదువనేరని బాలురకు సహాయముగా సంవత్సరమునకు రు. 3000 ఆదాయముగల విద్యార్థివేతనకోశముల రెంటిని స్థాపించియున్నారు. తమవారప్పుడప్పుడు వేడుకగా ప్రొద్దుపుచ్చుటకై వినోదసభలజేయించెదరు. వీనివలన దేశములోని జనులలో పరస్పరగౌరవము మైత్రియు వృద్ధియగుచున్నవి. అపరిపూర్ణములైన వర్గములు, ఇంచుమించు సామాన్యసంఘములవలె నున్నవి యంటిమిగాదె? ఇవియుఁ గొన్ని విధములంజూచిన నట్టికంపెనీలకన్న నెంతోమేలైనవి. ఎట్లనినః—(1) కంపెనీలలో భాగముల ననుసరించి యధికారముండెడిది. అందఱుఁగలసి యాలోచనకుఁగూర్చున్నపుడు ఒక్కభాగముగల వాఁడీయఁగల సమ్మతియొక్కటియ. పది భాగములు గలవానియవి పది. అసమగ్రపరస్పర వర్గములసైతము భాగస్థులందఱు సములు. 10 రూపాయలు మూలధనము వేసిననానికెంత సొంతమున్నదో యంతేగాని 100 రూపాయల యాసామికి సంతకన్న నెక్కువసొంతముండదు. (2) కంపెనీలలో మూలధనముయొక్క - అనఁగా భాగములయొక్క-పరిమాణము నియతమై యుండును. లక్షరూపాయల మూలధనముగల కంపెనీ యిది యని సర్కారులో రిజిస్టరయ్యేనేని

అంతకన్న నెక్కువ భాగముల నేర్పఱుపవలయునన్న గనరూ మెంటువారి యంగీకారము బడసినంగాని కాదు. మఱియు భాగములు నియతములై యుండుటవలన కొందఱు ధనాఢ్యులాయుద్యమము లాభకరమని యెఱింగిరేని పాశ్చాత్యుఁదామే కొని యితరులకు సందియ్యరు. ఇక నిర్మాణమున్న నో యదియు బలాఢ్యులకు కార్యమునెల్లఁ గైవసము చేయునదియ. సాధారణములైన సంభూయ సమ్మత్తానములన్నియుఁ గొందఱుగొప్పవారిచేఁ బరిపాలితములు. భాగస్థ బాహుళ్యమునకు సంతగానధికారము లేదు. అసంస్కృతములైన యన్యోన్య సమాజములయు మార్గములువేఱు. భాగములిన్ని యని నియతములుగానందున నెందఱైన వానిలోఁ జేరుటకు నాటంకములేదు. అధికారము, సమాజబాహుళ్యముంజెంది యున్నదిగాని యొకరిరువురియందస్థిరమై నిలుచునదిగాదు. మఱియు నిన్నింటికన్న నెక్కువ భాగములొక చేతిలోనికి రాఁగూడదని నియమముండుటచేతఁ గొందఱు ధనికులు వానినెల్ల నాక్రమించుకొనుట యసాధ్యము. అనేకవర్గములలో నీమితము 3000 రూపాయల విలువగల భాగము. ఇంతకన్న నెక్కువగ నెవ్వఁడును మూలధనము వేయఁగూడదు. (3) కంపెనీలలో లాభమును భాగములప్రకారము పంచియిత్తురు. ఇందుచే నెక్కువభాగములు గలవారు ఆదాయములో నెక్కువపాలు మ్రింగి శేషించిన యుచ్ఛిష్టము నితరులకుంబెట్టుదురు. ఈవర్గముల నట్లుగాదు.

వాడుక కాండకు వారుగొను సరకులకొలది తొలుత లాభములో నొక వంతు పంచియిచ్చి, మిగిలినదానిని మాత్రము మూలధనమునకుఁ జెందునంశమని నివేదించురు. వాడుక కాండకు నీలాభములఁజేర్చు విధములు రెండు. (౧) తఱుగుడు నిచ్చుట. (౨) ఇంకను ముఖ్యమైనరీతి యేదనఁగా 100 రూపాయల సరకులఁ గొన్నవారికి నీమాత్రమని సంవత్సరాంతముననిచ్చుట. అనఁగా బ్రతివాఁడును గొను సరకుమూల్యము లెక్క వెట్టి తదనుక్రమముగ లాభభాగముల విధించుట. వినియోగముననుసరించి సరకులఁ గొందురు. ఎక్కువలాభము గ్రహింపఁగోరి వినియోగ కార్యమును-అనఁగా తినుట, కట్టుట యిత్యాదుల-నే లోభియు నెక్కువ సేయఁడు. మొత్తముమీద పుంజీదార్లకు నీ వర్గములో ప్రధానత్వము మిక్కిలి తక్కువ.

అక్కడక్కడ వెదఁజల్లినట్లుండు నీసంఘములు, కలయికఁ గలిగియున్నంగాని తమకు బ్రదుకు బలము కష్టములని యొండాంటితో సంధి నెఱపి, దేశీయమైన యొక్కటే మహాసంఘముగా నేర్పడునట్లున్నవి. ప్రతిసమాజములవారును, ఏటేట జఱుగు దేశీయ పరస్పరవర్గ మహాసభకు ప్రతినిధులను బంపుదురు. ఈ మహాసభలో నన్యోన్యతా విషయమైన యఘిల విషయములును చర్చింపఁబడుటయే కాక అయ్యై సంఘముల వారిచేఁ బరిశీలితములైన నూతన సంగతులును అఖిలవేద్యములుగఁ జేయఁబడును. ఇవియన్నియు నేకకుటుంబమునకుఁ

జేరినవానివలె నుండవలయుననుట వారిముఖ్యోద్యమము. కావున నుత్పత్తిప్రముఖ సర్వార్థిక క్రియామర్మములన్నియు నొండాదులకు ధారాళముగఁ దెలిపి యవిభక్తముగ నుంచికొందురు. ఉత్పత్తిశాలలు విక్రయశాలలును పొత్తుగలిగి యుండు చోట్ల వానికి వచ్చులాభము, అట్లుపొత్తులేక స్పర్థ మైఁబని చేసినవానికి రాదుగాన, నాసంఘములకుం జేరిన యుత్పాదకులకును వర్తకులకును గాఢమైన కూటమి పట్టువడియున్నది. మఱియు నత్యంత విస్తారవ్యాపారోపేతములైన వినిమయ శాలలు, సరకులఖండితములుగఁ దమకు దక్కుటకై వ్యవసాయము, వస్తురచన, ఇత్యాద్యుత్పత్తి ప్రయత్నములఁ దామే ప్రారంభించుటయుం జూచి యున్నారము. సహవర్గములతో సంధి నలదని ప్రత్యేకముగ నిలిచిన సంఘముల నేకములు బీడువడినయవి. దీనింబట్టి చూడఁగాఁ బరస్పరతాధర్మమున వర్గ సంయోగమను ధర్మము లీనమైయున్నదని తోపకపోవునా? అట్లగుట దేశమెల్ల, మైత్రితోఁ జేయఁబడు వ్యాపారమునఁ బారీణమైనంగాని యన్యోన్యతాపద్ధతి సంపూర్ణత వహింపదు. కావుననే కదా సంఘ సంస్కారములుగోరు మహాత్ములు, ఈపద్ధతియే సర్వదోషపరిహారిణి యనియు సర్వసుఖ ప్రదాయని యనియు ఘోషించుచుండుట. ఇంక నేయార్థిక పద్ధతి యందును దీనియందుబలె క్లేశములకోర్చి పరోపకారబుద్ధితోఁ బాటుపడువారు, అంత తఱుచుగ లేరు. అనేకుల కిదియే యొక

జ్వరము వీనిని కలిగించు పుణ్యము మనదేహములో జ్వరంబడ వేచియున్నవి. వానికి జోటియ్యక దేహశక్తి యడ్డపడెను. అనగా సాధ్యమైనంత దనుక. మఱి జ్వరము వచ్చేబో, దానిని రూపుమాప సహజముగ శరీరముద్యోగించును. ఇంకను అమితభోజనము, అమితనిద్ర, ఇత్యాది నిజస్వభావవిరుద్ధక్రియలకు నేయంగములైనబూనిన వానికి మాంద్యము, నొప్పి వాపు మొదలగు శిక్షల విధించును.

స్పర్ధ ప్రాణులకు సహజము. ఈ స్థూలప్రపంచము యొక్క ప్రధానగుణంబులలో నొకటి.

కావున స్పర్ధను నిరోధించు పద్ధతులనగా, నిప్పుడు దాదాపు నూతేండ్లుగాఁ బశ్చిమ సీమలలో వ్యాపించిన స్పర్ధను అనుట గాని, సర్వవిధములైన స్పర్ధలను అనుట కాదు. అన్యోన్యపద్ధతులం గూర్చి మోచింపుడు. ఇవి ప్రాచుర్యమునకు రావలయునన్న తదితర పద్ధతులఁ బడఁగొట్టవలయు. మఱియు నీ యన్యోన్యతా భావముగల వారికివి మేలుచేసినను తక్కిన వారిని చేరనియ్యక తఱుముజూచును. కాబట్టి పరమశాంతి సీనుగులకుఁగాని ప్రాణులకుఁ బట్టువడుట యస్వాభావికము. అంత చల్లదనము రావలయునన్న నూపిరి పోవలసినదే.

మాత్సర్యము నిరోధించుట యనగా నొక విధమైన మాత్సర్యమును నింకొక విధమైన మాత్సర్యము నవలంబించుట.

చుటచేత ననియర్థము. అట్లయిన నన్యోన్యతాది పద్ధతులు విదళింపజూచు నిప్పటి స్పర్ధయొక్క లక్షణములెవ్వి యనినః—

(౧) ప్రతివాఁడును దనలాభము మాత్రమాశించి యితరులెల్లరులతోను వైరంబుదాల్చి యుపక్రమించుట.

(౨) ప్రతివ్యవహార చక్రములోను నుండు శాలలన్నియు నే ముందు నే ముందని జ్వేషబుద్ధి నొండొంటిఁ గడవఁజూని, యప్పుడప్పుడన్నియుఁ బల్లములోఁ బడుట.

అన్యోన్యతాపద్ధతియొక్క ముఖ్యగుణంబులన్ననో


(౧) ధనలాభ మాత్రమాశింపఁగూడ దనుట. ధనమున కంటె క్షేమము మేలు.

(౨) న్యవహారాదుల సంఘక్షేమపరమైన దృష్టితో నడప వలయుననుట.

(౩) చిల్లర స్పర్ధలు తగవు. గొప్పగొప్ప కూటములు గానేర్పడుట యుక్తము.

కాబట్టి యార్థిక రంగమున నీ రెండువిధములైన స్పర్ధలు ప్రతిఘటించి యున్నవి. ఇక బ్రహ్మలును నీరెండింటిని మింగి యింకొక విధమైన శక్తిచే (అనగా విశ్వరూపముఁ దాల్చి యందఱిని భయకంపితులంజేసి) నేక చక్రముగ వ్యాపారప్రపంచము పాలింపఁ బ్రయత్నించెను. శిల్పులు నూరనట్లు కానము. ఘనములైన కర్మకర సంఘముల సంఘ

టించి యజమానుల నోడించి తామే యవక్రముగ నన్నింటిని  
తల్లకిందుగఁ జేయుదమని వారును ఉన్నారు. కావున స్పర్థలు  
నిరోధింపఁ బడుచున్ననని సామాన్యముగ నందఱు పలుకు  
నట్లు పలుకుట కన్నను, వివిధ స్పర్థలొండొంటిందాకి పెనంగు  
చున్నవనుట యింకను నెప్పు.



ఉత్పత్తి కాండము సర్వము

సమాప్తము.



## విన్నపము

క॥ పలికితి నె చేదుమాటలఁ

బలికితి నే హితముకాని పలుకుల నొకచోఁ

బలికితినిపో ననుం గృహఁ

దెలియమి యని మనుపరయ్య ధీరప్రవరుల్.

క॥ నరులార ! మీకు మీతర

తరముల వారికిని భారత భువికిని శుభం

బరసియ తెగించి వ్రాసితిఁ

బరుషములైనను గణింపవలయు విషయముల్.

# GLOSSARY

పారిభాషిక శబ్దములకు నింగ్లీషు టీక

(గ్రంథముయొక్క ప్రథమ సంపుటములోని యతి విపులమైన

ఈ మాదిరి టీకను చూచుటయు నగత్యము.)

అంతః నిబంధము = Internal sanction or compulsion  
అఖండక్షోభ = General crisis  
అధికోత్పత్తి = Over production  
అనిరుద్ధ యత్యాది = Unlimited, Uncontrolled, Unrivalled  
అన్వేషణ = Seeking, demand  
అన్యాయపద్ధతి = Co-operative principle or system  
అపరోక్ష = Direct  
అపవాద = Exception  
అరాజక వాదము = Anarchism  
అర్థి = Demander  
అరువు = Credit  
అవ్యవహార = Continuous, without stopping  
అహము = Ego  
అర్జవము = Honesty  
ఆవేశనము = Factory  
ఉత్పత్తి, ఉత్పన్న యత్యాదివ్యయ = Cost of production

ఉద్దీపకము = Stimulus  
ఉద్వహనయంత్ర = Lift, Elevator  
ఉపకర్మ, ఉపకరణ = Subsidiary industry, By-industry  
ఏకతంత్ర } Tyranny, Despotism, Monopoly  
ఏకరాజక }  
ఏకేశ్వర }  
కర్మవేతన = Piece wage  
కర్మోపసంహార = Strike, Refusal to work  
కర్మచక్ర = Sphere of Industry, The Industrial world  
క్రయ్య = Stock demanded at a price  
క్రేయ = Stock offered for sale at a price  
కారయితృ = Employer  
కార్యదర్శి = Secretary or Manager  
క్రియాపరిచ్ఛేద, విభజన యత్యాది = Division of labour



ఖండక్షోభ = Partial crisis  
 గ్రామికవృత్తి = Domestic art  
 గ్రామ్యపద్ధతి = Village system  
 గ్రాహక = Buyer, Receiver  
 చోదక = Director  
 జాతి = Species  
 జాడ = Tendency  
 తఱుగుడు = Discount  
 దండనీతి = Punishment, Physical force  
 ధర్మసంధి = Trust  
 ధర్మన్యాయము = Statute Law or Moral Law (according to Context)  
 దాయక = Seller  
 దేశపద్ధతి = Principle of Nationality or Country-state  
 దేశము = Space, Country  
 నాణెము = Credit, Coin  
 న్యాయ } Law  
 నిరర్గళ యిత్యాది = See అనిరుద్ధ  
 నివేశనవృత్తి = Domestic or household industry  
 నీతిన్యాయము = Moral Law or Policy (according to Context)  
 సులభసౌలభ్య = Easy marketing  
 పరతంత్ర = Unfree  
 పరస్పరపద్ధతి = Co-operation

పరోక్ష = Indirect  
 ప్రకృతిన్యాయము = Natural Law  
 ప్రభుమార్గ సమష్టివాద = State Socialism  
 ప్రయాసవ్యవచ్ఛేద = Division of labour  
 బలాత్కారసంశ్లేష = Integration or unity by force  
 బహిర్నిర్బంధ = External sanction or compulsion  
 బహురాజక = Divided or many-headed authority  
 భాగస్థుసభ = Shareholders' meeting  
 భోక్తృ = Consumer  
 మధ్యవర్తి = Middleman  
 మాతృస్వయిత్యాది = Competition  
 యానము = Transportation  
 రాజ్యాంగ సమష్టివాద = State Socialism  
 వ్యక్తివాద = Individualism  
 వ్యవహారనిర్మాత = Enterpriser  
 వాణిజ్యచక్ర = Sphere or world of commerce, Market  
 వినియోజకాన్వేషణసంఘము = Consumers' Co-operative Society  
 విభజనసమాజ = Distributive Society  
 విశ్వాసము = Faith, credit

విస్తారవ్యాపార = Large scale industry  
 వృత్తిపరిణామ = Evolution of industry  
 వృత్తివిశేష, భేద యిత్యాది = Separation of trades  
 శుక్ర = Duty  
 శ్రమవిశేష = Division of labour  
 శ్రేణి = Guild, Union  
 సంకలితమూలధనసమాజ = Joint-Stock Company  
 సంక్షోచ } Small scale,  
 సంక్షేప } abbreviated  
 సంధి సంఘ = Trust  
 సంప్రతి = Auditor, accountant  
 సంభూయసముత్థాన = Joint = Stock Company  
 సంశ్లేష = Integration, Co-ordination  
 సమత్వ = Equality i.e., politi-

cal and economic  
 సమష్టిరాజక = Government by Society as a whole  
 సమష్టివాద = Socialism  
 సమాజ వ్యాపార = Business Conducted by a Society  
 సమూలసంస్కర్త = Communist, radical reformer  
 సరణి = Tendency  
 స్పర్ధ = Competition  
 స్వచ్ఛంద = Free, Voluntary  
 స్వత్వ = Right of private property  
 సార్థ = Guild, Union  
 స్థానికత } Localisation,  
 స్థానీభావ } Unity of  
 స్థానసాంగత్య } locality  
 స్వామ్య = Private property  
 క్షోభ = Crisis



# విజ్ఞాన చంద్రికా గ్రంథ మాల

ప్రకటిత గ్రంథములు

చరిత్ర గ్రంథములు.	రూ. అ.	పాఠాశ్శయరవి	రూ. అ.
హిందూమహాయుగము	1 0	ఆస్తమయము	1 4
మహమ్మదీయమహాయుగము	1 12	ప్రకృతి శాస్త్రములు.	
ధిన్దీదర్పణ	1 8	జీవశాస్త్రము (ప్రతులు లేవు)	
ఆంధ్రుల చరిత్రము 1-వ భాగము		పదార్థవిజ్ఞానశాస్త్రము	
(ప్రతులు లేవు)		మొదటిభాగము	0 12
ఆంధ్రుల చరిత్రము (రెండవ భాగము)	1 8	రసాయనశాస్త్రము	1 4
		కలరా	0 6
		జంతుశాస్త్రము	0 9
		వృక్షశాస్త్రము	0 7
		కారీరశాస్త్రము ఆరోగ్య	
		బోధిని	0 11
		భౌతికశాస్త్ర ప్రథమపాఠములు	0 10
		భౌతికశాస్త్రము	1 8
		చలిజ్వరము	0 7
		అర్థశాస్త్రము 1-వ భాగము	1 8
		డిటో 2-వ భాగము	1 4
		వ్యవసాయశాస్త్రము 1-వ భాగము	1 4
		వ్యవసాయశాస్త్రము 2-వ భాగము	1 8

## జీవితములు.

ఆబ్రహాంలింకను	0 12
రా. బ. కందుకూరి వీరేశలింగముగారి స్వీయచరిత్రము	1 8
చంద్రగుప్త చక్రవర్తి	0 12
మహాపురుషుల జీవిత చరిత్రములు	1 4

## నవలలు.

రాణీసంయుక్త	0 12
విమలాదేవి	1 2
విజయనగరసామ్రాజ్యము	1 4
డిటో రేపరుకవరు	0 12
రాయచూరు యుద్ధము	1 4

N. B. ఈ పై తెలుగు కావ్యలేవు చందాదారులు కాని వారల కిచ్చునవి. చందాదారులకు పోస్తేజి మేమే భరించి వీనిని తక్కువ ఖరీదున కిచ్చెదము. నియమమును జూడుడు.

మార్చి 1914.

ఆ. లక్ష్మీపతి, బి. ఏ. ఎం. బి. సి. ఎం. మేనేజరు.

# రాయచూరుయుద్ధము

(Battle of Raichur.)

కథ : ఆంధ్రదేశచరిత్రాత్మకము.

ఆంధ్రదేశచరిత్రాత్మక నవలలో నిదియే మొదటిది. అద్భుతముగానుండును. రామయామాత్యుని కృత్యము లద్భుతములు; భయంకరములు. విజయసింహుని సాహసాదార్యములు 'బలీ' యనిపించును. ముక్తాంబ బుద్ధికుశలత వర్ణనాతీతము. అనంగసేనస్థితి జాలికరము. మాలతి చాకచక్యము 'వాహ్వా'రే యనిపించును. తిమ్మరుసు మాంత్రికము అసమానము. కృష్ణరాయుని రణకౌశల్యము ఆంధ్రుల గర్వితుల జేయును. రామరాజు శంకరరెడ్డి మొదలగువారు మారురూపములను; దాల్చి కార్యసాఫల్య మొనర్చుట విచిత్రము. పెద్దనవల. చిత్రమయిన నవల. బొమ్మలుగల నవల. ప్రథమాంధ్రనవల.

ఇంత యేల కథ తీగవలె ప్రాకిపోవుచుండును.

మదాలస, తారాబాయి,

యశస్తిలక మొదలగునవలలను

వ్రాసిన కేతవరపు. వేంకటశాస్త్రిగారిచే రచియింపఁ

బడినది. క్యాలికోబైండు. 350 పుటలు. వెల రు. 1-4-0

చిరునామా:--

విజ్ఞానచంద్రికా మండలి.

చింతాద్రిపేట - మద్రాసు.

## ఆంధ్ర గ్రంథములు!!!

ఆంధ్రరఘువంశము.

కాలిదాసు సంస్కృతమునకు తేటగీతములు. సమూలు. భాగవతరమను మిగుల కొనూడియన్నారు. గొప్పగ్రంథము. ల రు. 1-0-0

విజయేంద్ర యువము.

కథాకల్పన మద్భుతము. వర్ణనలపూర్వములు. భక్తి రసబోధకము. నీతి వాక్యసంధిరతము. పూర్వప్రబంధములవలె గాక పునఃపాదులందరు చదువవచ్చును. వెల 0-12-0

శ్రీరామచరిత్రము.

బహురసోత్సవకృతము భాగవతాంతర్గతము. శబ్దార్థాలంకార శోభితము. టీకాతాత్పర్య వ్యాఖ్యానసహితము. కవిహృదయ దర్శకము. విద్యాధిమిత్రము. క్యాలికోబైండు— వెల 0-8-0

లోకపాశన శతకము.

శతకములలో నిది క్రొత్తమార్గము. మిగుల హృదయములను వృత్తములు. వెల 0-2-0

త్రైవిక్రమ నాటకము.

వామానావతారకథ. వీరకరుణాభక్తి రసప్రధానము. పతకప్రదర్శనములకు రమ్యము. వెల 0-6-0 లు.

విజ్ఞాన చంద్రికా బుక్కు డిపో, చింతాద్రిపేట—మద్రాసు.

రమేశచంద్రదత్తు.

రాజనీతి వికారదుఃఖ. గొప్పగ్రంథకర్త. దేశభిమాని. హిందువులలో గొప్పపదవులను గౌరవమును బొందినవాడు. ఈజీవితము ఉపేక్షచంద్రబనర్జీ, ఆర్. వి. రంగరావుగార్ జీవితములుకలిపి జీవితచరిత్రావళి గా ప్రకటితమైనది. 160 పుటలు. మంచి బైండు, పటములు. వెల 0-6-0 లు. గీతాంజలి.

రవీంద్రనాథుని గ్రంథమునకు తెలుగు. పూర్వపశ్చిమ దిక్కులయందు ప్రఖ్యాతిగన్నది. ఇందలి భావగంభీరమునకై రవీంద్రునికి రు. 1,50,000 ల నోబిల్ బహుమానము దొరికినది. చదవండి. ఉన్నతభావములను కలిగించుకొండి. వెల 0-8-0

పురుషార్థప్రకాశము.

ప్రస్తుత కాలోపయోగమునకు తగిన గొప్పగ్రంథము. స్పెన్సరుయొక్క 'ఎడ్యుకేషన్' అను గ్రంథముతో తులనాగుచుండును. రు. 1-4-0 లు.

అజచరిత్ర.

ఆధునికకవిచే రచియింపఁ బడిన పద్యకావ్యము. కథ రఘువంశములోని యిందుమతీ పరిణయము. భాషాప్రాధిమ్యగలది. వెల 1-0-0

# ఆంధ్రవిజ్ఞానసర్వస్వము

ముఖ్య సంపాదకుడు: కే. వి. లక్ష్మణరావు, ఎం. ఏ.

౧౯౧౩ సం॥ జూలై మొదలు డిబిల్ గ్రాన్ ౮ ఆకారమున నెలకు ౧౦౦ పుటల వంతున ఈ 'విజ్ఞాన సర్వస్వము' వెలువడుచున్నది. మీకు సాధారణముగ నేషిషయును గూర్చి తెలియనలె నన్నను ఈ గ్రంథమును ద్రిప్పించాలను.

దేశముల చరిత్రలు, మహా పురుషుల జీవితములు, జంతు జీవ పదార్థవిజ్ఞాన రసాయన మొదలగు సర్వ ప్రకృతి శాస్త్రములును వానిలోని ముఖ్యవిషయములును, వేదవేదాంగ పురాణేతిహాస విషయములును, వడంగము, కమ్మరము, పింగాణీ, నేత మున్నగు కర్మల విషయములును, శిల్పముగానవిద్య మున్నగు కళావిద్యలును, వైద్యము, లా, మున్నగు తాకిక విషయములును, అవి యివి యనగల? పాకశాస్త్ర విషయములతో గూడ అన్ని విషయములను అకారాదిగా నీ విపులగ్రంథమందు వర్ణింపఁబడును. విషయములు బోసడుటకు పటము లనేకములు గూర్పఁబడును.

దీనికి చందా సంవత్సరమునకు పది రూపాయలు. దీనిని రెండుభాగములుగ ఆరుమాసముల కొకపర్యాయము వసూలు చేసికొందుము. ప్రథమసంచిక నంపి మొదటి ఆరునెలల చందా క్రింద అయిదురూపాయలు వసూలుచేసికొనగలము. ఐగ సంచికలు వెలువడినవి.

కే. వి. లక్ష్మణరావు, ఎం. ఏ.,

36241 తెలుగు ఎన్సైక్లోపీడియా ఆఫీసు,

చింతాద్రిపేట, మద్రాసు

# విజ్ఞానచంద్రికా గ్రంథమాల.

ఇ

చింతాద్రిపేట మద్రాసు

ఈ ౩ గ్రంథములను గవర్న మెంటువారు పతనీయములుగా నురచుటకు నిర్ణయించున్నారు. 21-10-13. పేజీ 585 పోర్టు నెంటు జార్జిగజటు.

## 1. రాణీ సంయుక్త

జగద్విఖ్యాతమై, నాలుగు నాటకరచనలకు మార్గదర్శకమై, శైలియందును వర్ణనలయందును, కథా చమత్కారమునందును నిరుపమానమై పండితుల చేతను, పామరులచేతను, పొగడ్తుగన్న ఈ అద్భుతనవలను గురించి ఎంత ప్రశంసనను తనివిదీరదు. దీనింజదివి యింకొన్నిసార్లు సర్వమును పాఠకు లేగ్రహింతుకు గాక! గ్రంథకర్త. వేలూ-నుబ్బారావు. 0-12 0 లు మాత్రమే.

## 2. హిందూమహాయుగము

ఇది 250 పుటల గొప్పచరిత్ర గ్రంథము. హిందూదేశ కథాసంగ్రహముయొక్క మొదటి భాగము. మనవ్రూర్వుల రాజ్యవిస్తారంబును, అగ్రతమ శౌర్యమును, అకలంక స్వదేశభక్తియు, తెలిసికొనగోరు వారీగ్రంథమును ప్రక్క చదువవలయును. అత్యంత పురాతనకాలమునుండి మహావ్యధీయులగు యాత్రవరకు గల చరిత్రమంతయు సవిస్తరముగా వర్ణింపఁబడినది.

బుద్ధ, అశోక, కనిష్క, కాళిదాస, క్షిపార్ద, చంద్రగుప్త, భవిష్యతి నన్నయ, లిక్కన మొదలయిన పవిత్ర జీవితములు శ్రద్ధతో వ్రాయఁబడినవి.

ఇది యంతవరకు విదుకూర్పులుపడి యెంతో జనసమృతమును వడసియున్నది. ఇట్టిది తెలుగులో లేదు. అనేక పరీక్షలకును, పాఠశాలలయందును పతనీయముగ నియమించియున్నారు. నియమించుచున్నారు.

గ్రంథకర్త. కే. వి. లక్ష్మణరావు, ఎం. ఏ. నెల రు. 1-0-0 మాత్రమే.

## 3. పదార్థ విజ్ఞాన శాస్త్రము

దీని నిర్ణయలో ఫిజిక్స్ అనెదరు. ఇది గొప్పశాస్త్రీయ గ్రంథము. ఇది 18 శాస్త్రాధ్యయనములు వర్ణింపఁబడినవి. పాఠశాలలోని 1, 2, 3, 4, 5, 6, 7, 8, 9, 10, 11, 12 వర్గాలకు అనువంతుగ నుండునట్లు వ్రాయఁబడినది.

(ఈ 4 గ్రంథములు పుస్తక భాండాగారములయం దుంచుటకు గవర్న  
మెంటువారు సమ్మతి నిచ్చియున్నారు. 21-10-1913 శేజి 581 ఫోర్ట్  
సెంటుజార్జి గెజటు.)

రావుబహదూరు క. పీ రేశలింగమువారి

## 1. స్వీయచరిత్రము

ఆంధ్రవాఙ్మయమున నిదిక్రొత్తరచన. నవలవలె మనోజ్ఞముగా పంతు  
లవారి చరిత్ర విరచింపబడియున్నది. వెల రు 1-8 0

## 2. రసాయన శాస్త్రము.

దీనిని కెమిస్ట్రీ యందుట. ప్రకృతిశాస్త్రజ్ఞానాభివృద్ధి కిది మిగుల  
సహాయకారి. పటములుగలవు. వెల 1-4-0

## 3. విమలదేవి.

విచిత్రమైన చరిత్ర విషయకనవల. రంగులపటములు కలవు. చదువ  
మొదలిడిన ముగించుదనుక పుస్తకమును క్రొందపెట్టరు. వెల రు 1-2-0

## 4. కలరా.

ఇది యమూల్యమైన వైద్యగ్రంథము. దీనిని బాగుగపఠించి యందలి  
విషయములను గమనించినయెడల ఈ వ్యాధినుండి భయపడవలసిన యవసరము  
లేదు. మందులు, పథ్యపానీయములు వివరింపబడినవి. వెల. 0-6-0 లు.

మహమ్మదీయమహాయుగము.	1	12	చంద్రగుప్తచక్రవర్తి	0	12
ఆబ్రహములింకను.	0	12	చలిజ్వరము (Malaria)	0	7
భౌతికశాస్త్రము.	1	8	అర్థశాస్త్రము.	1	8
జంతుశాస్త్రము.	0	9	ఆంధ్రులచరిత్రము (2 వ భా.)	1	8
వృక్షశాస్త్రము.	0	7	మహాపురుషులజీవితచరిత్రములు	1	4
శారీరశాస్త్రము.	}	0 11	వ్యవసాయశాస్త్రము.(1వభా.)	1	4
ఆరోగ్యభోధిని			డిటో (2 వ భా.)	1	8
భౌతికశాస్త్రప్రథమపాఠములు	0	10	రాయచూరుయుద్ధము (నవల)	1	4
డిప్లీదర్బారు.	1	8			

చిరునామా:- ఆ లక్ష్మీపతి, బి.వి., ఎం. బి., సి. ఎం.

మేనేజరు-విజ్ఞానచంద్రిక

చింతాడిపేట-మద్రాసు.



END OF  
TITLE